













# श्रीनृसिंहतापनौ

नाम्नाथवर्णोपनिषत् ।

श्रीशङ्कराचार्य-विरचित-भाष्य-सहिता ।



वि, ए, उपाधिधारिणा

श्रीजीवानन्दविद्यासागरभट्टाचार्य्येण

संस्कृता प्रकाशिता ।



प्रथमसंस्करणम् ।

कलिकातानगर्याम्

नारायणयन्त्रे मुद्रिता ।

ई १८९१ ।



## सूचीपत्रम् ।



विषयः	पृष्ठायाम्	विषयः	पृष्ठायाम्
अनुशायाशाविकल्पस्यात्मनोऽविकल्पत्व- कथनम्	२०४	आत्मनोऽनुज्ञाहत्व-प्रतिपादनम्	११६
अनुष्टुप्सन्तराजस्य शक्तिशतुः फला- वाप्तिः	५८	आत्मनो ब्रह्मत्वप्रतिपादनम्	१२२
अनुष्टुप्सन्तराजस्य शक्तिवीज- जिज्ञासा	५८	आत्मनोऽसङ्गतत्वकथनम्	२२६
अनुष्टुप्सन्तराजस्याङ्गमन्त्रजिज्ञासा	६३	उत्तमानां सर्वकर्मत्यागात् पर तुरीये ऽवस्थान प्रकारकथनम्	१८२
अनुष्टुप्सन्तराजेन तुरीयादशज्ञानम्	१२६	उद्भूतसाङ्गसामज्ञाने फलकथनम्	१८
अनुष्टुभ एकादशपदत्वकथनम्	३६	उकारपदार्थकथनम्	१७१
अनुष्टुभे प्राथम्यादिकथनम्	८	उपनिषद्भिन्नब्रह्मज्ञान प्रतिपादनम्	१२८
अवयवसर्वस्य विश्वरीरत्वकथनम्	११३	उपासकस्य इहामुत्र च फलावाप्ति- कथनम्	२७
अष्टारचक्रादिकथनम्	८५	उपासकस्य प्रत्यगात्मप्रतिपत्तिफल- कथनम्	१७०
अप्यदार्थ कथनम्	५५	उपास्यस्वरूपनिर्देशः	७२
आत्मज्ञानवतां देवानां संसारभयाभाव- कथनम्	२३१	उपासनवातिशुद्धान्तःकरणस्य साक्षात्तु- रीयोपदेशप्रकारः	२०६
आत्मानस्यतुर्मूर्तिरूपेण दृश्यत् पूजा प्रकारः	१४३	उपासनाक्रमनिर्देशः	१२६
आत्मपूजाप्रकरणम्	१३८	ओङ्काररूपस्य ब्रह्मणः चतुष्टयादि- निर्देशः	६६
आत्मनः सच्चिदानन्द-पूर्णत्वप्रतिपा- दनप्रकारः	२२२	ओङ्कारविज्ञापने प्रजापतेरुत्तरम्	१०४
आत्मनः सुख-दुःखाद्यभावस्य परमात्म- न कथनम्	२२४	ओङ्कारस्य स्वरूपनिर्ययः	१२८
आत्मतत्वाज्ञातत्वधर्माभाव- कथनम्	२२०	ओङ्कारस्य स्वरूपशतुः फलोक्तिः	१२८
		ओङ्कारिणात्मप्रतिपत्ति कथनम्	२३०
		कण्ठादौ चक्रस्य धारणकथनम्	८१
		गुणयोग विधिः	१५६

गुरवे दक्षिणादानकथनम्	८१	वृसिंहगायत्र्यापासकस्य फलम्	७७
चतुर्थसामोद्धारः	१६	वृसिंहदेवस्य हृदयाद्यङ्गनिर्देशः	१०
जगत्कारणस्य ब्रह्मण आत्मत्वप्रतिपा-		वृसिंहपदार्थकथनम्	४८
दनम्	१२१	वृसिंहब्रह्मविद्याया नित्यमनुष्ठाने	
आशुदादित्रये इतरेतरव्यभिचारस्य		जपे वा पातकीत्तरणफलम्	८५
तुरीये सर्वव्यभिचारस्य च साधनम्	११८	वृसिंहस्य मन्त्रकथनम्	२१
जीवेशभेदमूलाया अविद्याया वैचि		पण्डितानामेव ब्रह्मात्मैक्यप्रतिपत्तिः	२२८
तानुष्केयत्वादिप्रदर्शनम्	२१२	पदोद्धारकथनम्	३६
ज्वलन्तपदव्याख्यानम्	४४	परमात्मनश्चतुर्थाच्च चतुरश्रत्वकथनम्	११४
तुरीयपादस्य श्वररूपकारणसंसार-		परमेश्वरस्य कवचव्याख्यानम्	१५
कथनम्	१२५	पुनरपि देवानां प्रजापतेश्च प्रज्ञीत्तरे	२२५
तुरीयात्मनस्तुरीयप्रणवेनैक्यप्रति-		पुरचरणान्तर्गतप्रणवमात्राव्यूहोपासनम्	३२
पादनम्	१२७	पूजानन्तरं लिङ्गानामैक्यकरणम्	१५४
तृतीयसामोद्धारः	२३	प्रकारान्तरेण सात्रापादमिश्रणम्	१३४
हृष्टात्मनो देवान् प्रति प्रजापतेः		प्रकारान्तरेण ब्रह्मणः सर्वात्मकत्वप्रति	
पुनः प्रश्नः	२२८	पादनप्रकारः	१८३
देवप्रश्ने प्रजापतेरुत्तरदानम्	१३	प्रजापतिना देवेभ्यो मन्त्रदानं	३०
देवानां प्रजापते रात्मसमर्पणम्	२३१	प्रजापतेरनुष्टुब्धदर्शनम्	८
देवानां भावज्ञानाय प्रजापतेः प्रश्नः	२२३	प्रजापतेरुत्तरार्थकथनम्	३
देवानामात्मदर्शनकथनम्	२३१	भणवस्य सात्राचतुर्थेनानुष्टुभः पादचतु-	
देवानामोद्धारपरिग्रहाने प्रश्नः	१०२	ष्टयमिश्रणप्रकारः	१३३
शक्तिशक्तवमन्त्रपाठस्य फलकथनम्	८१	प्रणवे अनुष्टुप्सन्तर्भावस्य त्रिनाम्नान्-	
शक्तिशक्तवमन्त्राणामुल्लेखः	७८	सन्धानस्य प्रदर्शनप्रारम्भः	१६७
द्रष्टृदृश्यान्वयव्यतिरेककथनम्	१२०	प्रणवेन ब्रह्मात्मनोर्व्यतिहारेण प्रतिपत्तिः	
ध्यानादि-ज्ञानाय देवानां प्रश्नः	१२	प्रकारकथनम्	१८६
नमामि-पदार्थकथनम्	५४	तुरादि-विभक्तप्रणवेनात्मप्रतिपत्ति	
नारसिंहमन्त्रस्य दाने यदुपे च		प्रश्नः सात्राचतुर्थेनानुष्टुभः	१२८
फलकथनम्	३०	प्रणवे अनुष्टुप्सन्तर्भावस्य त्रिनाम्नान्-	
वृसिंहगायत्री	७७	प्रणवे अनुष्टुप्सन्तर्भावस्य त्रिनाम्नान्-	१२७

प्रत्यगात्मनो मन आदि रचितत्वप्रति-

पादनम् १८५

प्रतीतिपूर्वकमुद्यपदार्थकथनम्

३७

प्रतीतिपूर्वकवीरपदार्थकथनम्

४०

प्राज्ञमकारयोगैक्यप्रतिपादनम् १२३

ब्रह्मणोऽवयवनित्यत्वशुद्धत्वादिप्रति-

पादनम् २२७

ब्रह्मविष्णुरुद्राणां विभक्तानामविभक्ता-

नाश्च योगप्रकरणम् १५३

ब्रह्मात्मैक्यस्य स्वानुभवेन दृढीकरणम् २२८

भद्रपदव्याख्या ५१

भीषणपदार्थकथनम् ५०

मकारपदार्थकथनम् १७४

मङ्गलाचरणम् १

मन्दमध्यमयोगुणयोगसंहारयोग-

प्रकरणम् १५६

मन्तराजस्य नित्यानुष्ठातुः सर्वाकर्षण-

फलकथनम् ८७

मन्तराजस्यानुष्ठातुरन्यादिसम्भन-

फलम् ८६

मन्तराजस्य नित्यानुष्ठातुर्भूलादिजय-

कथनम् ८६

मन्तराजस्य नित्यानुष्ठातुर्यागफल-

कथनम् ८७

मन्तराजस्य नित्यानुष्ठातुर्वेदाद्यध्ययन-

फलम् ८८

मन्तराजस्यानुष्ठातुः सर्वोत्कृष्टत्वम् ८८

मन्तराजानुष्ठातुः परमस्थानप्राप्ति-

कथनम् ८८

मन्तराजानुष्ठातुर्विष्णु सायुज्यफलम् १००

मन्तराजस्यानुष्ठातुः फलजिज्ञासा ८३

मन्दमध्यमोत्तमाधिकारिभेदेन स्वप्रति

पत्तिसाधनभेदप्रकारकथनारम्भः १७८

महाचक्रनाम्नादावक्षरविन्यास-

कथनम् ८८

महाचक्रपरिज्ञातुः फलकथनम् ८१

महाचक्रस्य परिचारक देवता-

कथनम् ८८

महाचक्रस्य स्वरूपजिज्ञासा ८३

महाचक्रस्य स्वरूपकथनम् ८३

महालक्ष्मीपरिज्ञातुः फलकथनम् ७५

महाविष्णुपदार्थकथनम् ४१

महोपनिषच्छब्दार्थः २८

महोपनिषद्विदः फलकथनम् २७

सायामयष्टिकथनस्य प्रयोगजनमात्मनः

सम्भावित्वस्य च साधनम् २१६

मूलमन्त्रस्य पादाचरसंख्यानिर्णयः ३४

मूलरूपपदव्याख्या ५२

यव कुतचित् सास्त्री दाननिषेधः १५

लिङ्गयोगविधिः १५३

वाक्प्रपञ्चादिसर्वस्योद्धाररूपत्व-

कथनम् ६३

वाङ्मात्रस्योद्धारस्थितत्वसिद्धि

कथनम् २०१

विराड्-हिरण्यगर्भयोरीद्वारात्मकता

प्रतिपादनम् १०८

विराडात्मनश्चतुरात्मना अकारिण्येक-

प्रतिपादनम् १२२



# नृसिंहपूर्वतापन्याम् ।

प्रथमोपनिषदि ।

प्रथमः खण्डः ।

ओं भद्रं कर्णेभिः शृणुयाम देवा  
भद्रं पश्येमाक्षभिर्यजत्राः ।  
स्थिरैरङ्गैस्तुष्टुवांसस्तनूभिः  
व्यशेम देवहितं यदायुः ॥

यन्नान्नोपनिषत् ख्याता तपनं तं विधिं गुरुम् ।

प्रणम्योपासनागर्भां तद्व्याख्यां श्रद्धयारभे ॥ १ ॥

आनुष्टुभात् सामराजान्मारसिंहादिदं जगत् ।

जातं यस्मिन् स्थितं लीनं नमस्तस्मै त्रिशक्तये ॥ २ ॥

भद्रं कर्णेभिः शृणुयाम देवा इति मन्त्रान्तर्गतभद्रपद-  
व्याख्यानपरासूचमादितः श्रान्ती पठन्नन्याभ्यः श्रौत-स्मार्त-  
पौराणिक-कल्पप्रतिपादिताभ्यः साकारब्रह्मविद्याभ्य इयं सुभ-  
द्रेति दर्शयति । 'भद्रं' कल्याणम्, 'कर्णेभिः' इति च्छान्दसम्,  
कर्णेः 'शृणुयाम' शृणुमः । 'देवाः' सन्तो वयं 'भद्रं' कल्याणं  
पृथ्ग्वै, 'अक्षभिः' चक्षुर्भिः, 'यजत्राः' यजनशीलाः, 'स्थिरैरङ्गैः'  
॥ दयायैः सामाङ्गैः प्रणव-सावित्र-यजुर्लक्ष्मी-नृसिंहगायत्रीरूपैः  
॥ लमन्नाङ्गव्याख्यानपरैः, 'तनूभिः' स्तुतिमन्त्रैः "यो वै नृसिंहो



## नृसिंहपूर्वतापन्याम्

देवो भगवान् यश्च ब्रह्मा तस्मै वै नमोनमः” इत्याद्यैः, तुष्टुवांस  
इति स्तुतिसाधनत्वेनोक्तत्वात् तनूशब्देन मन्त्रा गृह्यन्ते, तथा  
अङ्गशब्देन च । ‘तुष्टुवांसः’ स्तुवानाः स्तुतिं कुर्वाणाः ‘व्यसि-  
विगतरोगं विविधैहिकामुष्मिक सुखभोगक्षममशेषं प्राप्नुयाम  
‘आयुः’ इति प्रत्येकं सम्बध्यते । ‘यद्देवहितं’ देवस्तापनीयोक्त-  
विद्ययोपास्यः तत्तदवसरोचितकारणे बुद्ध्या शिञ्चन् हित-  
माचरति यस्मिन्नायुषि तथोक्तमायुर्व्यशेमेति सम्बन्धः ।

स्वस्ति न इन्द्रो वृद्धश्रवाः

स्वस्ति नः पूषा विश्ववेदाः ।

स्वस्ति नस्तार्क्ष्योऽरिष्टनेमिः

स्वस्ति नो बृहस्पतिर्दधातु ॥ २ ॥

ओं शान्तिः, ओं शान्तिः, ओं शान्तिः ।

स्वस्ति न इत्यत्र स्वस्तिपादानां चतुर्णामपौनरुक्त्यं यास्क-  
प्रचनाद्यथासङ्गं स्वस्तौत्यविनाशनामेत्यादि, ‘स्वस्ति’ इत्य-  
विनाशमायुः ‘नः’ अस्मभ्यमिन्द्रो दधातु । कौटुक् ‘वृद्धश्रवाः’  
वृद्धात् बृहस्पतेः सद्बिद्याश्रवणं यस्य स तथोक्तः । दधातु ‘स्वस्ति’  
‘त्याभिमुख्यमुपासनाय नोऽस्मभ्य’ पूषा, ‘विश्ववेदाः’ विश्वानि  
वेदामि यस्य स तथोक्तः । अथवा सर्वे वेदा उपासनायामाभि-  
मुख्यं दधतु । ‘स्वस्ति’ पूजार्हतां नोऽस्मभ्य ‘तार्क्ष्यो’ देवभक्तो  
गरुत्मान् ‘अरिष्टनेमिः’ अहिंसितवज्रो दधातु । ‘स्वस्ति’  
शोभनं नोऽस्मभ्य दधातु बृहस्पतिरित्यर्थः । अस्मिन् मन्त्रे  
अस्मच्छब्दो वीक्षया वक्ष्यमाणायां विद्यायामादरं दर्शयति ।  
ओं शान्तिः, ओं शान्तिः, ओं शान्तिः, त्रिधा तु विज्ञेयं ।  
शान्तिर्वक्ष्यमाणविद्यानुष्ठाने ।

ओम् आपो ह वा इदमासन् सलिलमेव स  
प्रजापतिरेकः पुष्करपर्णे समभवत्, तस्यान्त-  
र्महिसि कामः समवर्त्ततेदं सृजयमिति ।

आपो ह वा इदमासन्नित्याद्या तदेतन्निष्कामस्य भवती-  
त्यन्ता तापनीयोपनिषत् श्रीनृसिंहाकारब्रह्मविषया सती  
निराकारब्रह्मप्रतिपत्त्युपायभूता । अतएव पृथक् सम्बन्धाभि-  
धेय-प्रयोजनानि न वक्तव्यानि । यान्येव तूपनिषत्-सम्बन्धा-  
भिधेय प्रयोजनानि तान्येवोपनिषद्वाचिख्यासुना सङ्क्षेपतो  
वक्तव्यानि । तत्र प्रयोजनसाधनाभिव्यञ्जकत्वेनाभिधेयसम्बद्धं  
शास्त्रं पारम्पर्येण प्रयोजनवत् । किं पुनः प्रयोजनम् इत्यु-  
च्यते । रोगार्त्तस्येव रोगनिवृत्तौ स्वस्थता दुःखात्मकस्यात्मनो  
द्वैतप्रपञ्चस्योपशमे स्वस्थता अद्वैतभावः प्रयोजनम् । द्वैतप्रपञ्चस्य  
च अविद्यावृत्तत्वाद्विद्यया तदुपशमः स्यादिति ब्रह्मविद्याप्रका-  
शनायाऽस्सारम्भः । “यत्र हि द्वैतमिव यत्र चान्यदिव  
स्वात्तत्त्वान्योऽन्यत् पश्येद्विजानीयात्, यत्र त्वस्य सर्वमात्मैवा-  
भूतत् केन कं पश्येद्विजानीयात्” इत्यादिश्रुतिभ्योऽस्यार्थस्य  
सिद्धिः । तत्र तावदस्यामुपनिषदि इदं परासृश्यते, किं याव-  
द्देयं विद्याभेदः, आहोस्विदन्योन्य-विशेषण-विशेष्यभावविशि-  
ष्टस्य च वेद्यस्यैक्याद्वैक्यमिति । तत्र किं नः प्रतिभाति  
विद्याभेद इति । तथा हि । प्रथमोपनिषदि लोक-साङ्ग-  
साम-शुक्लसामग्रादि-सामान्तर्गतस्वरविशेष-क्षीरोदारणवशाधि-  
नृकैसरि-शङ्कर-सच्चिदानन्द-मयानामन्योऽन्यविशेषण-विशेष्य-  
‘‘-वरहितानां वेद्यानां श्रवणात्, तथा प्रणवानुष्टुबङ्गपद-  
‘‘-दार्थशक्तिबीज-निर्णयः, सामाङ्गमन्त्रचतुष्टयानां वेद्यानां

द्वितीय-तृतीय-चतुर्थोप-निषत्सु यथासङ्गं श्रवणात् अन्योप-  
निषदि महाचक्रविद्या श्रूयते ।

ननु अन्योऽन्यविशेषण-विशेष्यभाव-रहितानामप्यङ्गाङ्गि-  
भावो भवतु । नेति ब्रूमः । “फलवत्सन्निधावफलं तदङ्गम्”  
इति न्यायवैषम्यात् । तथा हि । लोकादितत्तद्देवानां फल-  
सम्बन्धेन “यो जानीते सोऽमृतत्वञ्च गच्छति” इत्यसङ्गच्छ-  
वणात् । ननु लोकादीनामन्योऽन्यविशेषण-विशेष्यभाव-रहि-  
नामपि नृसिंहाकारब्रह्मणा सह विशेषण-विशेष्यभावसम्ब-  
वात् । तथा हि । “सर्वान् लोकान् सर्वान् देवान् सर्वाना-  
त्मनः सर्वाणि भूतान्युद्गृह्णात्युद्गृह्यते” इत्यादि पदव्याख्याने  
संबन्धां वेद्यानां तत्सम्बन्धश्रवणात्, अतो विशिष्टस्य वेद्य-  
स्यैक्याद्वैक्यमिति । अतोच्यते । सत्यं श्रूयते सम्बन्धः,  
तथाप्यर्थवादत्वात् न विवक्षते, अर्थवादश्च विध्यश्रवणात्,  
उद्गृह्णाति विरमति व्याप्नोति ज्वलति पश्यति पलायन्ते  
ददाति मारयति नमन्तीत्येवं वर्त्तमानापदेशाच्च । न च  
वाच्यम्, अधस्तात् पदोदारे “तस्य ह आ उग्रं प्रथमं स्थानं  
जानीयात्” इति विधिः श्रूयत इति यतस्ततः प्रागपि  
“प्रत्यक्षरमुभयत ओङ्कारो भवति” इति विधिबलात् प्रणवा-  
क्षरमिश्रणेन मूलमन्त्राक्षरव्यत्ययात् तत्तत्पदाज्ञाने प्राप्ते  
तत्तत्पदपरिमाणज्ञापनार्थं विधिरूपक्षीणः सन् न तत्पदा-  
र्थानां श्रीनृसिंहब्रह्मणा सह सम्बन्धं विधातुं शक्नोति । अतो  
यावद्देव्यं विद्याभेद इत्येवं प्राप्तम्, एवं प्राप्तेर्ब्रूमः । सत्यम् ।  
पृथिव्यादिलोकानां परस्परं विशेषणविशेष्यभावो नावगम्यते,  
प्रत्युत प्रत्येकञ्च वेद्यता श्रूयते जानीयादिति, तथापि नृसिंह-  
ब्रह्मणा सह सम्बन्धस्तत्र तत्र श्रूयमाणः केन निवार्य-  
शक्यते । तथा हि । ‘स एतं मन्त्रराजं नारसिंहमानुष्टुभमपः’

दित्वादौ “तेभ्य एतं मन्त्रराजं नारसिंहमानुष्टुभं प्रायच्छत्,  
य एतं मन्त्रराजं नारसिंहमानुष्टुभं प्रतिगृह्णीयात्” इत्यादि,  
मध्ये पुनश्च “आनुष्टुभस्य मन्त्रराजस्य नारसिंहस्याङ्गमन्त्रान्  
नो ब्रूहि” इति, “मन्त्रराजं नारसिंहमानुष्टुभं भवति” इत्येवं  
मध्ये आवयित्वा, अन्ते, “अथ एतं मन्त्रराजं नारसिंह-  
मानुष्टुभं नित्यमधीते” इत्यसकृदन्यस्यादिमध्यावसानेषु नृसिं-  
हब्रह्मसम्बन्धित्वेन सङ्कीर्तनाद्विद्याया ऐक्यमिति निश्चितेन  
तत्सम्बन्धित्वेन यथायोग्यतया तदन्तर्गतपदजातं सामसम्बन्धि-  
समस्तं यथायोग्यतया वर्णनीयम् । अपि चान्योपनिषदि  
फलकथनावसरे कृत्स्नां श्रीनृसिंहब्रह्मविद्यामभिधाय “य एतं  
मन्त्रराजं नारसिंहमानुष्टुभं नित्यमधीते” इत्येतन्मन्त्रनार-  
सिंहानुष्टुभशब्दानां कृत्स्ननृसिंहब्रह्मविद्याभिधायकत्वेन  
निश्चितानामसकृच्छ्रुतानामेवादौ “एतं मन्त्रराजं नारसिंह-  
मानुष्टुभमपश्यत्” इति श्रवणात् तदन्तरालवर्त्तिपदजातं  
नृसिंहब्रह्मविद्यासम्बद्धमिति निश्चीयते । तत्सम्बन्धश्च तत्त-  
त्पदव्याख्याननावसरे स्पष्ट एव प्रदर्शयिष्यते । अघिच, वाक्या-  
न्वयादिति न्यायेन सर्वमेवेदं प्रकरणं नृसिंहब्रह्मविद्याप्रक-  
रणमिति गम्यते । अथ यदुक्तं पदव्याख्याने, वाक्यानां  
नृसिंहब्रह्मविद्यासम्बन्धसमर्पकाणां विध्यश्रवणाद्वर्त्तमाना-  
पदेशाच्चार्यवादत्वमिति, तदयुक्तम्, अधस्तात्पदोद्धारं, “तस्य  
ह वा उग्रं प्रथमं स्थानं जानीयात्” इति विधिः स्पष्ट एव  
श्रूयते । तत्र च विधी तच्छब्देन साङ्गस्य मूलमन्त्रस्य पञ्च-  
मर्शादङ्गानाञ्च द्वैविध्यान्मूलमन्त्राङ्गमन्त्राणां सामाङ्गमन्त्राणां  
यथायोग्यतया व्याख्यानव्याख्येयभावेनावस्थितत्वात् कृत्स्नैव  
नृसिंहब्रह्मविद्यावगम्यते । स च विधिरनुषङ्गन्यायेन सर्व-  
पदसम्बन्धः स्पष्ट इति । ननु तत्राप्युक्तं पदज्ञानार्थं तदित्ति

तत्र । “प्राक् प्रत्यक्षरमुभयत ओङ्कारो भवति” इति वाक्या-  
 दर्थज्ञानेन पदाज्ञाने प्राप्ते तत्पुरःसरमेव पदज्ञानमिति ।  
 नन्वेवं तच्छेषत्वेनोपरिष्टादर्थकथनमनुपपन्नम्, नानुपपन्नम्,  
 उपरिष्टाद्वि कस्मादुच्यते, कस्मादुच्यत इति, अर्थपुरःसरमेव  
 पदं स्पष्टा अर्थमुपसंहरति तस्मादिदमुच्यते, अतोऽवगम्यते  
 प्रागप्यर्थज्ञानपुरःसरमेव पदज्ञानमिति, अतः सर्वपदसम्बन्धि-  
 विधिश्रवणं स्पष्टमिति । किञ्च सर्वेषां पदानामर्थमाश्राव्य,  
 अन्ते, य एवं वेदेति विधिश्रवणात् वेदेति वर्तमानत्वात् कथं  
 विधिरिति चेत्, न, वचनानित्वपूर्वत्वादिति न्यायात्, य एवं  
 वेदेति, यः ‘एवं’ प्राक्तनमर्थजातं श्रीनृसिंहब्रह्मसम्बन्धं ‘वेद’  
 उपास्ते । उपनिषदि साकारब्रह्मविद्याप्रकरणे पठितानां  
 वेदोपासनाज्ञानध्यानपदानामुपासनार्थत्वेन निर्णीतत्वात्, अतो  
 नायमर्थवाद इति । अतः पञ्चसूपनिषत्सु न यावद्देयं विद्याभेद  
 इति सिद्धम् ।

आपो ह वा इदमासन्नित्यादिना श्रीनृसिंह ब्रह्मविद्या-  
 प्रकरणमाध्यायिकापूर्वमवतारयतीयमुपनिषत् । तत्र तावत्  
 प्रथमोपनिषदि सामसम्बन्धित्वेन पृथिव्यन्तर्गिच्छद्यु ब्रह्म-वेद-  
 साङ्गसामाग्नि-सूर्य-चन्द्र-ब्रह्मादिदेवानां सामांङ्गारपूर्वकं क्षीरो-  
 दार्णवशायिन्युपविष्टे वा शेषभोगमस्तकपरिवृत्ते नृकेसरिणि  
 योगारूढे वरदाभयहस्ते त्रिनेत्रे शङ्करे पिनाकहस्ते सच्चि-  
 दानन्दमये ब्रह्मविवर्त्ते उपासने । तस्मिन्नेव द्वितीयोपनिषदि  
 प्रणवोपासनापूर्वक-साम-रहितानुष्टुभ्मन्त्र-पञ्चाङ्गपदीङ्गारपूर्व-  
 कपदव्याख्याकथन-गुणविशिष्टोपासनम् । तस्मिन्नेव तृतीयोप-  
 निषदि सामान्वितत्वेन मूलमन्त्रसम्बन्धित्वेन च शक्तिबीज-  
 कथनं तन्निर्णयश्च । तस्मिन्नेव चतुर्थोपनिषदि मूलमन्त्राङ्ग-  
 मन्त्र-सामाङ्गमन्त्रैः प्रणवेन हृदयं सावित्रेण शिरो महालक्ष्म्य-

शिखां व्याख्याय नृसिंहगायत्र्या कवचं व्याचष्टे । महाचक्रे  
द्वात्रिंशद्गूहदेवतोद्देशपूर्वक-पुरस्चरणमन्त्रांश्च । पञ्चमोपनिषदि  
मन्त्रशर्णेभ्यो द्वात्रिंशद्गूहान् महाचक्रे विन्यस्य तत्स्वरूप-  
कथनेनास्तमन्त्रं व्याख्यातः ।

श्रीनृसिंहब्रह्मविद्यानुष्ठातुः फलं व्याचष्टे । ‘आप आसन्’  
इति मन्त्रः । ‘वै’ प्रसिद्धम् ‘इदम्’ प्रत्यक्षादिदृष्टं सलिलं  
ब्रह्मेव, ‘स प्रजापतिः’ स इति पूर्वपरामर्शना तच्छब्देन  
पुंलिङ्गेन प्रकृतं पराभ्युपगच्छति, “यो ब्रह्माणं विदधाति पूर्वं  
यां वै वेदांश्च प्रहिणोति तस्मै” इति श्रुतेः ब्रह्मा प्रजापतिः  
‘एकः’ सन् ‘पुष्करपर्णे’ पद्मपत्रे ‘समभवत्’ आसीत् । ‘तस्य’  
प्रजापतेः ‘मनसि’ अन्तःकरणे अन्तर्वर्त्ती ‘कामः’ इच्छा  
‘समवर्त्तते इदं सृजियमिति’ सृष्टिविषय इत्यर्थः ।

तस्मात् यत् पुरुषो मनसाभिगच्छति, तद्वाचा  
वदति, तत् कर्मणा करोति, तदेषाभ्युक्ता, काम-  
स्तदग्रे समवर्त्तताऽधिमनसो रेतः प्रथमं यदा-  
सीत् । सतो बभ्रुमसति निरविन्दन् हृदि प्रतीष्य  
कवयो मनीषेति, उपैनं तदुपनमति, यत्कामो  
भवति, स तपोऽतप्यत, स तपस्तप्ता ।

तस्मात् यत् पुरुषो ‘मनसाभिगच्छति’ अन्तःकरणेच्छति,  
तद्वाचा वदति । वाग्वदनपूर्वकं कर्मकरणं लोकप्रसिद्धं दर्श-  
यति तत् कर्मणा करोतीति । उक्तमेवायं द्रढयितुमृचं  
साक्षित्वेनोद्भावयति तदेषाभ्युक्तेति, अर्थदार्ढ्यं हि ऋग्मिर्णी-  
यते, सामयजुषोरर्थशैथिल्यमापि सम्भाव्यते, “यत्रै यज्ञस्य  
ज्ञाना यजुषा क्रियते शिथिलं तद्यद्वाचातटम्” इति श्रुतेः ।

तस्मिन्नेवार्थे 'एषा' ऋक् वक्ष्यमाणा 'अभ्युक्ता' आभिमुख्ये-  
 नोक्ता, मनसः कामस्तदग्रे समवर्त्तत, 'रेतः' उदकं, 'प्रथमम्'  
 आदौ सृष्ट्यवसरे 'यदासीत्' यस्मात् कारणादासीत् । अथवा,  
 'कालनिर्देशो यदेति, यस्मिन् काले प्रथममुदकमासीत्तदैव  
 मनसः, 'अधि' इत्युपरिविषये सृष्टिविषये समवर्त्ततेत्यर्थः ।  
 'सतः' ब्रह्मणः 'बन्धुं' बन्धनं विवर्त्तते 'कवयः' विपश्चितः हृदि  
 निरविन्दन्, 'असति' ब्रह्मणि अमच्छब्दस्य नामरूपाव्या-  
 क्ततत्वेन ब्रह्मणि प्रयुक्तत्वात् "असदमहा इदमग्र आसीत्"  
 इत्यादौ । 'हृदि' अन्तःकरणे 'प्रतीष्य' प्रत्यगात्मानमवेक्ष्य  
 'मनीषा' मनीषया निश्चितबुद्ध्या ब्रह्मणि ब्रह्मणो बन्धुं बन्धु-  
 मिव बन्धुं परब्रह्मव्याकर्तारं क्षीरोदाणवादि-विशेषण-विशिष्टं  
 भाविसृष्टेः स्तृष्टारं मूलमन्दसामायुपास्यं हृदि निरविन्द-  
 न्नित्युत्तरार्द्धस्य गूढोऽभिप्रायः । इतिशब्द ऋक्समाप्तिं  
 द्योतयति । 'उपैनं' कामिनं 'तत्' काम्यमुपनमति यस्मिन्  
 कामो भवति 'सः' प्रजापतिः 'तपः' "मनसद्येन्द्रियाणाञ्च  
 ऐकाग्रं परमं तपः" इति स्मरणात्, 'अतप्यत' मनस इन्द्रि-  
 याणाञ्चैकाग्रमकरोत् । स प्रजापतिः तपस्तप्त्वा पूर्वं व्याख्यातम् ।

स एतं मन्त्रराजं नारसिंहमानुष्टुभमपश्यत्,  
 तेन वै सर्वमिदमसजत, यदिदं किञ्च । तस्मात्  
 सर्वमिदमानुष्टुभमित्याचक्षते, यदिदं किञ्च ।

'सः' प्रजापतिः 'एतं' प्रकृतं सर्वनान्नोपात्तं सतो बन्धु-  
 मित्यनेन गूढाभिप्रायेण सूचितं ज्योतिश्चरणाभिधानादिति  
 न्यायेन 'मन्त्रराजं' प्राकरिषिकमन्त्राणां राजानं प्रधानम्  
 सामराजं वा, मन्त्रशब्दस्य "अहे बुध्निय मन्त्र मे गोप

यन्मृषयस्त्रैविदो विदुः ऋचः सामानि यजूंषि इत्यादौ साम्नापि प्रयुक्तत्वात् । 'नारसिंह' नृसिंहसम्बन्धि सामादि-तद्धितात् । नृसिंहगायत्र्यादिप्राप्तौ तद्व्यावृत्त्यर्थम् 'अनुष्टुभं' इत्यनुष्टुप्-छन्दः तच्छन्द उपाधिकस्मृत्विशेषमाह गायत्रमेतदहर्भवतीति न्यायात् । 'अपश्यत्' दृष्टवान् इत्यभिप्रायः । एतदुक्तं भवति, द्वितीय-तृतीय चतुर्थ-पञ्चमीपनिषत्सु मन्त्रराजादित्रयः शब्दाः प्रयुक्ताः तत्पुरुषबहुब्रीहि-तद्धितसामर्थ्यात् पूर्वपूर्वोपनिषदर्थ-माचक्षणाः सन्त एवादौ प्रयुक्ताः कृतस्त्रामेव ब्रह्मविद्यां संगृहीतवन्तः । अतश्च वक्ष्यमाणां कृतस्त्रामेव ब्रह्मविद्या-मपश्यदित्यर्थः । 'तेन' प्रागुक्तेन । 'वै' प्रमिद्वः 'सर्वमिदमसृ-जत' प्रत्यक्षादिसिद्धमसृजत । यदिदं किञ्च स्पष्टम् । तस्मात् सर्वमिदमानुष्टुभमित्याचक्षते यदिदं किञ्च । मन्त्रराज-नार-सिंहशब्दौ विहायानुष्टुभमिति तद्धितप्रयोगात् द्वाविंशदक्ष-राणामिव तस्मान्नश्च सामर्थ्ये दर्शयत्येव ।

अनुष्टुभो वा इमानि भूतानि जायन्ते, अनु-ष्टुभा जातानि जीवन्त्यनुष्टुभं प्रजन्यभिसंविंशन्ति, तस्यैषा भवत्यनुष्टुप् प्रथमा भवत्यनुष्टुबुत्तमा भवति वाग्वा अनुष्टुप् वाचैव प्रयन्ति वाचैवो-द्यन्ति, परमा वा एषा छन्दसां यदनुष्टुबिति ।

प्रथमः खण्डः ॥ १ ॥

अथेत्याख्यायिकायां किल प्रजापतिस्तपसा लोकत्रयसृज्य-र्थमेव कारणं जिज्ञासुरत्यन्तशुद्धान्तःकरणत्वात् शक्तित्रययुक्तां ब्रह्मस्वरूपिणीं भूतसृष्टिपुरःसरमेव सर्वसृष्टिकारणिकामनुष्टु-बुत्तमपश्यदित्याह । अनुष्टुभो वा इमानि भूतानि जायन्ते-



ऽनुष्टुभा जातानि जीवन्मनुष्टुभं प्रयन्त्यभिसंविशन्तीति  
 जन्माद्यस्य यत इत्यस्य ब्रह्मलक्षणलक्षितत्वं दर्शयति ।  
 उक्तमेवार्थं दृढयितुमृचं साक्षित्वेनोद्भावयति । 'तस्य' ब्रह्म-  
 रूपस्य साक्षिणी 'एषा' वक्ष्यमाणा ऋग्भवति अनुष्टुप्  
 प्रथमा भवति सर्वसृष्टेः 'प्रथमा' आद्या भवति अनुष्टुप्  
 'उत्तमा' श्रेष्ठा भवति 'वाग्वा अनुष्टुप्' सर्वो वाक्प्रपञ्चो-  
 ऽनुष्टुभि लीन इति दर्शयति । नामसृष्टिपूर्वकत्वाद् रूप-  
 सृष्टेर्वाग्वरूपत्वादनुष्टुभः अनुष्टुबेव मूलकारणं 'वाचैव  
 प्रयन्ति' अनुष्टुभैव प्रलयं गच्छन्ति भूतानि 'वाचैव' अनु-  
 ष्टुभैव 'उद्यन्ति' उत्पत्तिं गच्छन्ति 'परमा वा एषा च्छन्द-  
 साम्' गायत्र्यादीनां छन्दसां वेदानां वा परमा उत्कृष्टा,  
 परमेत्वञ्च सामाधारत्वादनुष्टुभः, साम्नश्च परमेत्वं "देवा  
 वनर्चितयजुष्यश्रयन्त ते साम्नेवाश्रयन्त" इति श्रुतेः, वेदानां  
 सामवेदोऽस्मीति स्मृतेश्च । 'यदनुष्टुबिति' इतिशब्द ऋक्-  
 समाप्तिं द्योतयति ॥ १ ॥

ससागरां सपर्वतां ससप्तद्वीपां वसुन्धरां तत्-  
 साम्नः प्रथमं पादं जानीयात् । यज्ञगन्धर्वाप्स-  
 रोगणैः सेवितमन्तरीक्षं तत्साम्नो द्वितीयं पादं  
 जानीयात् । वसुरुद्रादित्यैः सर्वैः सेवितं दिवं  
 तत् साम्नस्तृतीयं पादं जानीयात् । ब्रह्मस्वरूपं  
 निरञ्जनं परमव्योम्निकं तत्साम्नश्चतुर्थं पादं  
 जानीयात् । यो जानीते सोऽमृतत्वञ्च गच्छति ।

एवं तावदाख्यायिकायामन्ते सकल-ऋसिंहोपासना-सङ्ग-  
 ग्राहकान् मन्त्रराज-नारसिंहानुष्टुप्शब्दान् विज्ञाय तैरेव

शब्दैः सकलोपासनां सृष्ट्यर्थं प्रजापत्यनुष्ठितां सङ्गृह्य अथे-  
 दानीमविशेषणानुष्ठाने प्राप्ते तत्र तावत् साम्न ऋगक्षराभि-  
 व्यञ्जकत्वादभिव्यञ्जकाभिव्यञ्जयोरभिव्यञ्जकपूर्वकत्वात् साम्नश्च  
 सर्ववेदश्रेष्ठत्वात् “देवा वै नर्चितयजुष्यश्रयन्त ते साम्नोवा-  
 श्रयन्त” इति श्रुतेर्वेदानां सामवेदोऽस्मीति स्मृतेश्च अस्य च  
 सामराजत्वात् तदुपासनायां प्राप्तायां क्रमसूचनपूर्विकां  
 तामाह । ससागरां सपर्वतां समसङ्घीपां वसुन्धरां तत्सान्नः  
 प्रथमं पादं जानीयादिति । यथाकथञ्चिदुपासनारूपे प्राप्ते  
 ससागरामिति प्रथमत एव सागरसङ्कीर्त्तनेन सागरपूर्विका-  
 मुपासनां द्योतयति, अतएव न पृथिवीविशेषणं सागर इति  
 केचिद्वाच्यते । ततश्च प्रथमतः सागरं क्षीरोदार्णवं ध्यात्वा  
 तच्छायिनि उपविष्टे वा तस्मिन् पञ्चाङ्गन्यासमृक्तामयोः कृत्वा  
 तस्मिन्नेव सपर्वतामित्याद्युपासनां मह सागरेण वर्त्तनं यस्या  
 उपासनायास्तां ससागरां जानीयादित्यनुषङ्गः, ब्रह्मपुच्छं  
 प्रतिष्ठेत्यादेरानन्दमयाद्विच्छेदमिवेति । तदयुक्तम्, न तावद्वि-  
 शिष्टामुपासनां ससागरशब्दस्तावदाह किन्तु बह्वक्रमके पदार्थ-  
 जाते तदादिन्यायेन सूचयति । तदन्यविशेषणत्वेनैकवाक्य-  
 त्वेऽपि समानं तस्माद्बह्वक्रमकमुपासनं प्रथमत एव सागर-  
 शब्दोपादानात् क्षीरोदार्णवपूर्वकं ज्ञेयम् । ततश्चायमर्थः ‘तत्  
 साम्नः’ तस्या न्यस्ताया अनुष्टुभो न्यस्तस्य च साम्नः प्रथमं  
 पादं क्षीरोदार्णवशायिनि उपविष्टस्य वा नृकेसरिण उक्तविशि-  
 षणविशिष्टां वसुन्धरां हृदयमङ्गं हृदयान्तर्वर्त्तित्वेन जानीया-  
 दित्यर्थः । एवमुत्तरेष्वपि त्रिषु पादेषु यक्षगन्धर्व-वसुन्द्र-ब्रह्म-  
 स्वरूपं लोकसाहचर्याद्ब्रह्मलोकं तत्सान्नः तस्या न्यस्ताया  
 अनुष्टुभो न्यस्तस्य च साम्नो द्वितीयं तृतीयं चतुर्थं पादं तस्य  
 केसरिणः शिरः-शिखाकवचान्तर्वर्त्तित्वेन जानीयादिति योज-

नीयम् । एवं नृकिसरिणं-यो जानीते सोऽमृतत्वञ्च गच्छतीति  
गमनोपादानात् कार्यममृतत्वं न कैवल्यम् । कार्यं घादरि-  
इस्य गत्युपपत्तेरिति न्यायात् । अथवा देहान्ते देवः परं  
ब्रह्म निर्गुणं ब्रह्मतारकं तारकमात्राभिः प्रणवमात्राभिः प्रत्यम्-  
ब्रह्मणोरेकत्वं व्याचष्टे इत्यन्ते श्रवणादमृतत्वं कैवल्यमेवमुध-  
रिष्ठादुभयथास्यामृतत्वं श्रूयमाणं व्याख्येयम् ।

ऋग्यजुःसामाथर्वाणश्चत्वारो वेदाः साङ्गाः  
सशाखाश्चत्वारः पादा भवन्ति, किं ध्यानं किं  
दैवतं कान्यङ्गानि कानि दैवतानि किं छन्दः क  
ऋषिरिति ॥ द्वितीयः खण्डः ॥ २ ॥

ऋग्यजुःसामाथर्वाणश्चत्वारो वेदाः साङ्गाः सशाखाश्च-  
त्वारः पादा भवन्तीति महाचक्रं व्याख्यातम् । तस्य ताभ्यां  
क्षीरोदार्षवशायिन उपविष्टस्य वा नृकेशरिणः क्रमप्राप्तं  
पञ्चममङ्गमस्त्राख्यं वक्ष्यामः । नन्वेवं साङ्गोपासनामपरि-  
ममाप्य कोऽयं मध्ये प्रश्नोपक्रमः पिशाचजल्पितमिव किं  
ध्यानं किं दैवतं कान्यङ्गानि कानि दैवतानि किं छन्दः क  
ऋषिरिति ध्यान-देवताङ्गाङ्गदेवता छन्द-ऋषीणां प्रश्नः ।  
अत्रोच्यते । अत्र किलाख्यायिकायां प्रजापतिर्विरक्तेभ्यो  
देवेभ्यः सामहारिकमुपासनां परिसमाप्य तूष्णीं बभूव  
श्रोतॄणां बोधं परीक्षितुं किं प्रागुक्तं एवार्थं अवान्तरविशेषं  
पृच्छन्ति अन्यदप्यर्थजातं तदुपयोगिः । न चेति । अनेनाभि-  
प्रायेण मध्य एव प्रश्नोपक्रमः । तत्र षट्प्रश्नानां प्रथमप्रश्ने  
जानीयादिति प्रागुक्तं विधौ उपरिष्ठाश्चोपनिषदामासमा-  
र्जनमात्रं ध्यानं वेति प्रश्नः । जानीयादिति विधौ अभ्यासः

भानस्याश्रवणात् । ततोत्तराप्रदानादप्रतिसिद्धमनुमतं भव-  
तीति न्यायाज्जानौयादित्यत्र ध्यायेदित्यर्थः, ध्यायतिर्ज्ञाना-  
भ्यासे वर्तते । किं दैवतं किं छन्दः क ऋषिरिति प्रश्नत्रये  
नारसिंहानुष्टुभ-तद्धितश्रवणात् । स्वस्यैव ब्रह्मणः प्रजापतिः  
कथकत्वेन दैवत-छन्द-ऋषित्वेनोत्तरं “यस्य वाक् स ऋषिः,  
या तेनोच्यते सा देवता” इत्याश्वलायनस्मरणात् । इति शब्दः  
प्रश्नसमाप्तिं द्योतयति ॥ २ ॥

स होवाच प्रजापतिः स यो ह वै तत्  
सावितस्याष्टाक्षरं पदं श्रियाभिषिक्तं तत्साम्नो-  
ऽङ्गं वेद, श्रिया हैवाभिषिच्यते, सर्वे वेदाः प्रण-  
वादिकास्तं प्रणवं तत्साम्नोऽङ्गं वेद, स त्रीँल्लो-  
कान् जयति, चतुर्विंशत्यक्षरामहालक्ष्मीर्यजुस्तत्  
साम्नोऽङ्गं वेद, स आयुर्यशःकीर्त्तिज्ञानैश्वर्यवान्  
भवति । तस्मादिदं साङ्गं साम जानीयात्, यो  
जानीते सोऽमृतत्वञ्च गच्छति । सावित्रीं प्रणवं  
यजुर्लक्ष्मीं स्त्री-शूद्राय नेच्छन्ति, द्वाविंशदक्षरं  
साम जानीयात्, यो जानीते सोऽमृतत्वञ्च  
गच्छति । सावित्रीं लक्ष्मीं यजुः प्रणवं यदि  
जानीयात् स्त्रीशूद्रः स मृतोऽधो गच्छति ।  
तस्मात् सर्वदा नाचष्टे, यद्याचष्टे स आचार्य-  
स्तेनैव मृतोऽधो गच्छति । तृतीयः खण्डः ॥३॥

य अत्र किल षट्प्रश्नानां प्रश्नचतुष्टयनैरपेक्षेण अङ्गपूर्वकत्वा-

दङ्गिज्ञानस्य पारिशेष्याच्च साम्नोऽङ्ग-तद्देवतप्रश्रवयेन स  
 प्रजापतिः श्रोतॄणां बोधमर्थिनाञ्चावेत्य ह हर्षित उत्तर-  
 मुवाच । स यो ह वै इति । वीष्माया हर्षनिर्भरतां दर्शयति ।  
 सावित्रस्याष्टाक्षरं पदं 'श्रियाभिषिक्तं' श्रीबीजनाभिषिक्तम्  
 उपरिष्ठात् श्रीबीजमित्यर्थः । तस्मान्नोऽङ्गं वेदेत्यभिषिक्तमिति  
 वदन् शिरःपूर्वकत्वादभिषेकस्य तस्मिन्नभिषिक्ते शिरोऽङ्गस्थाने  
 साम्नोऽङ्गं वेदेत्यङ्गतां विधत्ते । श्रिया हैवाभिषिच्यत इति  
 अङ्गेषु सर्वत्र फलश्रवणं द्रव्यसंस्कारकर्मसु परार्थत्वात् फल-  
 श्रुतिरर्थवादः स्यादित्यर्थवादः, अनतिष्ठ्यं गृह्णाति प्रजयै-  
 वेनं पशुभिरनतिष्ठ्यं करोरीति न्यायेन गुणफलाधिकारो  
 वा । सर्वं वेदाः प्रणवादिकास्तं प्रणवमिति । सर्वं वेदा  
 उपवेदाश्चाष्टाविति, अष्टसंख्यानन्तरं 'तत्स्थाने' हृदयाद्यङ्ग-  
 स्थाने प्रणवं विदधत् सर्ववेदादिभूतात् प्रणवात् सामाक्षराण्य-  
 धिकतराणीति दर्शयति । तस्मान्नोऽङ्गं वेद स त्रींल्लोकान्  
 जयतीत्युक्तार्थम् । चतुर्विंशत्यक्षरा महालक्ष्मीयजुः 'तस्मिन्'  
 चतुर्विंशत्यक्षरस्थानं सामतृतीयपादादुपरिष्ठात् 'साम्नोऽङ्गं'  
 वेद शिखाङ्गस्थाने इत्यर्थः । स आयुः 'यशः' ज्ञातिप्रशंसावान्  
 'कीर्तिः' जनप्रशंसावान् ज्ञानैश्वर्यवान् भवतीत्युक्तार्थम् ।  
 यस्मादेवं सामाङ्गफलं तस्मादिदं साङ्गं साम जानीयात्, यो  
 जानीते सोऽमृतत्वञ्च गच्छतीत्युक्तार्थम् । सावित्रादिमन्त्राणां  
 हृदयाद्यङ्गस्थाने प्राप्तानां मन्त्रादावेवाङ्गत्वविधानार्थमपकर्षः ।  
 अपकर्षस्तु प्रक्रमोपसंहाराभ्यां विद्यैक्ये तात्पर्यं दर्शयति ।  
 'सावित्रीं प्रणवं यजुर्लक्ष्मीं स्त्रीशूद्राय' स्त्री च शूद्रश्च स्त्रीशूद्रं  
 तस्मै स्त्रीशूद्राय नेच्छन्तीति निषेधं कुर्वन् प्रधानोपासनायां  
 स्त्रीशूद्रस्याप्यधिकारं दर्शयति । द्वात्रिंशदक्षरं साम जानी-  
 यादिति द्वात्रिंशदक्षराणां सामसम्बन्धं विधत्ते । यो जानीते

इत्याद्युक्तार्थम् । सावित्रीं लक्ष्मीं यजुः प्रणवं यदि जानीयात् स्त्रीशूद्रः स मृतः 'अधः' नरकं गच्छतीति प्रत्यवायदर्शनेन निषेधमेव द्रढयति । तस्मात् सर्वदा नाचष्ट इति कदाचिदपि नाचष्ट इत्याचार्यस्य निषेधं दर्शयति । यद्याचष्टे स आचार्यः 'तेनैव' कथनेन मृतोऽधो गच्छतीति प्रत्यवाय-दर्शनेन निषेध-मेव द्रढयति ॥ ३ ॥

स होवाच प्रजापतिः, अग्निर्वै वेदा इदं सर्वं विश्वानि भूतानि प्राणा वा इन्द्रियाणि पशवोऽन्न-ममृतं सम्राट् स्वराट् विराट् तत्साम्नः प्रथमं पादं जानीयात् । ऋग्यजुः-सामायर्वरूपः सूर्योऽन्तरादित्यो हिरण्यमयः पुरुषस्तत्साम्नो द्वितीयं पादं जानीयात् । य ओषधीनां प्रभवति तारापतिः सोमस्तत्साम्नस्तृतीयं पादं जानीयात् । स ब्रह्मा स शिवः स हरिः स इन्द्रः सोऽग्निः सोऽक्षरः परमः स्वराट् तत्साम्नश्चतुर्थं पादं जानीयात् । यो जानीते सोऽमृतत्वञ्च गच्छति । ओं उग्रं प्रथमस्याद्यं ज्वलं द्वितीयस्याद्यं नृसिंहं तृतीय-स्याद्यं मृत्युं चतुर्थस्याद्यं साम जानीयात् । यो जानीते सोऽमृतत्वञ्च गच्छति । तस्मादिदं साम यत्र कुत्रचिन्नाचष्टे, यदि दातुमपेक्षते पुत्राय शुश्रूषवे दास्यत्यन्यस्मै शिष्याय चेति । चतुर्थः खण्डः ॥ ४ ॥

एवं सामाङ्गान्युक्ता तदुपासनायां स्त्रीशूद्रव्यतिरिक्तमधि-  
कारिणमुक्ता अन्यप्रश्ने अङ्गदैवतानि वक्तुं सामदेवतैव तत्तत्-  
स्थाने पतितस्याङ्गस्य देवतेति स प्रजापतिः 'ह' हर्षितः अन्य-  
प्रश्ने उत्तरमुवाच । अग्निर्वै वेदा इदं सर्वमित्यादि यो जानीते  
सोऽमृतत्वञ्च गच्छतीत्यन्तं ससागरामित्यादिना योजनीयम् ।  
एतदुक्तं भवति । क्षीरोदार्यवशादिन्युपविष्टे वा न्यस्तस्य  
साङ्गस्य साम्नः पादश्च उक्तगुणं पृथिवीं हृदयान्तर्वर्त्तित्वेन  
अग्निर्वै वेदा इदं सर्वं विश्वानि भूतानि प्राणा वा इन्द्रियाणि  
पशवोऽन्नममृतं सम्राट् स्वराट् विराट् तत्साम्नः प्रथमपादस्य  
तदङ्गस्य प्रणवस्य हृदयमन्त्रस्य च दैवतं जानीयादिति पार-  
मेश्वरं हृदयं व्याख्यातम् । तथा यक्षगन्धर्वादिगण-विशिष्ट-  
मन्तरिक्षं शिरोऽन्तर्वर्त्तित्वेन सर्ववेदमयः सूर्यो हिरण्यमयः  
पुरुषस्तत्साम्नो द्वितीयपादस्य शिरोमन्त्रस्य च तदङ्गस्य सावि-  
त्रमन्त्रस्य च दैवतमिति पारमेश्वरं शिरो व्याख्यातम् । तथा  
वसुरुद्रादित्यैः सेवितं द्युलोकं शिखान्तर्वर्त्तित्वेन य ओषधीनां  
प्रभवति तारापतिश्चन्द्रमास्तत्साम्नस्त्वृतीयपादस्य तदङ्गस्य  
लक्ष्म्या यजुषश्च शिखामन्त्रस्य च दैवतमिति पारमेश्वरं  
शिखाङ्गं व्याख्यातम् । तथा ब्रह्मलोकं कवचान्तर्वर्त्तित्वेन स  
ब्रह्मेत्यादिमन्त्रवर्णात् तत्साम्नश्चतुर्थपादस्य तदङ्गभूताया नृसिंह-  
गायत्र्याश्च कवचमन्त्रस्य च दैवतमिति पारमेश्वरं कवचं व्याख्या-  
तम् । तथा ओमिति प्रणवबहुलेन महाचक्रेण पारमेश्वरमस्त्रं  
व्याख्यातम् । लोकानामङ्गेष्वन्तर्भावात् सामाङ्गदेवतासाङ्ग-  
चर्यात् 'व्यतिषक्ता वा इमे लोकास्तस्माद्व्यतिषक्तान्यङ्गानि  
भवन्ति' इति विधायकवचनाच्च इत्येष उपासनाक्रमः ।

एवं तावद्यस्तसामहारिकां पारमेश्वरीमुपासनां परिसमाप्य  
अथेदानीं न्यस्तं सामोद्धरति । ननु नायं सामोद्धारः किन्तु

सम्प्रोहार एव, सामशब्दस्तु यौगिक्या वृत्त्या अनेन सामर्थ्येन सह वर्तते इति साममूलमन्त्रमाह । तत्र । गीतिषु सामा-  
स्थेति गीत्यां सामशब्दस्य रुढत्वात् रुढिर्योगमपहरतीति  
न्यायात् सामोद्धार एव । ननु वेदेन सामशब्दो यौगिकः  
कृतः 'सैव नाम ऋगासीदमो नाम सामेत्युपक्रम्य सा चामश्च  
सामनामा भवतां तत्सामाभवत्तत्साम्नः सामत्वम्' इति श्रुतेः ।  
सत्यम् । भवतु यौगिकस्तथाप्युभयोरुद्धारे सामोद्धारस्तु सिद्ध एव ।

एवं रुढेर्वैदिकयोगाच्च सामोद्धारे स्थिते द्वाविंशदक्षरं  
साम जानीयादिति सामान्याकारेण सामसम्बन्धे सिद्धे  
विशेषाकारेण मूलमन्त्राक्षराणां सामसम्बन्धं विधातुमाह ।  
उग्रं प्रथमस्याद्यमित्यादिना । अत्र हि सामगानां हस्त-मुख-  
स्वर-निर्णयो द्रष्टव्यः । मसधा हि स्वरः षड्जादिभेदेन । तत्र  
हस्तगतस्वरानुसारेण मुखेन गीत्युच्चारणम् । तत्र हस्ताङ्गुष्ठो-  
त्तमपर्वणः क्रोष्टकसञ्ज्ञे उच्चीभावे कृते सर्वोदात्तां त्रिमात्रां  
चतुर्मात्रां वा कृत्वा विहिताक्षरेषु गीतिं गायेत् । तमाद्यं  
निरपेक्षं स्वरमित्याचक्षते । ततोऽङ्गुष्ठोत्तमपर्वणो वक्त्रीभावे  
कृते पूर्वोदात्तापेक्षया अनुदात्तामुत्तरापेक्षयोदात्तामेवमेवा-  
ङ्गुष्ठेन तर्जनीस्पर्शे कृते तत्सन्निहिताङ्गुलिस्पर्शे उपकनिष्ठिका-  
स्पर्शे कनिष्ठिकामध्यपर्वस्पर्शे कृते पूर्वपूर्वापेक्षयोत्तरोत्तरापेक्ष-  
योदात्तानुदात्तात्मिकां विहिताक्षरेषु गीतिमुच्चार्य अङ्गुष्ठेन  
कनिष्ठिकामूलपर्वस्पर्शे कृते सर्वानुदात्तां गीतिमुच्चारयेत्, तं  
ज्वलं स्वरमित्याचक्षते । एवं मुखहस्ताभ्यां षड्जादयो यथा-  
क्रमं सप्त स्वरा निष्पद्यन्ते । स एष सामगानां सर्वसामसाधा-  
रणः स्वरनिर्णयः । ततश्च । उगम् ॥ ३ ॥ ४ ॥ ५ ॥

गीतिमात्रासङ्ख्या । 'उग्रं प्रथमस्याद्यं' सर्वोदात्तं सामपदानु-  
षङ्गादुक्ते अक्षरद्वये 'आद्यं' आद्यस्वरात्मकं साम जानीयादिति



विधीयते । अन्यथा प्रथमपादस्याद्यमक्षरद्वयं जानीयादित्य-  
 न्वये द्वितीयोपनिषदुक्तपदोद्धारदेव ज्ञातत्वादप्राप्ते शास्त्रमर्थ-  
 वदिति न्यायो बाधितः स्यात्, सामपदस्य च व्यर्थता स्यात्,  
 उभयविधाने च वाक्यभेदः स्यात् । वेदितव्य-सामसम्बन्ध-  
 स्वरविशेषे विहिते अनिर्द्धारित-स्वरविशेषकं साम कथं विधातुं  
 शक्यते ; तस्मान्मूलमन्वोक्तप्रथम-पादाक्षरद्वयस्याद्यशब्दोक्त-  
 स्वरविशेषात्मक-साम-सम्बन्ध एवेति विधीयते । एवमुत्तरेष्वपि  
 त्रिषु वाक्येषु योजनीयम् । 'ज्वलम्' ॥ ३ ॥ ४ ॥ ५ ॥ गीतिमात्रा-  
 सङ्ख्या । द्वितीय-पादस्याद्यं साम गोतिं जानीयात् । 'नृसिं'  
 ॥ ३ ॥ ४ ॥ ५ ॥ गीतिमात्रासङ्ख्या । तृतीयस्याद्यमित्युक्तार्थम् ।  
 'मृत्युं' ॥ ३ ॥ ४ ॥ ५ ॥ गीतिमात्रासङ्ख्या । चतुर्थस्याद्यामित्यादि  
 गच्छतौत्यन्तमुक्तार्थम् । यस्मादिदं साम परमरहस्यतरं तस्मादिदं  
 साम यत्र कुत्रचित् पुंसि नाचष्ट इति कथयितुर्निषेधः । यदि  
 दातुमपेक्षते पुत्राय 'शुश्रूषवे' शुश्रूषारताय आचार्य्योपसर्प-  
 णेन श्रवणेच्छावते 'दास्यति' दद्यादित्यर्थः । 'अन्यस्मै शिष्याय'  
 प्रागुक्तलक्षणाय चेति । 'इति' शब्दः सामदाह-प्रतिग्रहीत्रो  
 रधिकारसमाप्तिं द्योतयति ॥ ४ ॥

क्षीरोदार्णवशायिनं नृकेसरिं योगिर्ध्ययं परमं  
 पदं साम जानीयात्, यो जानीते सोऽमृतत्वञ्च  
 गच्छति ।

एवं तावत् साम्ना सह दाहप्रतिग्रहीत्रोः सम्बन्धं विधाय  
 श्रीक्षीरोदार्णवशायिनो नृकेसरिणो योगिवदासीनस्य ध्येय-  
 स्याश्रयाश्रयि-लक्षण-सम्बन्ध-विशेषोपासनां कृतस्त्रफलवतीं  
 विधातुमाह । क्षीरोदार्णवशायिनम् । ना चासी केसरी च  
 नृकेसरी तं नृकेसरिणं 'नृकेसरिम्' इति छान्दसम् । 'योगि-

वदासीनं शेषभोगमस्तकपरिहृतं' रहस्यकल्पान्तर-पर्यालोच-  
नया अस्मिन्नेव स्थाने शाखान्तर-श्रुत्यन्तर-पर्यालोचनयासीनं  
शेषभोगमूर्धापरिहृतं जानीयात् । द्विशाखागामिनीयमुप-  
निषत्, भृगुशाखायामाङ्गिरसशाखायाञ्च । 'परमं पदं'  
परमाश्रयभूतं जानीयादिति सर्ववानुपज्यते । सामेत्यादि  
गच्छतीत्यन्तमुक्तार्थम् । एतदुक्तं भवति । यत् साम जानीयात्  
तदुक्तगुणविशिष्टे नृकेसरिणि साङ्गं न्यस्तं जानीयादित्यर्थः ।

वीरं प्रथमस्यार्हान्त्यं, तं स द्वितीयस्यार्हान्त्यं,  
हं भी तृतीयस्यार्हान्त्यं, मृत्युं चतुर्थस्यार्हान्त्यं,  
साम जानीयात्, यो जानीते सोऽमृतत्वञ्च  
गच्छति ; तस्मादिदं साम येन केनचिदाचार्य्य-  
मुखेन यो जानीते स तेनैव संसारान्मुच्यते  
मोचयति मुमुक्षुर्भवति जपात्तेनैव शरीरेण  
देवतादर्शनं करोति ; तस्मादिदमेव मोक्षद्वारं  
कलौ नान्येषां भवति ; तस्मादिदं साङ्गं साम  
जानीयात्, यो जानीते स मुमुक्षुर्भवति ।  
पञ्चमः खण्डः ॥ ५ ॥

इदानीं साम्नो द्वितीयोद्धारमक्षराणां स्वरविशेषमस्वन्वार्थ-  
माह । 'वीरं प्रथमस्यार्हान्त्यं' प्रथमपादोक्ताक्षरद्वये आद्यार्हं  
प्रथमातिक्रमे कारणाभावादिति न्यायेन 'अन्त्यम्' अन्त्यस्वरा-  
त्मकं साम जानीयादित्यनुपज्यते । अत एवास्मिन् स्थाने  
शाखान्तरे पाठान्तरम्, वीरं प्रथमाद्यार्हस्यान्त्यमिति । विधान-  
विषये प्रागुक्ते चोद्यसमाधाने । ततः 'वी' अनुदात्तात्मिका

गीतिर्मात्रासङ्ख्या ॥ ३ ॥ ४ ॥ ५ ॥ 'रं' मध्यवर्त्तिस्वरात्मिका  
 गीतिर्मात्रासङ्ख्या ॥ ३ ॥ ४ ॥ ५ ॥ एवमुत्तरेष्वपि तदुद्धारवाक्येषु  
 योजनीयम् । 'तं स' द्वितीयस्यार्द्धान्यमित्युक्तार्थम् । 'तं स'  
 द्वितीयाद्यार्द्धस्यान्यमिति शाखान्तरे पाठान्तरम् । 'तं'  
 अनुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ 'स' मध्य-  
 वर्त्तिस्वरात्मिका गीतिर्मात्रासङ्ख्या ॥ ३ ॥ ४ ॥ ५ ॥ 'हं भी'  
 तृतीयस्यार्द्धान्यमित्युक्तार्थम् । तृतीयाद्यार्द्धस्यान्यमिति पाठा-  
 न्तरम् । 'हं' अनुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥  
 'भी' मध्यवर्त्तिस्वरात्मिका गीतिर्मात्रासङ्ख्या ॥ ३ ॥ ४ ॥ ५ ॥  
 'मृत्युं' चतुर्थस्यार्द्धान्यमित्युक्तार्थम् । मृत्युं चतुर्थाद्यार्द्धस्यान्य-  
 मिति पाठान्तरम् । 'मृ' अनुदात्तात्मिका गीतिर्मात्रासङ्ख्या ॥  
 ३ ॥ ४ ॥ ५ ॥ 'त्युं' पारिशेष्यान्मध्यवर्त्तिस्वरात्मिका गीतिर्मात्रा-  
 सङ्ख्या ॥ ३ ॥ ४ ॥ ५ ॥ सामेत्यादि गच्छतीत्यन्तमुक्तार्थम् ।  
 यस्मात् सामैकदेशपरिज्ञानात् कृत्स्नफलावाप्तिस्तत्र कृत्स्न-  
 सामपरिज्ञाने किमुतेत्याह । तस्मात् 'इदं' विहिताक्षरेषूढतं  
 कृत्स्नं साम 'येन केनचित्' येन केनापि 'सामोद्धारवाक्य-  
 कदम्बकेनापि च जानीते इत्यनुषङ्गः । आचार्यमुखेन यो  
 जानीते इत्याचार्यमुखोपायान्तरयोर्विकल्पः । यद्वा आचार्य-  
 शब्दो वेदमभिधत्ते, आचार्यवचः प्रमाणमित्यादिप्रयोगात्,  
 'आचार्यमुखेन' वेदमुखेन सामोद्धारवाक्य कदम्बकेनेत्यर्थः ।  
 'स तेनैव' स्वयमेव सामपरिज्ञानेन संसाराद्मुच्यते, 'मोच-  
 यति' अन्यं वा साम ज्ञापयन्, सामपरिज्ञानात् सरागोऽपि  
 मुमुक्षुर्भवति सङ्ग्रहानुपादानात् सकृदेव साम ज्ञप्तात् । यत्  
 साङ्गेन साम्ना पारमेश्वरं शरीरं क्षीरोदार्णवस्थं पदकदम्बका-  
 ध्याकृतं तेनैव शरीरेण 'देवतादर्शनं करोति' देवता प्रत्यक्षा  
 भवति । यस्मादेव 'तस्मादिदमेव' साङ्गं सामैव मुख्यं द्वारं

देवतादर्शने तत् व्याकृतौ च । 'कालौ' पापबहुलौ कालौ  
'नान्येषां' सामरहितानाम् । केवलमूलमग्न्यपरिज्ञातृणां  
देवतादर्शनं भ्रष्टिति न भवतीत्यर्थः । यस्मादिदं साङ्गं साम  
देवतादर्शने देवताकारव्याकृतौ च मुख्यमिव द्वारं तस्मादिदं  
साङ्गं साम जानीयात् । 'मुमुक्षुर्भवति' मानुषानन्दारूढोऽपि  
एतत्परिज्ञानान्मानुषानन्दं विहाय मोक्षेच्छुर्भवति । यद्वा  
मुमुक्षुरेतज्जानीयादित्यन्वयः, तस्य भवतीति फलनिर्देशः ।  
भूतत्तायामिति धातो रूपम्, साकारब्रह्मोपासनाद्वारा  
तन्मात्रतां प्राप्नोतीत्यर्थः ॥ ५ ॥

ओं ऋतं सत्यं परं ब्रह्म पुरुषं नृकेसरि-  
विग्रहम् । कृष्णपिङ्गलमूर्द्धरेतं विरूपाक्षं शङ्करं  
नीललोहितम् । उमापतिं पशूपतिं पिनाकिनं  
ह्यमितद्युतिम् । ईशानः सर्वविद्यानामीश्वरः  
सर्वभूतानां ब्रह्माधिपतिर्ब्रह्मणोऽधिपतिर्यो यजु-  
र्वेदेवाच्यस्तं साम जानीयात्, यो जानीते  
सोऽमृतत्वञ्च गच्छति ।

एवं तावदयदङ्गमुपास्य देवताकारव्याकृतौ क्षमं तदेवाङ्गं  
निर्दिशन्नाह ओमिति, तच्चतुर्योपनिषदि स्पष्टीकरिष्यति,  
ओमित्येतदक्षरमित्यादिना, नृकेसरिविग्रहो व्याख्यातः, म  
न स्वमायया लीलाविग्रहः किन्तु कर्मविपाक-जन्मानुभव-  
रूपाणां केवलतिर्यग्रूपाणां मत्स्यकूर्मादीनां केवलतिर्यग्र-  
घाणां कामनादीनां लीलारूपत्वेनैव दृष्टत्वात् अस्य च  
तद्विलक्षणत्वाच्च स्वमायया लीलाविग्रहता स्यादिति साम-  
ग्रहं मन्त्रवर्णादपनेतुं मन्त्रमाह । 'ऋतं सत्यं परं ब्रह्म

पुरुषं 'नृकेसरिविग्रहं' ना पुरुषश्च केसरी सिंहश्च नृकेसरी,  
तत्र पुरुषमित्यनूद्य सत्यं परं ब्रह्म जानीयादिति विधीयते ।  
एतदुक्तं भवति । सत्यस्य परब्रह्मणः स्वमायया लीलाविग्रहं  
पुरुषाकारम् 'ऋतमिति' परमार्थतो जानीयादिति यावत् ।  
यद्वा ऋतं सत्यं परं ब्रह्म ब्रह्मात्मकं पुरुषाकारम् ओमित्यो-  
क्तारेण व्याख्यातम् । 'ऋतमिति' धननाम ऋतमयं हिरण्मयं  
जानीयादित्यर्थः । अत एव 'सतो बन्धुमिति बन्धुरिति धन-  
नाम ब्रह्मणो विवर्त्तं हिरण्मयम् असति ब्रह्मणि हृदि निर-  
विन्दन्निति' कैश्चिद् व्याख्यातम् । कृष्णपिङ्गले अक्षिणौ यस्य  
तं तथोक्तम् । 'ऊर्ध्वरेतम्' इति च्छान्दसम् । ऊर्ध्वरेतस्कं  
'योगारूढम्' आसीनं 'विरूपाक्षं' ललाटनेत्रं, ललाटनेत्रेण  
रौद्रतां प्राप्नोति तद्वावृत्त्यर्थं 'शङ्करं' सुखकरं वरदाभयहस्तं  
शङ्करसाहचर्यात् 'नीललोहितमिति' नीलं कण्ठे उपरितन-  
प्रदेशे लोहितम् । नीललोहितौ वर्णौ यथायोग्यतया यस्य  
तं तथोक्तम् । कल्पान्तरे तु श्वेतवर्णम्, एवं सुवर्ण-लोहित-  
शुक्लाकाराणां विकल्पाः, कामनावशाद्भवस्था वा । 'उमा'  
गौरी तस्याः पतिः तम् । श्रियं लक्ष्मीमिति सप्त शक्तयो  
वक्ष्यन्ते । 'पशुपतिः' पशूनां देवानां पतिः पशूनां प्राणिनां  
वा, यद्वा पशूनां वेदानां गायत्र्यादीनां पतिस्तम्, 'पशवो वै  
च्छन्दांसि' इति श्रुतेः । 'पिनाकिनं' पिनाकधनुर्हस्तम् ।  
'हि' इति निश्चितार्थः, 'अमितद्युतिम्' अमितप्रकाशम् ।  
'ईशानः' सर्वविद्यानां प्रभुः, 'ईश्वरः' सर्वभूतानां प्रभुः ।  
'ब्रह्माधिपतिः' ब्रह्म तपः मनसो विषयेभ्यो निवर्त्तनं पूर्वी-  
क्तोपासनं तस्याधिपतिः 'ब्रह्मणोऽधिपतिः' ब्रह्मणोऽधिष्ठाता,  
ब्रह्मेत्यन्ननाम, अन्नं क्षीरं, ततश्च क्षीरस्याधिपतिरधिष्ठाता,  
यद्वा ब्रह्मणोऽथर्ववेदस्याधिष्ठाता । एवं यो 'यजुर्वेदवाक्'।

प्रागुक्तेन यजुषा वेदेन वाच्यो यजुर्वेदवाच्यः । प्रागुक्तानां गुणानां प्रथमानिर्दिष्टानां जानीयादित्यनेनान्वयं कर्तुं विशिष्टतया एकत्वाभिप्रायेण द्वितीयान्ततया निर्दिशति तमिति । तं साम जानीयादिति सामानाधिकरण्यवैयधिकरण्याभ्यां क्षीरोदाणवशाद्यिवाक्यवदुभयं व्याख्येयम् इत्याह । सामेत्यादि । सामानाधिकरण्यात् सर्वस्मिन् मन्त्रवर्णे सामप्राप्तावपि सम्प्रदायात् ब्रह्माधिपतिर्ब्रह्मणोऽधिपतिरित्यत्र साम विहितमिति ज्ञेयम् । सामेत्यादि गच्छतीत्यन्तमुक्तार्थम् । एवं प्रागुक्तमाकारं नृकेसरिण्येव जानीयात् । अत्र केचित् प्रागुक्तमाकारं मन्त्रवर्णात् पृथक्तेनोपास्यमाचक्षते । तदयुक्तम् । एवं तर्ह्युपक्रमोपसंहाराभ्यां नृसिंहब्रह्मैक्यमवगतं वाध्येत । नृसिंहपदव्याख्यानावसरे नृसिंह एवासीत् परमेश्वर इति नृसिंहेश्वरयोः सामानाधिकरण्यमवगतं वाध्येत । तस्मात् त्रिनेत्राद्याकारविशिष्टोऽस्यां विद्यायां नृसिंह एवोपास्य इति सिद्धम् ।

महा प्रथमान्तार्द्धस्याद्यं, वृत्तो द्वितीयान्तार्द्धस्याद्यं, षणं तृतीयान्तार्द्धस्याद्यं, नमा चतुर्थान्तार्द्धस्याद्यं, साम जानीयात्, यो जानीते सोऽमृतत्वञ्च गच्छति । तस्मादिदं साम सच्चिदानन्दमयं परं ब्रह्म तमेवं विद्वानमृत इह भवति ; तस्मादिदं सार्द्धं साम जानीयात्, यो जानीते सोऽमृतत्वञ्च गच्छति । षष्ठः खण्डः ॥६॥

अथेदानीं तृतीयं सामोद्धारमाह । 'म' पारिशेष्यात् मध्यस्वरवर्त्तिगीतिर्मात्रासङ्ख्या ॥ ३ ॥ ४ ॥ ५ ॥ 'ह' सर्वादा-

तात्मिका गीतिर्मात्रासङ्ख्या ॥ ३ ॥ ४ ॥ ५ ॥ प्रथमान्ताई-  
 स्थाद्यमिति । प्रथमपादोक्ताक्षरद्वये अन्यार्धस्य 'आद्य' स्वरम्  
 आद्यस्वरयुक्तं साम जानीयादित्यनुषज्यते । 'व' पारिशेष्यान्  
 मध्यस्वरवर्त्तिगीतिर्मात्रासङ्ख्या ॥ ३ ॥ ४ ॥ ५ ॥ 'तो' सर्वोदा-  
 तात्मिका गीतिर्मात्रासङ्ख्या ॥ ३ ॥ ४ ॥ ५ ॥ द्वितीयान्तार्ध-  
 स्थाद्यमित्युक्तार्थम् । 'ष' पारिशेष्यान्मध्यस्वरवर्त्तिगीतिर्मात्रा-  
 सङ्ख्या ॥ ३ ॥ ४ ॥ ५ ॥ 'णं' सर्वोदात्तात्मिका गीतिर्मात्रा-  
 सङ्ख्या ॥ ३ ॥ ४ ॥ तृतीयान्तार्धस्थाद्यमित्युक्तार्थम् । 'न' पारि-  
 शेष्यान्मध्यस्वरवर्त्तिगीतिर्मात्रासङ्ख्या ॥ ३ ॥ ४ ॥ ५ ॥ 'मा'  
 सर्वोदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ चतुर्था-  
 न्तार्धस्थाद्यमित्युक्तार्थम् । सामेत्यादि गच्छतीत्यन्तमुक्तार्थम् ।  
 नन्वत्राक्षरद्वयमध्ये अन्यार्धस्थेत्यन्यस्याक्षरस्यार्धं दीर्घादि-  
 मात्रा, तस्या आद्यस्वरसम्बन्धः कस्मान्न विधीयते । तन्न ।  
 षष्ठीतत्पुरुषात् कर्मधारयस्य बलीयस्त्वात् । अन्यञ्च तदर्धञ्च  
 अन्यार्धं प्रथमापेक्षया द्वितीयमक्षरमन्यञ्च तदर्धञ्चेति ।  
 अन्यथा अन्यस्याक्षरस्य मात्रा अन्यार्धमिति षष्ठीतत्पुरुषः ।  
 एतया निपादस्यपतिं याजयेदिति न्यायात् । नन्वतितुच्छ-  
 मेतत् मात्रायामप्याधारापेक्षया कर्मधारयसम्भवात् । सत्यम् ।  
 द्वात्रिंशदक्षरं सामेत्यत्र द्वाविंशदक्षराणामिव स्वरात्मकसाम-  
 सम्बन्धः श्रूयते न मात्राणामिव, तस्मादन्यार्धशब्देन द्वितीया-  
 क्षरस्यैवायं स्वरसम्बन्धो विधीयते इति सिद्धम् । यस्मात्  
 सामैकदेशोऽपि कृष्णफलात्तो क्षमः किमुत कृत्स्नसामज्ञानम्,  
 'तस्माद्दिदं साम सच्चिदानन्दमयं परं ब्रह्मेति' । तादृश-  
 नृसिंहब्रह्म-प्रतिपादक-मूलमन्त्राभिव्यञ्जकत्वात् ब्रह्म जानी-  
 यादित्यनुषज्यते । सामाभिव्यक्त-मूलमन्त्र-प्रतिपादोऽयं नृसिं-  
 हाकारः सच्चिदानन्दब्रह्मोत्प्रेकः सम्बन्धः । यद्वा सच्चिदानन्द-

मयं ब्रह्मेत्येकः । प्राग्मन्त्रवर्णाद् ब्रह्माकारता प्रतिपादिता-  
प्यदृष्टा स्वादिति शङ्का, तद्व्यावृत्त्यर्थमिदमुच्यते सच्चिदानन्द-  
मयं ब्रह्म जानीयादिति । 'तं' नृसिंहाकारम् 'एवं' उक्तप्रका-  
रेण 'विद्वान्' जानन् 'अमृतं' क्षीरे, पञ्चामृतान्द्यानयेत्यादौ  
अमृतशब्दस्य क्षीरे दृष्टत्वात्, 'इहैव' लोके उत्कृष्टो भवती-  
त्यर्थः । यद्वा एवं पञ्चाङ्गन्यासे कृते इहैव जीवन्मुक्तो भवति  
आनन्दोभवतीत्यर्थः । यस्मात् साङ्गं साम कृत्स्न-नृसिंह-  
ब्रह्मविद्या प्रतिपादक-मूलमन्त्राभिव्यञ्जकं तस्मादिदमित्यादि  
गच्छतीत्युक्तार्थम् ॥ ६ ॥

विश्वसृज एतेन वै विश्वमिदमसृजन्त, यद्विश्व-  
मसृजन्त तस्माद्विश्वसृजो विश्वमेनाननुप्रजायते,  
ब्रह्मणः सायुज्यं सलोकतां यन्ति तस्मादिदं  
साङ्गं साम जानीयात्, यो जानीते सोऽमृतत्वञ्च  
गच्छति ।

अस्य साम्न उक्तप्रकारेण विश्वसृष्टृत्वं दर्शयितुमाह ।  
विश्वसृजः 'एतेन' साम्ना नृसिंहब्रह्मविद्या-प्रतिपादक-मूल-  
मन्त्राभिव्यञ्जकेन 'वै' प्रसिद्धं विश्वं सर्वमिदमसृजन्त । 'यत्'  
यस्मात् सर्वमसृजन्त तस्माद् विश्वसृज इति । विश्वसृज्शब्दं  
निर्वृत्ति विश्वमेनाननुप्रजायते ब्रह्मणः सायुज्यं सलोकतां  
यन्तीत्युपासकानां तादात्म्यभेदोपासनया भेदेन फलनिर्देशो  
ब्रह्मणः सायुज्यं सलोकतां यन्तीति । यस्मात् साङ्गात्  
साम्न ईदृशमुपासकानां फलं तस्मादिदमित्यादि गच्छती-  
त्यन्तमुक्तार्थम् । तस्मादिदं साङ्गं सामेत्यसकृदभ्यासेनाय-  
मभिप्रायः साङ्गसाम्नैव कृत्स्नब्रह्मविद्याप्रतिपादकमन्त्रा-



भिव्यक्ता या ब्रह्मविद्या उत्पन्ना सैव फलवती नान्येति । अत एवोक्तं 'तस्मादिदमेव मुख्यद्वारं कलाविति' । पापभूयिष्ठे कालेऽस्यैव मुख्यता अन्येषान्तु गौणतेति । कालान्तरे त्वस्यान्यस्य च वैकल्पिकौ मुख्यतेति सर्वमनवद्यम् ।

विष्णुं प्रथमस्यान्त्यं, मुखं द्वितीयस्यान्त्यं,  
भद्रं तृतीयस्यान्त्यं, म्यहं चतुर्थस्यान्त्यं, साम  
जानीयात्, यो जानीते सोऽमृतत्वञ्च गच्छति ।

अथेदानीं चतुर्थं सामोद्धारमाह । 'विष्णु' सर्वानुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ 'प्रथमस्यान्त्यमिति' प्रथमपादोक्ताक्षरद्वयेऽपि 'अन्त्यं' अन्त्यस्वरयुक्त जानीयादिति प्राक्तनमनुषज्यते । 'मुखं' सर्वानुदात्तात्मिका गीतिर्मात्रासङ्ख्या ॥ ३ ॥ ४ ॥ ५ ॥ 'द्वितीयस्यान्त्यमिति' द्वितीयपादोक्ताक्षरद्वयेऽपि अन्त्यस्वरयुक्त सामिति सम्बन्धः । ननु सर्वोद्धारं प्रथमद्वितीयशब्दौ कस्मात् पादाभिप्रायेण व्याख्यायेते नोक्ताक्षरसंख्यापेक्षया । तथा हि । प्रथमस्यान्त्यमिति उक्ताक्षरद्वयमध्ये प्रथमस्याक्षरस्यान्त्य स्वरं जानीयादिति । तथा द्वितीयस्यान्त्यमिति उक्ताक्षरद्वयमध्ये द्वितीयस्याक्षरस्यान्त्य स्वरं जानीयात् । एवं प्रथमोद्धारोऽपि प्रथमस्याक्षरस्य द्वितीयस्याक्षरस्याद्यं स्वरं जानीयादिति कस्मान्न व्याख्यायते । उच्यते । सर्वत्र हि अक्षरद्वयमुक्तौ प्रथमद्वितीयतृतीयचतुर्थशब्दाः श्रूयन्ते न ह्यक्षरद्वयोक्तौ तृतीयचतुर्थशब्दावुपपन्नौ । तृतीयचतुर्थयोरभावादिति पादाभिप्रायेण व्याख्येयाविति निश्चितं तस्माच्चर्थात् प्रथमद्वितीयशब्दावक्षरद्वयोक्तावुपपन्नावपि न व्याख्येयौ, किन्तु पादाभिप्रायेणैवेति स्थितम् । 'भद्र'

सर्वानुदात्तात्मिका गीतिर्मात्रासंख्या ॥ ३ ॥ ४ ॥ ५ ॥  
 द्वितीयस्यान्धमित्युक्तार्थम् । 'म्यङ्' सर्वानुदात्तात्मिका गीति-  
 र्मात्रासंख्या ॥ ३ ॥ ४ ॥ ५ ॥ चतुर्थस्यान्धमित्युक्तार्थम् । ननु  
 कस्मान्नैरन्तर्येण सामोद्वाराभावः नैरन्तर्येण द्युहते सान्नि-  
 मौकर्यं स्यात् द्वितीयोपनिषदुक्तपदोद्वारवत् । उच्यते । सत्यं  
 सौकर्यं स्यात्, किन्तु सामद्रष्टा प्रजापतिः सर्वान् वेदान् द्रष्टुं  
 शक्तोऽपि मूलमन्त्रवन्नेदं सामापश्यत्, किन्तु तत् दर्शनाया-  
 स्यामुपासनायामुपासनैकदेशानुष्ठानादौषच्छ्रुद्धान्तःकरणः प्रथ-  
 मोद्वारमपश्यत् । पुनश्च क्षीरोदार्णवाद्युपास्य द्वितीयोद्वारम-  
 पश्यत् । एवमप्यधिकोपासनानुष्ठानादभ्यधिकतर-श्रुद्धान्तः  
 करणस्तृतीयं चतुर्थमपश्यदिति प्रजापतेरपि तद्दर्शने महा-  
 नायासः किमुतान्येषामिति नैरन्तर्येण सामोद्वाराभावः ।

योऽसौ सोऽवेदयदिदं किञ्चात्मनि ब्रह्मण्या-  
 नुष्टुभं जानीयात्, यो जानीते सोऽमृतत्वञ्च  
 गच्छति । स्वोपुंसोर्वा य इह स्थातुमपेक्षते स  
 सर्वैश्वर्यं ददाति, यत्र कुत्रापि म्रियेत देहान्तं  
 देवः परं ब्रह्मतारकं व्याचष्टे । येनामृतीभूत्वा  
 सोऽमृतत्वञ्च गच्छति ; तस्मादिदं साममध्यगं  
 जपति, तस्मादिदं सामाङ्गं प्रजापतिस्तस्मादिदं  
 सामाङ्गं प्रजापतिः, य एवं वेदेति महोपनिषत् ;  
 य एतां महोपनिषदं वेद स कृतपुरश्चरणो-  
 ऽपि महाविष्णुर्भवति महाविष्णुर्भवति । सप्तमः  
 खण्डः ॥ ७ ॥

इत्यथर्ववेदे नृसिंहपूर्वतापनीये महोपनिषत्

प्रथमा समाप्ता ॥ १ ॥

सान्द्रो दुर्लभतां दुर्दर्शनताञ्च दर्शयति । यः 'प्रजापतिः' 'असौ सः' प्रजापतिः 'अवेदयदिति' वेदितवान्, 'इदं किञ्च' यदिदं प्रागुक्तमुपासनम् । 'आत्मनि ब्रह्मणीति' ब्रह्मात्मकतां स्वस्मिन् परिज्ञाय 'आनुष्टुभं' अनुष्टुप्सम्बन्धि सामहारकमुपासनं जानीयात्, यो जानीते सोऽमृतत्वञ्च गच्छतीत्युक्तार्थम् । 'स्त्रीपुंसोर्वा' स्त्रियां वा पुंनि वा प्रागुक्तमुपासनं प्रजापतिरुपदिष्टवानित्यर्थः । अथ वा ब्रह्मणि हिरण्यगर्भे एतदुपासनं स्त्रीपुंसोर्वा । यद्वा आत्मनि ब्रह्मणीति ब्रह्मणि परमेश्वरे आनुष्टुभं साम न्यस्तं जानीते । अस्मिन् पक्षे प्रागुक्तो यच्छब्द उपास्यपरो न प्रजापतिपरः । 'स्त्रीपुंसोर्वा' स्त्रीपुंसोश्च, वाशब्दः समुच्चयार्थः वायुर्वा त्वा मनुर्वा त्वेत्वादी दृष्टत्वात् । एतदुक्तं भवति । उपास्येश्वरे सामन्यासं कृत्वा उपासकेनात्मन्यपि सामन्यासः कार्यः । 'यः' उपासक इह लोके उत्कर्षेण स्यातुमपेक्षते तस्मै सर्वैश्वर्यं ददाति, देहान्ते देवः परं ब्रह्मतारकं व्याचष्टे । कामिनं प्रकृत्य देहान्ते इति विशेषणोपादानात् कामित्वेन प्रागनधिकाराच्च निष्कामस्वार्वागपि देवः 'परं ब्रह्मतारकं' प्रणवस्यं सामाङ्गं प्रणवेन व्याख्यातं 'येन' प्रणवेन व्याख्यातेन अमृतोभूत्वा 'स' ओता 'अमृतत्वञ्च' कैवल्यं प्राप्नोति । यस्मात् तारकस्य परं ब्रह्म व्याख्येयं तस्मात् 'इदं' तारकं 'साममध्यम' साममध्यवर्त्ति जपतीति सामोपासनाङ्गप्रणवजपो यथाशक्तौति दर्शयति । एतदेवाह । तस्मात् 'इदं' तारकं सान्द्रोऽङ्गं ब्रह्मापतिः ऋषित्वेन । यद्वा इदं तारकं परमेश्वरस्वरूपास्थानेन साम-

प्रथमेऽक्षरविषय-विद्याप्रतिपादक मूलमन्त्राभिव्यञ्जकत्वेन प्रजा-  
पतिरुभयकथनेनेत्येतच्चितयमवश्यमुपासनायामङ्गम, एतदेव  
त्रितयमस्यामुपासनायामवश्यकमिति दर्शयितुं द्विरभ्यासः,  
'तस्मादिदं सामाङ्गं प्रजापतिस्तस्मादिदं सामाङ्गं प्रजापति-  
रिति' । यस्मादेवंविधं साम तस्मादस्य नैरन्तर्येणोद्धारः  
स्पष्टीक्रियते । तत्र मूलमन्त्रे प्रथमपादाक्षरेष्वष्टसु मुखहस्ताभ्यां  
हस्ताङ्गुष्ठोत्तम पर्वोच्छ्रयेणाद्यमक्षरद्वयं मुखेन प्रगाय तृतीय-  
मक्षर कनिष्ठिका-मूलपर्वस्पर्शेन तथैव मुखेन प्रगाय चतुर्थं पञ्च-  
मञ्च एकैकं पृथक् पृथगङ्गुष्ठोत्तमपर्व-तर्जनीस्पर्श-तत्क्षन्निहिता-  
ङ्गुल्युपकानिष्ठिका कनिष्ठिकामध्यपर्वस्पर्शेन तथैव मुखेन प्रगा-  
येत् । षष्ठमङ्गुष्ठोत्तमपर्वोच्छ्रयेण तथैव मुखेन प्रगायेत् ।  
सप्तमाष्टमाक्षरे कनिष्ठिकामूलपर्वस्पर्शेन यथाविहितस्वरे-  
राद्याक्षरद्वयाद्यो तृतीयाक्षरान्त्य-चतुर्थपञ्चमाक्षरमध्यप्रष्टाक्ष-  
राद्य-सप्तमाष्टमाक्षरान्त्यैरप्रमत्तस्तथैव मुखेन गायेत् । तथैव  
तृतीय-षष्ठयोरङ्गुलोभ्यां दीर्घं गृह्णीयात् । एवं द्वितीय  
तृतीय-चतुर्थपादाक्षरेष्वष्टसु साम गेयम् । द्वितीयपादे षष्ठं  
दीर्घं, तृतीये चतुर्थमक्षरं दीर्घं, चतुर्थे षष्ठं दीर्घमिति शब्दं  
साम । साङ्गं साम चेत् प्रथमपादान्ते प्रणवं निश्चिष्य द्वितीय-  
पादान्ते सावित्रीं तृतीयपादान्ते यजुर्लक्ष्मीं चतुर्थपादान्ते  
नृसिंहगायत्रीं गायेत् । स्त्री चेत् शूद्रश्चेत् एतच्चितयं विज्ञाय  
शब्दं साम गायेत् । एष नैरन्तर्येण सामोद्धारः । उद्धार  
स्यातिदुर्लभत्वादतिरहस्यत्वाच्च लिखितोऽपि न लिखित्वा  
प्रदर्श्यते वाचैव स्पष्टीक्रियत इति । यः 'एवं' उक्तप्रकारेण 'वेद'  
उपास्ते । 'इति शब्दः' अस्या उपासनाया नामकरणं करोति ।  
उपनिषत्सु एष समयः । प्रणव-मर्मित-प्रणव-बहुलोपासनानां  
महोपनिषदिति नाम तत्र तत्र । 'महोपनिषत्' उप-नि-पूर्वश्च

सदेः क्षिबन्तस्य गत्ववसादनविशरणार्थत्वात् महत् ब्रह्म  
 गमयति ज्ञापयतीति महोपनिषत्, महान्तं संसारमेव  
 सादयति क्षेपयति नाशयतीति महोपनिषदिति, 'योमि-  
 त्यात्मानं युञ्जीतेतद्वै महोपनिषत्' इति श्रुतेः । यः 'एतां'  
 उक्तप्रकारेण प्रतिपादितां महोपनिषदं 'वेद' उपास्ते, 'सः'  
 उपासकः, 'कृतपुरश्चरणः' कृतं प्रागुक्तोपासनं येन स तथोक्तः  
 महाविष्णुर्भवति । विषल्य व्याप्तौ । द्विरभ्यासः प्रथमोप-  
 निषत्समाप्तिं द्योतयति ॥ ७ ॥

इति श्रीगोविन्द-भगवत्पूज्यपादशिष्यस्य परमहंस-परि-  
 ब्राजकाचार्य-श्रीशङ्करभगवत आद्यकृतपाथर्वण-तापनीयोप-  
 निषद्भाष्ये प्रथमोपनिषद्ब्राह्मणं समाप्ता ॥ १ ॥

ओं देवा ह वै मृत्योः पाप्मभ्यः संसाराच्चा-  
 विभयुः, ते प्रजापतिमुपाधावन् तेभ्य एतं  
 मन्त्रराजं नारसिंहमानुष्टुभं पाठ्यन्तु, तेन वै  
 सर्वे मृत्युमजयन्, सर्वे पाप्मानमतरन् संसार-  
 चातरन् ; तस्माद्यो मृत्योः पाप्मभ्यः संसाराच्च  
 विभीयात् स एतं मन्त्रराजं नारसिंहमानुष्टुभं  
 प्रतिगृह्णीयात्, स मृत्युं जयति, स पाप्मानं  
 तरति, स संसारं तरति ।

एवं तावत् प्रथमोपनिषदन्ते य एतां महोपनिषदं वेदेत्ये-  
 तच्छब्द-परामृष्ट-सामोपनिषदो महोपनिषदश्च सामानाधि-  
 करण्यमुक्तम् । महोपनिषदं द्वार्याशश्रुमिंह-सौसाविषद-

स्तुतिमन्त्रात्मिका । तस्यामन्ते य एवं वेदेति महोपनिषदि-  
 त्युपसंहारात् । तत्र तावदुभयोपनिषत्-सामानाधिकरण्यात्  
 सामाभियक्तमूलमन्त्र-द्वाविंशदक्षरेषु महाचक्रान्यस्तेषु नृसिंह-  
 द्वाविंशद्गूहानुपास्य तैरेव मन्त्रेस्तान् स्तुत्वा सामोपासनां  
 कुर्यादित्यवगम्यते । अत एव स्तुत्युपनिषदः पुरश्चरणीपासन-  
 त्वमाह । 'स कृतपुरश्चरण' इति । कृतं पुरश्चरणं स्तुत्युपासनया  
 येन स तथोक्तः । एवं पुरश्चरणीपासनायां मुमुक्षोरुपासक-  
 स्वाधिकार-सम्पत्तिमभिवाय तस्यैव तदुपासनास्वीकारे अन्य-  
 दप्यधिकारिविशेषणमाख्यायिकापूर्वकमाह । देवा इ वै मृत्यो  
 रिति । 'देवा' कृतपुरश्चरणा वै मृत्योरभिभूयुः । ते उपासका  
 देवा 'मृत्यो' मरणहता वैवस्वतात् । स च मृत्युः पाप्मपूर्वक  
 इति पाप्यभ्यक्षाभिभूयुः । तच्च पापं संसारपूर्वकमिति संसारा-  
 द्वाभिभूयुरिति प्रत्येकं सम्बध्यते । द्विविधा हि उपासका देवा  
 मुमुक्षवाऽमुमुक्षवश्चेति । तत्र मुमुक्षूणां चित्तं समुच्चितं  
 विशेषणम् । अमुमुक्षूणां व्यस्तं हितं विशेषणम् । केचन  
 मृत्योर्जयमेव कामयन्ते, केचन पाप्मन एव जयन् । अन्ये तु  
 त्रितयजयन् । 'ते' द्विविधा देवा. प्रजापतिमुपाधावन् ।  
 उपपूर्वको धावति. पूजामाह, समोपमेत्य प्रजापतिमपूजयन्  
 स्तुतिभिः शुश्रूषा-दक्षिणाभिश्च । 'तेभ्यः' देवेभ्यः प्रीतः प्रजा-  
 पतिः, एतं मन्त्रराजमित्यादि आनुष्टुभमित्यन्तं सर्वमुच्चार्यम्,  
 'प्रायच्छत्' प्रादात्, 'तेन' प्रदानेन वै स प्रजापतिर्मृत्युमजयत्,  
 देवा अपि मृत्युमजयन् । अजयन्निति बहुवचनात् स इत्येक-  
 वचनमदुभयत्रापि प्रकृत्यर्थसम्बन्धे प्राप्ते यथायोग्यतया वचनं  
 योज्यम् । तथा तेनेत्यर्थप्राप्तं स्वीकरणं परामृश्यते । एतदुक्तं  
 भवति । तेन प्रजापतिर्मृत्युमजयत्, तेन स्वीकारेण देवा  
 मृत्युमजयन्निति । कैश्चिदेवं व्याख्यातं, समृत्युमिति समस्तं

कृत्वा सह मृत्युना वर्तते यदज्ञानं तत् तथोक्तम् । तत्र । पूर्वं  
 तस्याप्रकृतत्वात् । अथार्थप्राप्तं प्रकृतमिति चेत्, भवतु, न  
 कश्चिद्विरोधः, किन्तु दातुः फलं न सङ्गीर्तितं स्यादिति दाता  
 कथं प्रवर्तेत । दक्षिणाभिरिति चेत् न । विरक्ते तु का वार्त्ता ।  
 तस्मादुभयत्रापि फलवत्युपासनेति व्याख्या ज्यायसी । एव-  
 मुभयत्रापि व्याख्येयम् । स पाप्मानं स संसारमतरन्निति च ।  
 यस्मादिदमुभयत्र फलवत् तस्मात् 'यः' प्रागुक्त उपासकः  
 'मृत्योः पाप्मभ्यः संसाराच्च विभीयात्' समस्ताद् व्यस्ताद्  
 द्वितयाच्च भयं गच्छेत्, 'सः' प्रागुक्त उपासकः गुरुपसर्पणेन  
 एतं मन्त्रराजमित्यादि स संसारं तरतीत्यन्तं स्पष्टार्थम्, 'प्रति-  
 गृह्णीयात्' स्वीकुर्यादित्यर्थः । अननैतद्दर्शयति, मूलमन्त्र-  
 मात्रे गुरुपसर्पणमावश्यकम्, सामप्रभृत्युपासनांश्च गुरुपसर्प-  
 णात् श्रुतितस्तद्व्याख्यानादिति विकल्पः । तस्मादिदं साम-  
 येन केनचिदाचार्यमुखेनेति श्रुतेः । अत एवैतद्विषयरहस्य-  
 कल्पग्रन्थासमर्थयेत् गुरुमुखात् स्वीकृत्य कुर्यादिति, समर्थ-  
 येत् स्वयमेवेत्तेत । मूलमन्त्रं सवीजं मश्रुक्तिकं साङ्गं सत्र्यासं  
 गुरुमुखात् स्वीकुर्यादिति । एवं प्रागुक्तस्योपासकस्य मुमुक्षोः  
 प्रागुक्तं समस्तं विशेषणम्, इतरस्य द्वितयं विशेषणम् । उभ-  
 यत्रापि स्तुत्युपनिषत्प्रतिपादितं स्तवनं तेषां व्यूहानामुपा-  
 सनं साम्ना मूलमन्त्राक्षराभिव्यक्तिश्चेति त्रितयमप्येतत् पुरश्च-  
 रणरूपत्वात् साधारणम् ।

तस्य ह वै प्रणवस्य या पूर्वा मात्रा पृथिव्य-  
 कारः स ऋग्भिः ऋग्वेदो ब्रह्मा वसवो गायत्री  
 गार्हपत्यः सा प्रथमः पादो भवति । द्वितीयान्त-  
 रिचं स उकारः स यजुर्भिर्यजुर्वेदो विष्णुरुद्रा-

स्त्रिष्टुब्दक्षिणाम्निः सा द्वितीयः पादो भवति ।  
 तृतीया द्यौः स मकारः स सामभिः सामवेदी  
 रुद्रादित्या जगत्याहवनीयः सा तृतीयः पादो  
 भवति । यावसानेऽस्य चतुर्थ्यर्द्धमात्रा सा सोम-  
 लोक ओङ्कारः सोऽथर्वणैर्मन्त्रैरथर्ववेदः संवर्त्तको-  
 ऽग्निर्मरुतो विराड्ङ्क ऋषिर्भास्वती सा मास्त्र-  
 स्रतुर्थः पादो भवति । प्रथमः खण्डः ॥ १ ॥

एवं विशिष्टमुपासनमभिधाय तदुपासनाप्रारम्भस्य प्रण-  
 वोपासनापूर्वकत्वात् प्रणवमात्रा नृसिंहव्यूहे 'ओं यो वै नृसिंहो  
 देवो भगवान् याज्ञतसोऽर्द्धमात्रास्तस्मै वै नमो नम' इति मन्त्र-  
 वर्णात् पुरश्चरणोपासनान्तर्गतत्वेनात्रापि मात्राशब्दादर्द्धशब्दा-  
 द्धतुःशब्दाच्च तन्मात्राव्यूहप्रत्यभिज्ञानात् तस्मिन्नेव व्यूहे चतु-  
 र्मात्रासम्बन्धित्वेनोपासनाविशेषमाह । 'तस्य' प्रागुक्तस्य  
 मन्त्रराजस्य साम्नः सामाभिव्यक्ताक्षरस्य सम्पुटितत्वेन स्थितस्य  
 'ह' निश्चितं सामाभिव्यक्तमूनमन्त्राक्षरसम्पुटीकरणेन स्थित-  
 त्वात् साम्ना सम्बन्धः । तस्मात् प्रत्यक्षरमुभयत ओङ्कारो  
 भवतीति श्रुतेः । प्रणवस्य या पूर्वा मात्रेत्यादि सा साम्नस्र-  
 तुर्यः पादो भवतीत्यन्तं स्पष्टार्थम् । अकारउकारमकारार्द्धमात्रा-  
 नादात्मको यथामन्त्रं पृथिव्यन्तरिक्षद्यु-सोमलोक-ऋग्यजुः-  
 सामाथर्व ब्रह्म-विष्णु-महेश्वरोङ्कारवसु-रुद्रा-दित्य-मरुतायत्री-  
 त्रिष्टुब्-जगती-विराड्-गार्हपत्य-दक्षिणान्याहवनीय-संवर्त्तका-  
 त्मकः प्रणवस्तस्मिन् नृसिंहव्यूहे विश्वरूपन्यायेनान्तःस्थित  
 उपास्यः । नन्वनेके एते लीलाविग्रहाः कथं न भवन्ति । नेति



ब्रूमः । यस्तस्मा इत्येकवचनादेक एवायं लोलाविग्रह इत्येव  
गम्यते ॥ १ ॥

अष्टाक्षरः प्रथमः पादो भवति, अष्टाक्षरा-  
स्त्रयः पादा भवन्ति, एवं द्वात्रिंशदक्षराणि सम्प-  
द्यन्ते, द्वात्रिंशदक्षरा अनुष्टुप् भवति, अनुष्टुभा  
सर्वमिदं सृष्टम्, अनुष्टुभा सर्वमुपसंहृतम्, तस्य  
हि पञ्चाङ्गानि भवन्ति, चत्वारः पादाः, चत्वारि  
अङ्गानि भवन्ति, सप्रणवं सर्वं पञ्चमं भवति ।  
ओं हृदयाय नमः, ओं शिरसे स्वाहा, ओं शिखायै  
वषट्, ओं कवचाय हुं, ओं अस्त्राय फडिति प्रथमं  
प्रथमे युज्यते, द्वितीयं द्वितीयेन, तृतीयं तृतीयेन,  
चतुर्थं चतुर्थेन, पञ्चमं पञ्चमेन । व्यतिषिक्ता वा इमे  
लोकाः, तस्माद् व्यतिषिक्तान्यङ्गानि भवन्ति ।  
ओमित्येतदक्षरमिदं सर्वम् ; तस्मात् प्रत्यक्षर-  
मुभयत ओङ्कारो भवतीत्यक्षराणां न्यासमुप-  
दिशन्ति ब्रह्मवादिनः । द्वितीयः खण्डः ॥ २ ॥

एव तावत् पुरश्चरणान्तर्गतप्रणवमात्राव्यूहोपासनमभि-  
धाय इदानीं सामाभिव्यक्तमूलमन्त्रेण ब्रह्मोपासनमभिधातुं  
मूलमन्त्रस्य प्रणवसम्पुटोकरणादक्षरसङ्ख्याविबुद्धेः कथं द्वात्रिंश-  
दक्षरं सामेत्याशङ्क्य पादशः पञ्चाङ्गन्यासश्चाभिधातुं पादाक्षर-  
सङ्ख्यापूर्विका कृत्स्नमूलमन्त्राक्षरसख्यामाह । अष्टाक्षरः  
प्रथमः पादो भवतीत्यादि स प्रणवं सर्वं पञ्चमं भवतीत्यन्त

स्यष्टार्थम् । श्रीं हृदयायेत्याद्यङ्गमन्त्राणां पञ्चानां सामाङ्ग-  
मन्त्रेरेव व्याख्यातत्वात् न पृथग्व्याख्यापेक्षेति, श्रीं हृदयाये-  
त्यादि पञ्चमेनेत्यन्तं स्यष्टार्थम् । व्यतिषक्ता वा इमे लोकाः,  
तस्माद्व्यतिषक्तान्यङ्गानि भवन्तीति लोकबुद्धोपास्यानां हृद-  
याद्यङ्गानां सामाभिषक्तमूलमन्त्रप्रतिपाद्ये नृसिंहब्रह्मव्यूहे  
क्षीरोदार्षवशायिन्युपविष्टे वा लोकव्यतिषङ्गहेतुकाङ्गव्यतिष-  
क्तता विधीयते । 'तस्माद्व्यतिषक्तानि' यथायोग्यतयान्योऽन्यं  
मिश्रितान्युपास्यानीत्यर्थः । ततश्चायमर्थः सम्यद्यते । पार-  
मेश्वरं हृदयाख्यमङ्गं पारमेश्वरं शिरोऽङ्गादधःप्रदेशान्तःस्थितं  
हृदयप्रदेशादारभ्योपास्यम् । अत एव सामाङ्गप्रणवव्याख्या-  
नेन मूलमन्त्रहृदयाङ्गव्याख्यानावसरे पारमेश्वरं मुखं हृदयं  
व्याख्यातम्, इतरथा तद्व्याख्यानमप्रस्तुतं स्यात्, तस्मादङ्ग-  
व्यतिषङ्गविधानादेव तद्व्याख्यानं प्रस्तुतमिति सिद्धम् । यत  
एवं हृदयाङ्गोपासनेव तदन्तर्गतत्वात् नेत्रत्रयोपःसना, अत  
एव नेत्रत्रयाङ्गोपासना न पृथगभिहिता । एवमुत्तरत्रापि  
शिखाख्यमङ्गं पारमेश्वरं शिरोऽङ्गे मूर्ध्नि च व्यतिषक्तं सामाङ्ग-  
लक्ष्मीयजुर्मन्त्रेण व्याख्यातमुपास्यम् । शिरश्च द्वितीयमङ्गं  
यथोक्तहृदये सामाङ्गमावित्रीमन्त्रेण व्याख्यातम् । पारमेश्वरं  
कवचं यथाक्तहृदयैकदेशे नाभेरुर्ध्वं ग्रीवातोऽधः पृष्ठप्रदेश-  
व्यापिसामाङ्गनृसिंहगायत्र्या व्याख्यातमुपास्यम् । एवं पञ्चम-  
मङ्गमस्त्राख्यमुत्तराधरभावेन तन्नाभिमध्यवर्त्ति क्षीरोदार्षव-  
शायिपारमेश्वरव्यूहचतुष्टयाङ्गव्यापितया व्यवस्थितं व्यतिषक्त-  
मुपास्यमिति यथायोग्यतया व्यतिषक्तशब्दस्याङ्गेऽपि स्थितिरिति  
पञ्चाङ्गन्यासोपन्यासो न षष्ठमङ्गमिति, तस्य हृदयान्तर्गतत्वा-  
दिति प्रागभिहितम् ।

सप्रणवे पञ्चमेऽङ्गे सप्रणवतां विधातुमाह । यस्मादोमि-

त्वेतदक्षरमिति । 'एतदक्षरमिदं सर्वमिति' यदिदमर्थ-  
ज्ञातमभिधानाभिधेयभूतं तस्याभिधानाद्व्यतिरेकादभिधान-  
भेदस्य चोङ्काराव्यतिरेकादोङ्कार एवेदं सर्वं तस्मात् प्रत्यक्षर-  
मुभयत ओङ्कारो भवतीति । 'प्रत्यक्षरम्' एकैकं मूलमन्त्राक्षरं  
प्रणवेन सम्पुटितं कुर्यादिति । 'अक्षराणां' मूलमन्त्राक्षराणां,  
'न्यासम्' अस्त्राख्येऽङ्गे, 'उपदिशन्ति' कथयन्ति 'ब्रह्मवादिनः'  
ब्रह्मैव उपास्यतया ये वदन्ति ते ब्रह्मवादिनः । अत्र चोपदि-  
शन्तीति विशेषणोपादानान्मूलमन्त्राङ्गजातमुपदेशगम्यमिति  
दर्शयति । तमिमं पञ्चाङ्गन्यासं यथोक्तविशेषणे परमेश्वरे  
यथोक्तविशेषणविशिष्टं विधाय स्वात्मन्यपि विदध्यात्, अस्मिन्  
हि प्रकरणे श्रुतस्यार्थजातस्य प्रायशः परमेश्वरसम्बन्धितया  
श्रुतत्वादिति ॥ २ ॥

तस्य ह वा उग्रं प्रथमं स्थानं जानीयात्, यो  
जानीते सोऽमृतत्वञ्च गच्छति । त्रीरं द्वितीयं  
स्थानं, महाविष्णुं तृतीयं, ज्वलन्तं चतुर्थं, सर्वतो-  
मुखं पञ्चमं, नृसिंहं षष्ठं, भीषणं सप्तमं, भद्र-  
मष्टमं, मृत्युमृत्युं नवमं, नमामि दशमम्,  
अहमित्येकादश स्थानं जानीयात्, यो जानीते  
सोऽमृतत्वञ्च गच्छति । एकादशपदानुष्टुप्-भवति,  
अनुष्टुभा सर्वमिदं सृष्टम्, अनुष्टुभा सर्वमुपसंहृतं,  
तस्मात्सर्वमिदमानुष्टुभं जानीयात्, यो जानीते  
सोऽमृतत्वञ्च गच्छति । तृतीयः खण्डः ॥ ३ ॥

एवं तावत् प्राक्प्रत्यक्षरमुभयत ओङ्कारो भवतीति विधा-

नात् सामभिर्व्यक्त-मूलमन्त्राक्षर-व्यवधानेनार्थाप्रतिपादने  
ओमोपाधिकत्वेन पदान्ज्ञानेन प्राप्ते तदव्यवधानेनार्थप्रतिपाद-  
नोपाधिनारूढेन पदपरिमाणं ज्ञापयितुं पदोद्धारमाह । तस्य  
ह वा इत्यादि सर्वमुपसंहृतमित्यन्तं स्पष्टार्थम्, 'स्थानं जानी-  
यात्' पदं जानीयात् । एकादशपदा वा अनुष्टुब्-भवतीत्युप-  
संहारात् प्राक्तनः सर्वोऽपि स्थानशब्दः पदे वर्तते । यस्माद-  
भिधानाभिधेयप्रपञ्चस्याभिधानाव्यतिरेकः 'वाचारम्भणं विकारो  
नामधेयम्' इति श्रुतेः । नाम प्रपञ्चस्य सामान्यविशेषात्म-  
कस्यानुष्टुब्-नामा-व्यतिरेकादनुष्टुभश्चाद्य-ब्रह्म-विवर्त्तात्मकत्वात्  
माकारब्रह्मप्रतिपादकत्वेन ब्रह्मत्वे सिद्धे ब्रह्मणश्च सृष्ट्युप-  
संहारकारणत्वेनोपादानादित्यनुष्टुबेवोपादानम् । तस्मात् सर्व-  
मिदमानुष्टुभमित्यादि गच्छन्तीत्यन्तं व्याख्येयमुक्तार्थम् ॥ ३ ॥

देवा ह वै प्रजापतिमब्रुवन्, अथ कस्मादुच्यते  
उग्रमिति । स होवाच प्रजापतिः, यस्मात्  
स्वमहिम्ना सर्वाँल्लोकान् सर्वान् देवान् सर्वा-  
नात्मनः सर्वाणि भूतान्युद्गृह्णाति, अजस्रं सृजति,  
विसृजति, वासयति, उद्गाह्यते, उद्गृह्यते । स्तुहि  
श्रुतं गर्त्तसदं युवानं मृगं नभीममुपहृतुमुग्रम् ।  
मृडाजरित्वे सिंह स्तवानोऽन्यन्तेऽस्मान्निवयन्तु  
सेनाः । तस्मादुच्यते उग्रमिति ।

यदर्थप्रतिपादक-गूढोपाधिना-पदज्ञानमभूत्, तमेव गूढो-  
पाधिं विवृणोति प्रश्नोत्तराभ्याम् । स चार्थोऽत्र बहुतरो  
व्याख्येयः सार्धसामाभिर्व्यक्त-साङ्गमूलमन्त्र-प्रतिपाद्यः । स च  
मूलमन्त्रपदत्रयात्मकः प्रथमः पादः, पदद्वयात्मको द्वितीयः,

पदत्रयात्मकरत्नतीयः, तत्सङ्ग्रहकपद एव चतुर्थ इत्येवमेकादश-  
 पदात्मकः । एवमेकादशपदात्मके मन्त्रे पञ्चाङ्गन्यासानन्तरमुक्ते  
 मन्त्रे द्वितीयान्तेषु नवसु पदेषु मन्त्रान्त्यं पदद्वयं तृतीयपादा-  
 द्यच्च पदमिति त्रितयमप्यधस्तनेषूपरितनेषु च तृतीयपादाद्य  
 पदादन्यत्रानुषज्यते । तृतीयपादाद्यपदे द्वितयमनुषज्यते ।  
 एवं क्रियाकारकाद्यन्वयसम्बन्धशुद्धिः । तत्र पञ्चाङ्गन्यासा-  
 नन्तरं पठितत्वात् पदोद्धार-तदर्थकथनस्य सर्वेष्वेव पादेषु  
 साङ्गेष्वर्थः कथनीय इत्याद्ये पादे पदत्रयात्मके साङ्गे लोका-  
 द्यग्न्यादिना सामोपनिषद्युपास्य सामाङ्ग-प्रणवेन च मूलमन्त्र-  
 हृदयाङ्ग-व्याख्याने प्राप्ते तत्रैकैकं पदं बहुतरैश्वर्येषु व्याख्ये-  
 यम् । तथा उपरितना ऋचो दशपद-सम्बन्धिन्यः प्रश्नोत्तरा-  
 न्तरालवर्त्ति-ब्राह्मणवर्त्तिन्यः 'तदेपाभ्युक्ता' इत्येवं ब्राह्मणोक्तार्थं  
 साक्षित्वेनानुद्गाविता महाचक्रन्यस्ते द्वात्रिंशद्व्यूहे नृसिंहा-  
 त्मके ब्रह्मण्यैकैकमूलमन्त्रपद व्याख्यान-परत्वेन वर्णनीयाः ।  
 तथा ब्राह्मणमेकैकमूलमन्त्रपद-व्याख्यानपरत्वेन महाचक्र-  
 नाभि-क्षीरोदारणव-सम्बन्धिमूलनृसिंहव्यूहे ब्रह्मणि प्रागुक्त-  
 गुणविशिष्टे व्याख्येयम् । अतएव तत्र साक्षित्वेनानुद्गावनम्  
 ऋग्ब्राह्मणयोस्तत्तत्पद-व्याख्यानावसरे विभागं क्रमञ्च स्पष्टं  
 प्रदर्शयिष्यामः । तत्र तावदेकैकं पदं धातूपसर्गादियोगेन बहु-  
 तरमर्थजातं कथं वदिष्यति प्रजापतिः कथं व्याख्यास्यत्यस्मान्  
 व्युत्पन्नान् प्रति, इत्येवं देवा विस्मयेन 'ह' हर्षिता वै प्रजापति-  
 मब्रूवन्मिति सर्वपदसाधारणं व्याख्यानम् । पृष्ट्वा 'अथ' अनन्तरं  
 'कस्मात्' प्रकृति-प्रत्यय-विभागात् अनाख्यातं प्रथमं पदं, 'उच्यते'  
 व्याख्यायते उभयत्रापि मूल-नृसिंहव्यूहे द्वात्रिंशन्नृसिंहव्यूहे  
 च 'उग्रमिति' इति शब्दः प्रश्नसमाप्तिं द्योतयति । स प्रजापति-  
 स्नान् देवान् परमेश्वरोपासना-निष्ठान् विवक्षितार्थ-प्रष्टुन्

दृष्टोत्तरमुवाच । एवमुत्तरोत्तर-प्रश्नोत्तरेषु योज्यम् । यस्मात्  
 'स्वमहिम्ना' अस्वतन्त्रशक्त्या माययात्मस्थत्वादेवास्वतन्त्रम् ।  
 स्वमहिम्नेति वदन् सर्वशक्तिमत्तृतीय-पादाद्यपदानुषङ्गं दर्श-  
 यति । एवं तावत् तत्पदव्याख्यानावसरे 'सर्वान् लोकान्'  
 पृथिव्यादीन् पार्थिवत्वावान्तरभेदभिन्नान् 'सर्वान् देवान्'  
 अग्न्यादीन् प्रणवमात्रा-मिश्रणव्याख्यानपक्षे ऋग्वज्रह्यादि-  
 गार्हपत्यान्तान् प्रणव-प्रथममात्रा-प्रतिपादितान् 'सर्वाना-  
 त्मनः' विश्वादीन् प्रणवव्याख्याने वक्ष्यमाणान्, सर्वाणि भूतानि  
 'उद्गृह्णाति' उदित्ययमुपमर्गः उ इत्येतस्य निपातस्य स्थाने  
 वर्णमास्यादन्वित्युपमर्गस्यार्थः । य इत्ययं गृह्णातीति भावक  
 व्युत्पत्त्या अनुगृह्णातीत्यर्थः । 'अजस्रम्' अनवरतम् । तथा  
 च उत्पर्वका गृह्णातिशब्दः सृष्टि-विमोचन वसतिषु वर्तते ।  
 उद्ग्राह्यते उद्गृह्यते इत्यात्मनंपदात् प्रयोजककर्तृत्वं साक्षात्-  
 कर्तृत्वञ्च इत्युक्तमेवार्थमुद्गृह्णातेर्द्रष्टयति । ततश्चायमर्थः ।  
 पूर्वोक्तार्थानुग्राहकत्वं स्रष्टृत्वञ्च विपूर्वकस्य सृजतेरुपसंहारार्थ-  
 त्वेन तदर्थं विमोचनार्थं वा स्थिति-कारयितृत्वमनुग्रहे प्रयोज-  
 कत्वमिति मूलनृसिंहव्यूह-हृदयान्तर्वर्त्तित्वेनोपास्यम् ।

एवं मूलनृसिंहव्यूह-हृदयोपासना-परत्वेनोग्रहपदं व्याख्याय  
 अथेदानीं तदेवपदं द्वात्रिंशद्व्यूहोपासन-परत्वेन व्याख्यातु-  
 म्चमाह । स्तुहीति । स्तोतारं प्रत्यक्षीकृत्याह परोक्षीकृत्य  
 स्तुत्यं यो वै नृसिंह इत्यादि मन्त्रवर्णैरेव 'श्रुतं' द्वात्रिंशन्नृसिंह-  
 व्यूहं 'गर्त्तमदं' गर्त्तं महाचक्रे गृणातेः स्तुतिकर्मणो गौर्यते  
 इति व्युत्पत्त्या, सीदतीति गर्त्तमदं 'युवानं' प्रसिद्धं 'मृगं'  
 सिंहरूपं 'नभीमं' अभयङ्करं 'उपहर्त्तुम्' अनुग्रहार्थं सर्वत्रोप-  
 गमनशीलम् 'उग्रं' द्वात्रिंशन्नृसिंहव्यूहरूपम् । अत्रापि सश-  
 क्तिक-नृसिंह-पदस्यानुषङ्गः । स्तुहीत्येवं सम्बन्धः । एवं परो-

क्षतः स्तुते द्वात्रिंशन्नृसिंहव्यूहं तस्मात्पर्याहरश्रवण-युक्तत्वाच्च  
तच्छ्रुत्वा प्रत्यक्षो ह्यभूत् स व्यूह उपासकायेति प्रत्यक्षीकृत्या-  
यमुत्तरार्द्धः । हे 'सिंह' द्वात्रिंशद्व्यूह, 'स्तवानः' स्तूयमानः  
त्व' 'मृडा' सुखय 'जरित्रे' स्तोत्रकर्त्रे । यद्वा चतुर्थी द्विती-  
यार्थे । 'ते' तव 'सेना' व्यूहरूपा 'अस्मत्' अस्मात्तः अन्य  
'निवयन्तु' विनाशयन्तु । यद्वा स्वानुग्रहं लब्ध्वा परानुग्रहं  
प्रार्थयते । ते तव सेना व्यूहरूपा अस्मदन्यं निपूर्वो वयति-  
रनुग्रहार्थं वर्तते, अनुगृह्णन्स्वित्यर्थः । यस्मादेव प्रागुक्तेन  
प्रकारेणोभयोपास्ये उग्रपदं क्षमम् । तस्मादुच्यते उग्रमिति ।  
इति शब्द उत्तरसमाप्तिं द्योतयति ॥ ४ ॥

अथ कस्मादुच्यते वीरमिति । यस्मात्  
स्वमहिम्ना सर्वान् लोकान् सर्वान् देवान् सर्वा-  
नात्मनः सर्वाणि भूतानि विरमति, विरामयति,  
अजस्रं सृजति, विसृजति, वासयति । यतो वीरः  
कर्मण्यः सुदक्षो युक्तग्रावा जायते देवकामः ।  
तस्मादुच्यते वीरमिति ।

एवं प्रथमपदमुभयोपासने क्षममिति विज्ञाय अथेदानीं  
द्वितीयं पदमुभयोपास्ये व्याख्यातुं द्वितीयो देवप्रश्नः । स च  
प्रथमदेवप्रश्नेन व्याख्यातः । अथ कस्मादुच्यते वीरमिति । स  
होवाच प्रजापतिरिति प्रागुक्तमनुषज्योत्तरम् । यस्मात् स्वम-  
हिम्नेत्यादि सर्वाणि भूतानीत्यन्तमुक्तार्थम् । 'विरमति विरा-  
मयति' विविधप्रकारेण प्रागुक्तान् प्रति रमति । रमु क्रीडा-  
याम् । तथैव तान् क्रीडयति । कथं क्रीडयतीत्यपेक्षिते  
आह । अजस्रमित्यादि वासयतीत्यन्तमुक्तार्थम् । एतदुक्तं

भवति । सृष्टिस्थितिलयविमोचनवासनकर्तृत्वरूपाः क्रीडाः । अतः प्रागुक्तार्थमूलनृसिंहव्यूहद्वयं क्रीडासक्तमुपास्यम् । एवं मूलनृसिंहोपासनापरत्वेन द्वितीयं पदं व्याख्याय द्वात्रिंश-  
त्सिंहव्यूहोपासनायां तदेव पदं व्याख्यातुमर्षचमाह । यत् इति । 'देवकामः' तांस्तान् ब्रह्मादिदेवान् स्वेन रूपेणावतार-  
यितुं कामयते इति देवकामः । यद्वा नृसिंहव्यूहमेव धृत्वा ब्रह्मादिरूपं प्रकटयति । क्वचिदायुधैः क्वचिदिश्वरूपोपपत्ति-  
न्यायेन, 'यो वै नृसिंहो देवो भगवान् यश्च ब्रह्मा' इत्यादिषु, 'यो वै नृसिंहो देवो भगवान् ये चाष्टौ वसवः' इत्यादिषु च पदेषु । एवं देवकामो जायते । यतः 'वीरः' शूरः । यद्वा वीरः विविधावताररूपेण रमणीयशीलः, 'कर्मण्यः' तत्तदव-  
तारणरूपकर्मशीलः, उपासकानुग्रहणे 'मुदक्षः' पूजितबलः, यद्वा पूजितोत्साहः, 'युक्तग्रावा' युक्तो ग्रावभिः युक्तग्रावा सोमे  
अध्वर्यादिरूपः, यो वै नृसिंहो देवो भगवान् यश्च सर्वमित्या-  
दिमन्त्रवर्णात् । यस्मादुक्तप्रकारेणोभयोपास्यं वीरपदं क्षमं तस्मादुच्यते वीरमिति । इति शब्द उत्तरसमाप्तिं द्योतयति ॥

अथ कस्मादुच्यते महाविष्णुमिति । यः सर्वाँल्लोकान् व्याप्नोति व्यापयति, स्नेहो यथा पललपिण्डमोतं प्रोतमनुप्राप्तं व्यतिषक्तो व्याप्यते व्यापयते ।

अथेदानीं तृतीयपदं व्याख्यातुं देवप्रश्नः । स चोक्तार्थः । सर्वत्र प्रश्नवाक्येष्वथशब्दस्तत्तदानन्तर्यार्थः । अथ कस्मादु-  
च्यते महाविष्णुमिति । इति शब्दोऽनुष्टुप्प्रथमपादप्रश्नस-  
माप्तिं द्योतयति । स होवाच प्रजापतिरित्यनुषज्योत्तरम् ।



य इत्यत्रापि स्वमहिम्नैत्यनुषङ्गात् शक्तिमद्वृत्तिहपदानुषङ्गः ।  
 'सर्वान् लोकान् व्याप्नोति व्यापयतीति' । अत्र सर्वलोकप-  
 दात् देवात्मभूतानां संग्रहः प्राग्वक्षक्रमकत्वेनावगतानां तदा-  
 दिन्यायेन । विषल्ल व्याप्ताविति धातो रूपम् । तच्च व्याप-  
 कत्वं निरुपपदत्वेन महत्त्वं प्राप्तमिति महच्छब्देन तदेक-  
 दद्वीकृतम् । यद्वा मह इति तेजो नाम, महोव्यापकम् ।  
 व्यापकत्वे दृष्टान्तमाह । 'स्नेहः' तैलादिः यथा 'पललपिण्ड'  
 पललस्य पिण्डं पललपिण्डमामिषपिण्डम् 'ओतम्' अनु-  
 सूतम् 'प्रोतम्' प्रकर्षणानुसूतम् 'अनुप्राप्तम्' अनुषक्तं तादृशं  
 पिण्डं 'व्यतिषक्तः' अवयवसन्निधः 'व्याप्यते व्यापयते' दृष्टान्ते  
 आत्मनेपदोपादानात् व्याप्नोति व्यापयतीति दार्ष्टान्तिके च  
 पर स्मैपदोपादानादुभयपदयं धातुस्ति दर्शयति । एतदुक्तं  
 भवति । प्रागुक्तसलोकादिसाक्षाद्व्यापकत्वं प्रयोजकव्यापकत्वञ्च  
 मूलनृसिंह-हृदये उपास्यमिति ।

यस्मान्न जातः परोऽन्योऽस्ति

य आविवेश भुवनानि विश्वा ।

यस्मादन्यं न परं किञ्च नास्ति

प्रजापतिः प्रजया संविदानः ॥

व्रीणि ज्योतीषि सचते स षोडशी ॥

तस्मादुच्यते महाविष्णुमिति ।

एवं तावत् साङ्ग-मूलनृसिंह-व्यूहोपास्य-परत्वेन महा-  
 विष्णुपदं तृतीयं व्याख्याय अथेदानीं तदेक पदं द्वात्रिंशन्नृसिंह-  
 व्यूहोपास्य-परत्वेन व्याख्यातुमृचमाह । 'यस्मात्' द्वात्रिंश-  
 न्नृसिंह-व्यूहात् 'पर' उत्कृष्टः 'न जातः' उत्पन्नोऽन्यो नास्ति सर्व-

स्येवात्रैवान्तर्भावात् । 'यः' व्यूहः सः 'आविवेश' प्रविष्टः 'विश्वा' सर्वाणि भुवनानि भूतानि व्याप्तुं तत्तद्रूपधारणेन विश्वरूपाव-  
तरणेन विभूत्या वा । प्रजया सह प्रजापतिरपि 'संविदानः'  
जानन् तमुपास्यतया, 'त्रैणि ज्योतीषि' गार्हपत्यादीनि  
'सचते' सेवते । 'सः' प्रजापतिः उपासनं कुर्वन् 'षोडशौ'  
कला निराकाराब्रह्मतया बभूव । तस्य चाद्यस्वोपासकस्य  
प्रजापतेरन्यस्य कोपासकस्यामुपासनाक्रमः । अत्र च प्रकरणे  
महाचक्र नाभिवर्त्ति क्षीरोदारणवसम्बन्धुपास्यो मूलनृसिंह-  
व्यूह इति पूर्वाचार्याणां परिभाषा सम्प्रदायागता । तत्र प्रणव-  
पूर्वकशक्तिवीजोच्चारणपूर्वकं सामाभिव्यक्तं द्वाविंशदक्षरेषु  
न्यस्तेषु चक्रे यथासङ्गमकैकस्मिन्नक्षरे प्रणव-सम्पुटिते तत्र  
व्यूहमन्त्रैस्तुतं व्यूहं स्तुत्वा तथैवोपास्य एवं द्वाविंशन्नृसिंह-  
व्यूहोपासनया स्वात्मानं महाविष्णुमुपास्य साङ्गसामाभिव्यक्त-  
साङ्गमूलमन्त्रेण मूलनृसिंहव्यूहप्रकरणे श्रुतत्वात् पञ्चाङ्गन्यासं  
विधाय सम्प्रदायानुसारेण स्वस्मिन् महाविष्णौ तथैव पञ्चाङ्ग-  
न्यासं विधाय ततः साङ्गोपासनामारभेत । तत्र प्रथमपादे  
पदत्रयात्मके प्रथमपाद-व्याख्यानप्रतिपादित-गुणविशिष्टं शक्ति-  
मन्नृसिंहपदपूर्वकं नमस्क्रियापदपूर्वकं सामाङ्ग-प्रणव-मन्त्र-  
व्याख्यात हृदयमन्त्र-प्रतिपादित-गुणविशिष्टं मूलनृसिंहव्यूह-  
मुपास्य द्वाविंशन्नृसिंहव्यूहस्य प्रतिपादितमुपासीत । एवं  
प्रतिपदं मूलनृसिंहव्यूहोपासनपूर्वकं द्वाविंशन्नृसिंहव्यूहोपा-  
सनम् । अतएव हृदयाद्यङ्गमन्त्राणामर्थं व्याचक्षाणैरस्माभि-  
रुक्तं प्रपञ्चागमशास्त्रे । हृदयं बुद्धिगम्यत्वात् प्रणामः स्यान्नमः  
पदम् । क्रियते हृदयेनातो बुद्धिगम्या नमस्क्रिया इति । एवं  
द्वितीय-तृतीय-चतुर्थ-पादेषु तत्तत्पादोपासनां प्रागुक्तां कृत्स्नां  
विधाय महाविष्णुरूपे अन्यसामप्रतिपादितरूपे वा उपास्यरूपे

वा, सायुज्यतया सच्चिदानन्दरूपे वा, अथवा यथान्तःकरण-  
शुद्धियोग्यतया समाधिनावतिष्ठेतोपासकः । आद्यद्वितीयो-  
पासनयोः साम-मूलमन्त्र प्रणवानां वैकल्पिक-जपपूर्वकत्वेना-  
वस्थानम् । तथा यत्र यत्र मूलमन्त्रस्मृतिः तत्र तत्र प्रणव-  
शक्ति-बीज-सम्पुटीकरणेन । तत्रापि मूलमन्त्रजप-पूर्वकः प्रणव-  
जपः श्रेयान्, तस्य सर्वोत्कृष्टत्वात् । सर्वमन्त्रजप-प्रत्याम्नाय-  
त्वेन विहितत्वात् । यः प्रणवमधीते स सर्वमधीते इति श्रुतेः ।  
अन्ययोरुपासनयोरन्यसाम-निराकारयोरवस्थितौ न जपो  
नान्यचिन्तनं समाधावेवावस्थितिरिति परम रहस्य-विवेको न  
कस्यचित् प्रतिपादनीय इति स्थितम् । यस्मादिदं महाविष्णु-  
पदसुभयोपास्य-प्रतिपादनक्षमं तस्मादुच्यते महाविष्णुमिति ।  
इति शब्दो व्याख्यातः ।

अथ कस्मादुच्यते ज्वलन्तमिति । यस्मात्  
स्वमहिम्ना सर्वाँल्लोकान् सर्वान् देवान् सर्वानात्मनः  
सर्वाणि भूतानि स्वतेजसा ज्वलति ज्वालयति  
ज्वाल्यते ज्वालयते, सविता प्रसविता दीप्तो दीप-  
यन् दीप्यमानो ज्वलन् ज्वलिता तपन् वितपन्  
सन्तपन् रोचनो रोचमानः शोभनः शोभमानः  
कल्याणः । तस्मादुच्यते ज्वलन्तमिति ।

एवं प्रथमपादोपासनां साङ्गां विधाय तथैव द्वितीय-  
पादोपासनां विधातुं तदाद्यपदं मन्त्रापेक्षया चतुर्थञ्च पदं  
व्याख्यातुं प्रश्नोपक्रमः । स चोक्तार्थः । कस्मादुच्यते ज्वलन्त-  
मिति । इति शब्दो व्याख्यातः । स होवाच प्रजापतिरत्यनु-  
षङ्गोत्तरम् । यः 'स्वमहिम्ना' स्वाधीनमायया 'सर्वान्

लोकान्' अन्तरिक्षगतान् पूर्वोक्तान् भाविनश्च तदन्तर्गतान्  
'सर्वान् देवान्' यच्च गन्धर्वादीन् 'सर्वान् आत्मनः' ऋग्यजुः-  
सामाथर्वरूपान् पुरुषान् अन्यानृषीन् सामाङ्गसावित्समन्-  
व्याख्यातांश्च, 'सर्वाणि भूतानि' एतान् पूर्वोक्तान् वक्ष्यमाणांश्च  
'स्वतेजसा ज्वलति' स्वकीयप्रकाशेन एतानपि प्रति प्रकाशते ।  
शिरोऽङ्गान्तर्गतं तेजो व्याख्यातं सर्वाङ्गाङ्गिव्यापितयाङ्गाना-  
मन्योऽन्यसम्बन्धश्रवणात्, तस्माद्व्यतिषक्तान्यङ्गानि भव-  
न्तीति श्रुतेः । 'ज्वालयतीति' एतान् प्रकाशयतीत्यर्थः । एवं  
साक्षात् प्रयोजकत्वेन च स्व-पर-सम्बन्धितया शिरोऽङ्गान्तर्गत-  
तेजः-सम्बन्धे मिदोऽपि एतदेवावेदयितुमुभयपदित्वेन धातुं  
प्रयुङ्क्ते, प्राक् परस्मैपदमिदानीमात्मनेपदं ज्वाल्यते ज्वालयत  
इति ।

एवं मूलनृसिंहव्यूहोपास्ये चतुर्थं पदं व्याख्याय द्वात्रिंश-  
नृसिंहव्यूहे व्याख्यातुमृचमाह । 'सविता' सविष्ट मण्डल-  
वद्वर्त्तुलतया स्थितत्वात् सवितायं व्यूहः । अतएव 'प्रसविता'  
सर्वकर्मानुष्ठानेऽभ्यनुज्ञाता । एतद्व्यूहोपासन-पूर्वकत्वादित-  
रोपासनस्य । 'दीप्तो दीपयन् दीप्यमानः' यथाऽयं सविता  
रात्रितमो-विनाशनेन दीप्तः प्रकाशमानः कर्मानुष्ठानाभ्यनु-  
ज्ञाता, तथा द्वात्रिंशन्नृसिंहव्यूह उपासित उपासकाय मूल-  
नृसिंहव्यूहोपासनाऽज्ञान-रात्रितमो-विनाशनेन दीप्तः प्रकाश-  
मानः प्रधानोपासनाभ्यनुज्ञाता । दीपयन् दीप्यमान इति  
शब्द-शानच्-प्रत्ययौ वर्त्तमानकालार्थावुक्तमेवार्थं द्रष्टव्यतः ।  
'ज्वलन् ज्वलिता' प्रकाशं कुर्वन् प्रकाशयिता । यद्वा, उभय-  
त्रापि ज्वलनशब्दो दहनार्थं वर्त्तमानोऽप्यज्ञान-दाहकत्वेन  
व्याख्येयः । तत्र लोकाद्यज्ञानस्य प्रकाशयन् दाहकः ।  
प्रकृते चोपासकाज्ञानदाहक इति । 'ज्वलन्' प्रकाशनेनाज्ञान-

‘दहनं कुर्वन् ‘ज्वलिता’ अज्ञान-दहनकर्ता, ‘तपन्’ तापं कुर्वन्नज्ञानस्य, ‘वितपन्’ स्वयं शान्तः, ‘सन्तपन्’ सन्तापं कुर्वन्नज्ञानस्येत्येते शब्दप्रत्यया वर्त्तमानकालाः सन्तो यस्मिन् काले एतद्गूहोपासनं वर्त्तते तस्मिन्नेव महाविष्णोरुपासकः प्रकाशात्मकोऽधिकारी वर्त्तते इति दर्शयन्ति । ‘रोचनः’ अनुहेगकरः ‘रोचमानः’ इच्छाकरः, अतएव शोभनः शोभमानः कल्याण इति । एतदुक्तं भवति । मूलनृसिंह-व्यूहस्य शिरोऽङ्गे उन्नते स्थितं तेजः सर्वप्रकाशात्मकं सर्वाज्ञानदाहकञ्चेति सामाङ्गसवितृमन्त्रेण व्याख्यातमुपास्यमिति । यस्मादुभयोपास्य-प्रतिपादनक्षमं ज्वलन्तमिति पदं तस्मादुभयोपास्य-परत्वेनोपसंहरति, तस्मादुच्यते ज्वलन्तमिति । इति शब्दो व्याख्यातः ।

अथ कस्मादुच्यते सर्वतोमुखमिति । यस्मादनिन्द्रियोऽपि सर्वतः पश्यति, सर्वतः शृणोति, सर्वतो गच्छति, सर्वत आदत्ते, सर्वगः सर्वतस्तिष्ठति ।

एकः पुरस्तात् य इदं बभूव

यतो बभूव भुवनस्य गोप्ता ।

यमप्येति भुवनं साम्प्रदाये

नमामि तमहं सर्वतोमुखम् ॥

तस्मादुच्यते सर्वतोमुखमिति ।

अथेदानीं क्रमप्राप्तं मूलमन्त्रापेक्षया पञ्चमं पदं पादापेक्षया द्वितीयमुभयोपास्ये व्याख्यातुं देवप्रश्नः । अथ कस्मा-

दुच्यते सर्वतो मुखमिति । स चोक्तार्थः । स होवाच प्रजापति-  
रित्यनुषज्योत्तरम् । यस्मात् स्वमहिम्नेत्यनुषज्य व्याख्येयम् ।  
'अनिन्द्रियोऽपीति' सेन्द्रियस्य व्याख्यात-विग्रहस्य तदभिमान-  
राहित्यादनिन्द्रियत्वम् । अनिन्द्रियोऽप्ययं मूलनृसिंहव्यूहः  
सर्वतः पश्यति सर्वतः शृणोतीति बुद्धीन्द्रियोपलक्षणम् ।  
सर्वतो गच्छति सर्वत आदत्ते सर्वगः सर्वतस्तिष्ठतीति कर्मे-  
न्द्रियोपलक्षणम् । एवमुभयेन्द्रियाभिमान-रहितोऽप्ययं व्यूह  
उभयेन्द्रियजन्य-कार्यकरणशक्तिमान् शिरोऽङ्गे उपास्य इति  
दर्शयति ।

एवमिदं सर्वतोमुखपदं मूलनृसिंहोपास्यपरत्वेन व्याख्याय  
अथेदानीं द्वाविंशन्नृसिंहोपासनापरत्वे तदेव पदमृचा  
व्याचष्टे । 'एकः पुरस्तात् प्राक् ब्राह्मी नृसिंहायनारो बभूव ।  
'इदं' सर्वं यतो बभूव 'भुवनस्य' गोप्यस्य 'गोप्ता' नृसिंह एव  
विष्णुर्बभूव । 'यमध्येति, लयं गच्छति 'याम्पराये' प्रलयकाले  
'भुवनं' सर्वं स एव महेश्वरो बभूवेति । बह्वक्रमकाणां व्यूहानां  
त्रयाणां प्रथमत एवोपादानेन तदादिन्यायेनेतरेषामेकोन-  
विंशद्व्यूहानां ग्रहणम् । अस्मिन् मन्त्रे 'नमामि' नमस्क-  
रोमि 'तं' व्यूहम्, अहं नमामीत्येतत्पदद्वयमत्र वदन् सर्वपद-  
व्याख्यानेऽनुषक्तमिति दर्शयति । स्वमहिम्नेत्युपादानात् तत्र  
तत्र शक्तिमन्नृसिंहपदमध्येतदनुषक्तम् ॥ 'सर्वतो मुखमिति'  
सर्वतो नृसिंहाकाराणि मुखानि यस्य स तथोक्तः तं नृसिंहं  
सर्वतोमुखं नमाम्यहमित्यर्थः । यस्मादिदं पदमुभयप्रति-  
पादने शक्तं तदुभयप्रतिपादकत्वेन तस्मादित्युपसंहरति,  
तस्मादुच्यते सर्वतोमुखमिति । एतदुक्तं भवति । द्वितीय-  
पादे शिरोऽङ्गविशिष्टः प्रतिपादितसर्वप्रकाशकत्वसर्वाज्ञान-  
दाहकत्वोभयेन्द्रियकार्यकरणशक्तिगुणविशिष्टः सामाङ्गसविद-

मन्त्राख्यातगुणविशिष्टो मूलनृसिंहव्यूह उपास्यः, तत इतरो  
व्यूह इति । एवमाद्यादङ्गादुन्नतप्रदेशे स्थितत्वाच्छिरसः शिर-  
स्त्वम् । अत एव शिर आदित्यः सर्वोत्कृष्टप्रकाशः । तस्मै  
उन्नताय उन्नतस्थाय सर्वोत्कृष्टप्रकाशाय स्वाहेति प्रपञ्चस्तस्य ।  
तस्मात् प्रपञ्चाकारात् तदाकारां बुद्धिं प्रत्याहृत्य नृसिंहाकार-  
मेवोपासीतेत्येवं शिरोऽङ्गमन्त्रस्यार्थः । यो वै नृसिंहो देवो  
जगवान् यश्च सर्वमिति श्रुतेः । अतएवोक्तं शिरोऽङ्गमन्त्रार्थं  
व्याचक्षाणैरस्माभिः प्रपञ्चागमशास्त्रे । तुङ्गाद्यैत्वाच्छिरः स्वे  
स्वे विषयाहरणे द्विष्टः । शिरोमन्त्रेण चोत्तुङ्गविषयाहृतिरौ-  
रिता इति ॥

अथ कस्मादुच्यते नृसिंहमिति । यस्मात्  
सर्वेषां भूतानां ना वीर्य्यतमः श्रेष्ठतमश्च, सिंहो  
वीर्य्यतमः श्रेष्ठतमश्च । तस्मान्नृसिंह आसीत्  
परमेश्वरो जगद्धितं वा एतद्रूपमक्षरं भवति ।

प्रतद्विष्णुस्तवते वीर्य्येण

मृगो नभीमः कुचरो गिरिष्ठः ।

यस्योरुषु त्रिषु विक्रमणेषु

अधिक्षिपन्ति भुवनानि विभवा ॥

तस्मादुच्यते नृसिंहमिति ।

एवं द्वितीये पादे साङ्गोपासनामभिधाय तृतीयपादोपा-  
सनामभिधातुं तदाद्यपदं षष्ठञ्च मूलमन्त्रापेक्षयोक्तोपास्ये  
व्याख्यातुं देवप्रश्नः । अथ कस्मादुच्यते नृसिंहमिति । स  
चोक्तार्थः । स होवाच प्रजापतिरित्यनुषज्योत्तरम् । अत्र च  
यस्माच्छब्दप्रयोगात् स्वमहिम्नैत्यस्यानुषङ्गं दर्शयति । यस्मात्

सर्वेषां भूतानां मध्ये 'ना' पुरुषाकारः 'वीर्यतमः' तमप्-  
सर्वातिशये सर्वातिशायी श्रेष्ठतमश्च, सिंही वीर्यतमः श्रेष्ठ-  
तमश्चेत्युक्तार्थम् । ततश्चोभयात्मकरूपप्रदर्शनेन यद्यद्रूपं काम-  
येऽहं तत्तद्धारणे लीलयेव शक्तोऽहमिति दर्शयति । यस्मा-  
देवं तस्मान्नृसिंहः परमेश्वर आसीदित्यन्वयः । न च नृसिंहे  
परमेश्वर आसीदित्यन्वयः वैयाधिकरण्यापत्तेः । सामाना-  
धिकरण्यान्वयोपपत्तौ सत्त्वां वैयाधिकरख्यानुपपत्तेः । तस्मा-  
न्नृसिंहः परमेश्वरस्त्रिनेत्रो नीलकण्ठः पिनाकीति सिद्धम् ।  
अतं सत्यमिति प्राग्ध्याख्यातमन्त्रवर्णाश्रितं 'जगद्धितं'  
जगतो हितं जगद्धितमनिष्टनिरसनेन 'वै' प्रसिद्धम् 'एतद्रूपं'  
प्रागुपास्यत्वेन यदुक्तम् 'अक्षरं भवति' यदक्षरमविनाशं  
चिद्रूपं निराकारं तदेव साकारम् उपासकानुग्रहाय भव-  
तीत्यन्वयः ।

एवं नृसिंहपदं षष्ठं मूलनृसिंहव्यूहे व्याख्याय तदेव  
पदं द्वाविंशद्व्यूहे व्याचष्टे । 'विष्णुर्मृगः' सिंहः 'प्रस्तवते'  
स्तुतिं प्राप्नोति । स्तुतिमन्त्रैः । 'तद्दीर्याय' तत्तत्कामर्थ्याय  
'नभीमः न भयङ्करः' 'कुचरः' कुत्रापि—न चरति सर्वदेव-  
विग्रहेषु लीलया स्वयं विचरति सर्वदेव-लीला-विग्रह-धारी-  
त्यर्थः । 'गिरिष्ठः' गिरिः पर्वतः तत्स्थः ईश्वरात्मक इत्यर्थः ।  
यद्वा, गिरि वायूपासु स्तुतिषु यद्यद्रूपमभिलषन् स्तोता काम-  
यते तत्तद्रूपं स्वस्मिन् स्थापयतीति गिरिष्ठः । यस्य 'त्रिषु  
विक्रमणेषु, विग्रहेषु विविधक्रमणं विक्रमणं तेषु ब्रह्म-विष्णु-  
महेश्वरात्मकेषु 'अधि' इत्युपरिभावे अध्यरुषु बहुषु लीला-  
विग्रहेषु 'भुवनानि' सर्वाणि 'क्षिपन्ति' निवसन्ति स्वभावतः ।  
तानि ज्ञानपूर्वकाणि चेन्निवसन्ति एषु लीलाविग्रहेषु वयं  
तिष्ठाम इति, तर्हि क्षिपतिरैश्वर्यकर्मा, ऐश्वर्यं प्राप्नुवन्तीति ।



एवं नानाविध-विक्रमणावतरणे 'वीर्याय' सामर्थ्याय तद्दर्शनाय  
विष्णुर्मृगः सिंहः 'प्रस्तवते' प्रकर्षेण स्तुतिं लभते इत्यर्थः ।  
एवमुभयोपाख्ये नृसिंहपदं व्याख्यातं तस्मादित्युपसंहरति,  
तस्मादुच्यते नृसिंहमिति ॥ ५ ॥

अथ कस्मादुच्यते भीषणमिति । यस्माद्  
यस्य रूपं दृष्ट्वा सर्वे लोकाः सर्वे देवाः सर्वाणि  
भूतानि भीत्या पलायन्ते, स्वयं यतः कुतश्चिन्न  
बिभेति ।

भीषास्माद्वातः पवते, भीषोदेति सूर्यः ।

भीषास्मादग्निश्चेन्द्रश्च मृत्युर्धावति पञ्चमः ॥

तस्मादुच्यते भीषणमिति ।

एवमुभयोपेक्षया षष्ठं नृसिंहपदमुभयोपाख्ये व्याख्याय  
अथेदानीमुभयोपेक्षया सप्तमं द्वितीयञ्च पदं व्याख्यातुं देव-  
प्रश्नः । अथ कस्मादुच्यते भीषणमिति । स चोक्तार्थः । स  
होवाच प्रजापतिरित्यनुषज्योत्तरम् । यस्माच्छब्दोपादानात्  
स्वमहिम्नेत्यनुषङ्गः । 'यस्मात्' स्वमहिम्ना 'यस्य' मूलनृसिंह-  
व्यूहस्य 'रूपं' साङ्गं शिखाङ्गयुक्तं मौलिप्रदेशे चान्द्र-तेजोराशि-  
युक्तं सामाङ्ग-यजुर्लक्ष्मीमन्त्र-व्याख्यात-भू भुवः-स्व-र्मह-लोक-  
चतुष्टय-सम्पिण्डित-तेजोराशियुक्तमप्रष्टुष्य-तेजोमयं रूपं दृष्ट्वा  
'सर्वे देवाः' तदङ्गद्युनिवासिनो वसु-रूद्रादित्याः 'सर्वाणि  
भूतानि' इमानि 'भीत्या' भयेन 'पलायन्ते' पलायनं कुर्वन्ति ।  
'स्वयं' देवः यस्मात् कस्मादापि न बिभेति, निर्गतशयाभय-  
गुणविशिष्ट उपाख्यः ।

एवमुक्तोपाख्ये भीषणपदं व्याख्याय तदेव पदं द्वितीये

व्यूहे कृचा व्याचष्टे । भीषत्यादि । 'भीषा' भीत्या 'अस्मात्' मूलव्यूहात् 'वातः' वायुः 'पवते' वाति । वातपदोपादानात् पञ्च-महाभूतव्यूह उपलक्षितः । भीषोदेति सूर्य इति' सोम-सूर्यव्यूहावुपलक्षितौ । 'भीषास्मादग्निश्चेति' आग्नेयो व्यूहः । 'इन्द्रश्चेति' सर्वव्यूहः । 'मृत्युर्धावति पञ्चमः इति' मृत्युव्यूहः । तत्रास्यामृचि यद्यपि पञ्चानां व्यूहानामुपादानेन तदादि-न्यायेन सर्वसङ्कलनं तथापि भियो दर्शनात् वायवादीनां स्वस्वरूपेण भयगुणमुखेन सर्वेषां ब्रह्मादीनां संग्रहणात् तदुभय-भावरूपनृसिंहव्यूहे प्रवेशनेन वा तद्रूपधारणेन वोभय-रूपतेति द्विरूपत्वमस्ति सर्वेषाम् । तत्रैकैकस्य देवस्य तत्त-द्रूपधारणेनोभयरूपं प्रदर्शयन् बहूनां देवानां स्वान्तर्भावे-णोभयरूपं प्रदर्शयतीति । उभयरूपेण सर्वं द्वात्रिंशद्व्यूहं संगृह्णातीयमृगिति तत्त्वार्थः । एवमुभयोपास्ये भीषणपदं व्याख्यातं तस्मादित्युपसंहरति, तस्मादुच्यते भीषणमिति ।

अथ कस्मादुच्यते भद्रमिति । यः स्वयं भद्रो भूत्वा सर्वदा भद्रं ददाति रोचनो रोचमानः शोभनः शोभमानः कल्याणः ।

भद्रं कर्णेभिः शृणुयाम देवा

भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिः

व्यशेम देवहितं यदायुः ॥

तस्मादुच्यते भद्रमिति ।

एवमुक्तोपास्ये प्रागुक्तपदं व्याख्याय अथेदानीमुभयापेक्षया

तृतीयमष्टमञ्च पदमुभयोपास्ये व्याख्यातुं देवप्रश्नः । अथ कस्मादुच्यते भद्रमिति । स होवाच प्रजापतिरित्यनुषज्योत्तरम् । यः स्वमहिम्नेत्यनुषङ्गः । 'स्वयं भद्रो भूत्वा' भजनौयो माङ्गलिको भूत्वा सर्वदा 'भद्रं' माङ्गलिकं ददाति । भद्रदाल-स्वरूपञ्च मूलव्यूहं उपास्यमिति दर्शयति । 'रोचनः' दीप्ति-युक् 'रोचमान' शिखाङ्गेन रुचिं दीप्तिं कुर्वन्, शानच्प्रत्यया-न्तत्वात् । तदङ्गं द्वितीयतेजोरूपादङ्गादधिकतरत्वेन तेजो-रूपम् । अतश्च नानाभरणयुक्तं मौलिगतं तेजस्तदन्तर्गतानां देवानां स्वतेजसाभिभवतीत्येवमुपास्यम् । अतएवोक्तमस्माभिः शिखाङ्गमन्त्रं व्याचक्षणेः प्रपञ्चागमशास्त्रे । शिखा तेजः समुद्दिष्टं वषडित्यङ्गमुच्यते । तत्तेजोऽस्य ततः प्रोक्ता शिखा-मन्त्रेण मन्त्रितः । निरतिशयतेजोऽवयवशिखेत्यर्थः । यस्य ज्ञानमयी शिखा इति श्रुतेः । 'शोभनः' स्वरूपेण 'शोभ-मानः' शिखाङ्गतेजसा, अतएव 'कस्याण' माङ्गलिको मूल-नृसिंहव्यूहः ।

एवमुक्तोपास्ये अष्टमपदं व्याख्याय अथेदानीं तेनैव पदेन द्वात्रिंशद्गूढमृचा व्याचष्टे । भद्रं कर्णेभिरिति । इयमृक् प्रारम्भे शान्तिपाठे व्याख्याता । 'तनूभिः' एभिस्तनुमन्त्रैरेव स्थिरैरङ्गैरिति विशेषः, पञ्चमाङ्गान्तर्भावात् स्तुतिमन्त्राणाम् । एवमुभयोपास्ये व्याख्यातं तस्मादित्युपसहरति, तस्मादुच्यते भद्रमिति । इति शब्दो व्याख्यातः ।

अथ कस्मादुच्यते मृत्युमृत्युमिति । यस्मात् स्वभक्तानां स्मृत एव मृत्युमपमृत्युञ्च मारयति । य आत्मदा बलदा, यस्य विश्व उपासते प्रशिषं यस्य देवाः, यस्य ऋषयामृतं, यो मृत्युमृत्युः,

कस्मै देवाय हविषा विधेम । तस्मादुच्यते  
मृत्युमृत्युमिति ॥

एवं तृतीयपादे तत्तत्पदव्याख्यानानेन साङ्गोपासनामभिधाय  
तथैव चतुर्थपादोपासनामभिधातुं तदाद्यपदं मूलमन्त्रापेक्षया  
नवमञ्च पदमुभयोपास्ये व्याख्यातुं देवप्रश्नः, अथ कस्मादुच्यते  
मृत्युमृत्युमिति । न होवाच प्रजापतिरित्यनुषज्योत्तरम् ।  
'यस्मात्' स्वमहिम्नेत्यनुषङ्गः । 'स्वभक्तानां' भजसेवायाम्,  
स्वसेवकानाम् अनन्यभावेन 'स्मृत एव' उपासित एव 'मृत्युं'  
साक्षात्कालप्राप्तम् 'अपमृत्युं' अवान्तरनिमित्तप्राप्तम्, जात-  
कर्मणि गणितशास्त्रनिर्णीतायुः परिमाणे तदन्तरा मृत्युरप-  
मृत्युः, तच्चानन्यभावेनोपासकानामप्रार्थित एव 'मारयति'  
विनाशयतीत्येवं रूपं कवचमङ्गमुपास्यम् । तस्य सामाङ्ग-  
मन्त्रेण नृसिंहगायत्र्या नृसिंहरूपेण व्याख्यातत्वात् स्वानुपा-  
सकान् स्वस्वरूपान् सम्पाद्य मृत्युमपमृत्युञ्च मारयतीत्यर्थः ।  
यो वै नृसिंहो देवो भगवान् यस्य जीव इति मन्त्रवर्णात् ।

एवं प्रागुक्तं पदं मूल-नृसिंह-व्यूहोपास्य परत्वेन व्याख्याय  
अथेदानीं तेनैव पदेन द्वात्रिंशद्व्यूहत्वा व्याचष्टे ॥ 'यः' द्वात्रिंश-  
नृसिंहव्यूहः 'आत्मदा' आत्मानं ददातीत्यात्मदा स्वस्वरूपदाता  
सर्वेषां देवानां स्वस्वरूपमेव धारयतीत्यर्थः । 'बलदा' नामर्थ-  
दाता स्वोपासकानां देवानां स्वस्वरूपधारणे शक्तिं ददातीत्यर्थः ।  
'यस्य प्रशिषं' मूल नृसिंह-व्यूहस्याङ्गचतुष्टयं प्रशिषं प्रकर्षेण  
ग्रिथित इति प्रशिषं प्रोर्वरितं द्वात्रिंशद्व्यूहं 'विश्वे देवाः' सर्वे  
देवाः 'उपासते' उपासिन् कुर्वन्तीत्यर्थः । 'यस्य छायामृतं'  
छाया इति गृह्यनाम, छायेवामृतं छायामृतं महाचक्रम्, तद-  
न्तर्भावादस्य व्यूहस्य, 'यः' व्यूहः 'मृत्युमृत्युः' मृत्योरपि मृत्युः,

मृत्युर्यस्योपसेचनम् इति श्रुतेः । 'कं' प्रजापतिं ब्रह्मणो व्यूहं  
तदादिन्यायेन बद्धक्रमकत्वात् सर्वं सङ्गृह्णाति, देवा देवो  
दानाद्वा द्योतनाद्वा दीपनादेति यास्कवचनात् । 'हविषा'  
हविःप्रदानेन होमेन नैवेद्येन वाचनेन वा । अतएव वक्ष्यति  
महाचक्र-प्रकरणे अनुष्टुभा होमं कुर्यात्, अनुष्टुभा र्चनमिति ।  
'विधेम' परिचरेम । यद्वा, विधतिर्दानकर्मेति यास्कवचनाद्  
ब्राह्म व्यूह-प्रभृति व्यूहाय हविर्दत्त इति विभक्तिव्यत्ययः ।  
कशब्दे देवशब्दे च तस्मिन् पक्षे विधतिः परिचरणकर्मेति  
तत्त्वार्थः । एवं प्रागुक्तोपास्ये मृत्युमृत्युपदं व्याख्यात तस्मा-  
दित्युपसंहरति, तस्मादुच्यते मृत्युमृत्युमिति ।

अथ कस्मादुच्यते नमामीति । यस्माद्यं सर्वं  
देवा नमन्ति मुमुक्षवो ब्रह्मवादिनश्च । प्र नृनं  
ब्रह्मणस्पतिर्मन्त्रं वदत्युक्तम्, यस्मिन्निन्द्रो वरुणो  
मित्रोऽर्यमा देवा ओकांसि चक्रिरे । तस्मादुच्यते  
नमामीति ।

एवं प्रागुक्तपदं प्रागुक्तोपास्ये व्याख्याय अथेदानीमुभयापेक्षया  
द्वितीयं दशमञ्च पदं व्याख्यातुं देवप्रश्नः । अथ कस्मादुच्यते  
नमामीति । स होवाच प्रजापतिरित्यनुषज्योत्तरम् । यस्मात्  
स्वमहिम्ने त्यनुषङ्गः । नमामीत्यस्याख्यातपदत्वादस्मदर्थ-प्रत्य-  
यार्थं विहाय प्रकृत्यर्थं व्याचष्टे । तथा चास्य प्राप्तनसर्व-पदार्थ-  
सम्बन्धिनः सर्वत्रानुषङ्गः । यस्मात् शब्दोपादानात् स्वमहि-  
म्ने त्यनुषङ्गः प्रकृत्यर्थेन यस्मात् 'यं' प्रगुक्त-विशेषणं मूल-नृसिंह-  
व्यूहं 'सर्वं देवाः' पृथिव्यन्तरिक्ष-द्युब्रह्मलोकनिवासिनो महा-  
चक्रोपासकाश्च 'नमन्ति' नमस्कुर्वन्तीति सर्वनमस्कार्यगुण-

विशिष्ट उपास्य इति दर्शयति । तथा च द्विविधोपासकानां देवानामधिकारिविशेषणमाह । ‘सुमुक्षवोऽब्रह्मवादिनश्च’ इति । अब्रह्मवादिन इति, अन्यथा द्वैविध्यासम्भवात् । यद्वा, सुमुक्षवः ब्रह्मवादिनो मुक्ताश्च लीनया विग्रहं कृत्वा नमस्तीत्यनुषङ्गः । एतदुक्तं भवति । ब्रह्मलोके स ब्रह्मा स शिवः स हरिरित्यादिमन्त्रवर्णोपात्तसामाङ्गनृसिंहगायत्र्या व्याख्यातनृसिंहव्यूहश्चतुर्थकवचाङ्गाश्रयत्वेनोपास्यः । ततश्च कवचं सर्वानेतानुपास्यान् सङ्गृह्णातीत्यङ्गचतुष्टयान्तर्गतानन्याश्च । अत एवोक्तमस्माभिः कवचाङ्गमन्त्रार्थं व्याचक्षाणैः प्रपञ्चमार्गे । “कवचग्रह इत्यस्माद्वातो कवचसम्भवः । हुं तेजस्तेजसा तेन गृह्यते कवचं ततः” इति ।

एवं प्रकृत्यर्थमहितं नवपदार्थं प्रतिपाद्य साधारणरूपं नमस्कारार्थमभिधाय अथेदानीं सामादिमन्त्रसाधारणत्वेन पुनः प्रकृत्यर्थमृचा व्याचष्टे प्र नूनमिति । ‘उक्त्य’ प्रशस्तं ‘ब्रह्मणस्पति’ ब्रह्मण साकारस्य निराकारस्य च उपदेशद्वारा पाता पालयिता ‘नून’ निश्चितं ‘मन्त्र’ सामराजं स्तुहीत्यादि य आत्मदा इत्यन्तं द्वात्रिंशद्व्यूहप्रतिपादकं मन्त्रराजं प्रवदति नमति । ‘यस्मिन्’ प्रागुक्ते मन्त्रे इन्द्रो वरुणो मित्रोऽर्यमा देवाः । ‘ओकांसि’ गृहाणि उपासनाय ‘चक्रिरे’ कृतवन्त इत्यर्थः । अनेनैतद्दर्शयति । यथा देवे उपास्ये गुरौ च भक्तिः तथा मन्त्रेऽपीति । तदुक्तम् । “गुरौ देवे च मन्त्रे च सङ्गृही भक्तिरिष्यत” इति । अत्र च मन्त्रस्य नमस्कारार्थत्वश्रवणात् । एवं नमामीत्येतदाख्यातपदमुक्तोपास्ये व्याख्यात तस्मादित्युपसंहरति तस्मादुच्यते नमामीति ॥

अथ कस्मादुच्यते अहमिति । अहमस्मि

प्रथमजा ऋत२३स्य १२३४ पूर्वं देवेभ्योऽमृतस्य

ना २३ भा ३३४५ यि, यो माददाति स इ देव  
 मा २३ व १२४५६ त्, अहमन्नमन्नमदन्तमग्नि  
 १२३४५६, अहं विप्रं भुवनमभ्यभवां स्वर्ग-  
 ज्योतिः, १२३४५ य एवं वेदेति महोपनिषत् ॥  
 षष्ठः खण्डः ॥ ६ ॥

ब्रह्मथर्ववेदे नृसिंहपूर्वतापनीये महोपनिषद्  
 द्वितीया समाप्ता ॥ २ ॥

एवं नमामीति पदं नवपदसम्बद्धत्वेन व्याख्याय अथेदानी-  
 महमिति कर्तृपदं सर्वसाधारणेन व्याख्यातुं देवप्रश्नः । अथ  
 कस्मादुच्यते अहमिति । नन्वाख्यातोत्तमपुरुषप्रयोगादर्था-  
 देवाहमिति प्राप्ते पृथक् प्रयोगः कस्मादिति चोद्याभिप्रायेण  
 देवप्रश्नः, अथ कस्मादुच्यते अहमिति । स होवाच प्रजापति-  
 रित्यनुषज्योत्तरम् । पञ्चाङ्गोपासनाकर्तुः फलं निर्दिश्यते  
 तादात्म्यलक्षणम् । न चासुमुक्षोरितदनिष्टमिति वाच्यम्,  
 ऐश्वर्योत्तरमेतत् फलावाप्तेः, य इह स्थातुमपेक्षते तस्य  
 सर्वैश्वर्यं ददाति, देहान्ते देवः परं ब्रह्मतारकमिति श्रुतेः,  
 फलपदमिदं न तूपासकपदम्, तच्च पृथक् सामाभिव्यक्त-  
 मन्त्रेण व्याचष्टे, तच्च सर्वपदेष्वनुषज्यमानं सर्वं पदजातं  
 सामाभिव्यक्तमेव व्याख्यातमिति नियमं दर्शयति । तथा च  
 प्रागुक्ता सर्वोपासना सामपूर्विकैवेति । ततश्च प्रागुक्ताया-  
 मुपासनायामुपास्योपासकभावेन प्रवृत्त उपासक उपासनातः  
 शुद्धान्तःकरणः प्रत्यगात्मतयैवोपास्यं साक्षात् कृत्वाह अनेन  
 सान्ना अन्येषामुपासनफलं दर्शयितुम् । 'अहमस्मि' प्रागुक्त-  
 मुपास्यमहं भवामि 'प्रथमजा' पुरश्चरणीपासनायाः प्रथमोत्-  
 पन्नः 'ऋतस्य' सत्यस्य मूर्त्तामूर्त्तस्य जगतः 'पूर्वं' पूर्वः स्या

देवेभ्यः 'अमृतस्य' क्षीरस्य 'नाभायि' नाभ्यां 'यो माददाति' स्वीकरोति धारयति वा, 'स इ देव' इत्यमेव 'मा' माम्, 'आवत्', रक्षितवान्, अवत् अवति रक्षति । तथा चाक्षस्ताव-  
केन मन्त्रेण सामाभिव्यक्तेन फलनिर्देशं कुर्वन् क्षीरोदार्यव-  
सम्बन्धिनोयमुपासनेति दर्शयति । अहम् 'अन्नम्' क्षीरम्  
उपास्युधारमहमेव भवामि, अन्नमदत्त्वा योऽस्ति तम् 'अन्न-  
मदन्त', देवब्राह्मणेभ्योऽन्नस्यादातारम् 'अग्नि' अहं भक्षयामि ।  
यद्वा, 'अन्नमदन्तम्' अन्नादनकर्त्तारं जीवभावं पञ्चाङ्गीपा-  
सनातः 'अग्नि' भक्षयामि संसाररूपं विनाशयामीत्यर्थः ।  
यत् एवम् अतोऽहं 'विश्वं' सर्वं भुवनम् 'अभ्यभवां' अभि-  
भूतामि, 'सुवर्णज्योतिः' सूर्यज्योतिरिव । यद्वा, सुवर्णा-  
कारस्योपास्यस्य, 'ज्योतिः' प्रकाशः अहमेव भवामीति फल-  
निर्देशः । इदञ्च फलमनुषङ्गात् प्रतिपदं प्रतिपादश्चानुसन्धेयम्  
असकृत् साकाराखण्डवाक्यार्थोपदेशे हि टाट्टं स्यात् तत्त्वम-  
मीति, त्रवृत्त्युपदेशवत् । एवं साकारनिष्ठस्य यद्यन्तः-  
करणं शुद्धं ततोऽपीदमेव फलं व्याख्यातम् । अतएव नोत्त-  
रोपसंहारः प्राक्तनवत्, तस्मादिदमुच्यते इति । उपासना-  
भ्यासादद्वैतापत्तेः । 'यत् त्वस्य सर्वमात्मैवाभूत्, तत् केन कं  
पश्येदिति श्रुतेः । एतत् सर्वं सामाज्यप्रणवेन हृदयमन्त्र-  
व्याख्यानावसरे स्पष्टीक्रियते । 'यः' उपासकः 'एवं' प्रागुक्त-  
सुपास्यमहं ग्रहोपासनयाधिकारितरतमभावाद्वा उपास्योपास-  
कभावेन 'वेद' उपास्ते । 'इति' शब्दः प्रागुक्तसकलोपासना-  
समाप्तिं दर्शयति । उपनिषदिति उपनिषच्छब्दो व्याख्यातः ।

इदञ्च सामाधीतं नैवेद्ये विनियुक्तम् । तच्चानुष्टुभं द्रष्ट-  
व्यम्, न तु षट्स्वरं साङ्गं वा । यतः प्रथमोपनिषदि यच्छब्दस्य  
तृतीयव्याख्यानावसरे तथैव व्याख्यातत्वात् । आनुष्टुभश्चानु-



ष्टुप्स्वराभ्यां गीयम् । तौ च प्रथमोत्तमौ । तथाचानुष्टुभा  
भूतोत्पत्तिव्याख्यानावसरे साक्षित्वेनोद्भावितायामृचि तस्यैषा  
भवतीति । अत्र अनुष्टुप् प्रथमा भवति अनुष्टुबुत्तमा भव-  
तीति प्रथमोत्तमयोः स्वरयोरनुष्टुप्शब्देन व्याख्यातत्वात्,  
वाग्वानुष्टुबिति गीतिमात्रेऽपि वाक्शब्दस्य प्रयुक्तत्वात्  
सैषा वाग्वनस्पतिषु वदति । या दुन्दुभी या वैणवे या  
वीणायामिति श्रुतेः । 'वाचैव प्रयन्ति' गीत्यैव प्रयन्ति  
प्रथमस्वरेण गायन्ति 'वाचैवोद्यन्ति' गीत्यैवोत्तमस्वरेण  
गायन्त्यक्षराणीत्यर्थः । परमा वा एषा च्छन्दसां यदनुष्टु-  
बिति अनुष्टुप्छन्द इति । ततश्चास्मिन् प्रकरणे अनुष्टुप्-  
शब्देन त्रयोऽर्था उच्यन्ते, क्वचित् प्रथमोत्तमौ स्वरौ, क्वचिद-  
गीतिः, क्वचिच्छन्द इति, यथा योग्यतया ग्राह्या इत्यनुष्टुप्-  
सामोद्धार इत्यतिरहस्यमिति ॥ ६ ॥

इति श्रीगोविन्दभगवत् पूज्यपादशिष्यपरमहंसपरिव्राज-  
काचार्यस्य श्रीशङ्करभगवत आदिकृतावाथर्वणीये तापनी-  
योपनिषद्भाष्ये द्वितीयोपनिषत् ॥ २ ॥

ओं देवा ह वै प्रजापतिमब्रुवन्, आनुष्टुभस्य  
मन्त्रराजस्य शक्तिं वीजञ्च नो ब्रूहि भगव इति ।  
स होवाच प्रजापतिः, माया वा एषा नारसिंही  
सर्वमिदं सृजति, सर्वमिदं रक्षति, सर्वमिदं  
संहरति ; तस्मान्मायामेतां शक्तिं विद्यात्, य  
एतां मायां शक्तिं वेद स पाप्मानं तरति,  
स मृत्युं तरति, सोऽमृतत्वञ्च गच्छति, महतीं  
श्रियमश्नुते, मीमांसन्ते ब्रह्मवादिनः, ऋखा वा

दीर्घा वा भुता वेति । यदि ऋक्षा भवति सर्वं पाप्मानं दहत्यमृतत्वञ्च गच्छति । यदि दीर्घा भवति महतीं श्रियमाप्नुयादमृतत्वञ्च गच्छति । यदि भुता भवति ज्ञानवान् भवत्यमृतत्वञ्च गच्छति ; तदेतदृषिणोक्तं निदर्शनम् ॥

एवं द्वितीयोपनिषदि साङ्गां सफलामुपासनामभिधाय अथेदानीं तस्याः शक्तिवौजनिर्णयपूर्वकत्वात्तन्निर्णयार्थं तृतीयोपनिषदारभ्यते प्रश्नोत्तराख्यायिकया । तन्वेवं तर्हि इयं पूर्वमेवारब्धव्या एतत्पूर्वकत्वात् प्रागुक्ताया उपासनायाः । सत्यम् । शक्तिवौजद्वयस्य सम्पुटीकरणेन विवक्षितत्वात् । अर्थात् प्राक्प्राप्तस्यार्थस्य पश्चात् सङ्कीर्त्तने सम्पुटीकरणं स्यात् । अन्यथा अथानुसारेण सङ्कीर्त्तने पूर्वमेव द्वयं स्यान्नोपरिष्ठादिति सम्पुटीकरणसम्भवादिति । पाठत उपासनाया ऊर्द्धं सम्बन्धः शक्तिवौजस्यार्थाख्यानेन प्रमाणेन प्राक् सम्बन्धः, नत्ववधृतशक्तिकस्योपास्यस्याकारावधृतिः । तथाहि । कथमस्यायमाकार इति पर्यनुयुक्ते स्वसामर्थ्यादिति वाच्यम् । ततश्च सामर्थ्यावधारणपूर्वकमेवास्याकारावधारणमित्यर्थात् प्राक् सम्बन्धः पाठतश्चानन्तरमिति कथन्तु सम्पुटीकरणं स्यादिति प्रजापतेर्हृदयम् । किञ्चोपासनानन्तरं पठितापीयसुपनिषत् शक्तिवौजनिर्णयात्मिका तत्र तत्र पदपादसाङ्गोपासनावतारणे यस्मात् स्वमहिम्ना यः स्वमहिम्नेति वीष्ठाशब्देन महिमशब्देन चापकृष्टा सती पूर्वं सम्बन्धं लभते महोपनिषदपकर्षणवत् । अतश्चात्रैवारम्भणीयेति सिद्धम् । देवा ह वा इत्यादि स होवाच प्रजापतिरित्यन्तं स्पष्टार्थम् । मायाविपुरुषाधीना मायेत्युच्यते । लोके हि मायाप्रसारकमायाव्यधीना दृष्टा, 'वै' प्रसिद्धम् 'एषा नार-

मिंहौ' नृसिंहाधीना, यस्मादियं नृसिंहाकारं ब्रह्माधीना सती  
 सर्वमिदं सृजतीत्यादि संहरतीत्यन्तं स्पष्टार्थम् । जगज्जन्म-  
 स्थितिलयकारणकमेतदधीनं, शुद्धस्य ब्रह्मणोऽकारणत्वात् ।  
 यस्मादेवं 'तस्मान्मायामेतां शक्तिं विद्यात्' नृसिंहाधीनामुपा-  
 सीत । य एतां मायां शक्तिं 'वेद' उपासीते । तदुपासना-  
 फलमाह । स पाप्मानमित्यादि अश्रुते इत्यन्तं स्पष्टार्थम् ।  
 'मौमांसन्ते' विचारयन्ति ब्रह्मवादिनः । 'ऋक्षाः वा दीर्घा  
 वा मृता वेति, सामान्तर्भावात् मृतैवेति प्राप्ते ऋक्षदीर्घयोः  
 फलविशेषसम्बन्धार्थमियं मौमांसा, तामाह । यदि ऋक्ष-  
 त्यादि गच्छतीत्यन्तं स्पष्टार्थम् । ऋक्षदीर्घं मृतं सम्बन्धः  
 सव्यञ्जनस्य स्वरस्य उत सकाराख्य व्यञ्जनं विहाय स्वरस्य  
 सम्बन्ध इति सन्देहः, तस्मिन् सन्देहे निर्णयार्थं 'एतत्'  
 वक्ष्यमाणं 'निदर्शनम्' उदाहरणमृषिणोक्तम् ।

स ई पाहि य ऋजोषीतरुः ।

श्रियं लक्ष्मीमौपलाम्बिकां गाम् ।

षष्ठीञ्च यामिन्द्रसेनैत्युत आहुः ।

तां विद्यां ब्रह्मयोनिं सरूपाम् ।

तामिहायुषे शरणं प्रपद्ये ।

स ईमिति । सकारव्यञ्जनात् पृथक्करणं सविन्दुकस्वरस्य ।  
 अतः सविन्दुके स्वरं ऋक्षादिसम्बन्धो भावोऽनुपासनार्थः ।  
 स ईमिति समासः । सकारश्च इ च स ईम्, तस्याः सम्बोधनम्,  
 ईमिति निपातनत्वाददोषः । हे ई ! हे सविन्दुकस्वर ! त्वदा-  
 लम्बनेन एता वक्ष्यमाणाः शक्तोः उपासिताः 'पाहि' रक्ष ।  
 यद्वा, स इति व्यस्तम् । यत्तदोर्नित्यः सम्बन्धः । 'य ऋजोषी'  
 ऋजुभावेच्छुः, 'तरुः' तरणशीलः 'स ई' शक्तिं सविन्दुकं स्वरं

श्रियादिबुद्धीपासितं 'पाः' पालितवान् । पा पालने । पाल-  
काधीनत्वात् पालनीयशक्तेः । 'हि' इति निश्चितम् ।  
सविन्दुकस्वरालम्बनत्वेनोपास्यास्तत्तद्गूढसम्बन्धिनीः शक्तीराह,  
'श्रियं' विष्णुशक्तिं पाः पालितवान् । यद्वा, पाहि, एव-  
मुत्तरत्रापि द्विधा सम्बन्धः । 'लक्ष्मीं' नृसिंहशक्तिम्,  
'श्रीपलाम्बिकां' गौरीं महेश्वरशक्तिम्, 'गां' सतस्वतीं  
ब्रह्मशक्तिम्, 'षष्ठीं' स्कन्धशक्तिम्, 'यामिन्द्रसेनेत्याहुस्ताम्' इन्द्र-  
शक्तिम् इन्द्राणीं 'विद्याम्' ईश्वरशक्तिं 'ब्रह्मयोनिं' ब्रह्मावाप्तैर-  
कारणभूतां 'सरूपां' साकारां 'तां' तां शक्तिम् 'इह' सविन्दुके  
स्वरे 'आयुषे' उपासनानुकूलायुरभिवर्द्धनाय शरणं प्रविशामि ॥१॥

सर्वेषां वा एतद्भूतानामाकाशः परायणम्,  
सर्वाणि ह वा इमानि भूतान्याकाशादेव जायन्ते,  
आकाशादेव जातानि जीवन्त्याकाशं, प्रयन्त्यभि-  
संविशन्ति ; तस्मादाकाशं बीजं विद्यात् ;  
तदेतदृषिणोक्तं निदर्शनम् । हंसः शुचिषट्सु-  
रन्तरिक्षसञ्चोता वेदिषदतिथिर्दूरोणसत् ।  
नृषद्वरसदृतसद्व्योमसदब्जा गोजा ऋतजा  
अद्रिजा ऋतं ब्रह्मत् ; य एवं वेदेति महोप-  
निषत् ॥ प्रथमः खण्डः ॥ १ ॥

इत्यथर्ववेदे नृसिंहपूर्वतापनीये महोप-

निषत्तृतीया समाप्ता ॥ ३ ॥

एवं शक्त्यक्षरनिर्णयं तदाश्रितां सप्तविध-शक्त्युपासनां  
दीर्घादिमात्रोपासनां सफलामभिधाय अथेदानीं बीजाक्षर-

निर्णयं तदाश्रितं सफलाच्चोपासनामभिधातुं तन्निर्णयमाह ।  
 सर्वेषां वा इत्यादि अभिसंविशन्तीत्यन्तं स्पष्टार्थम् । आकाश-  
 शब्दो हकारं वक्ति सर्वागमशास्त्र-प्रसिद्धेरागमरूपोपनिषत्-  
 प्रसिद्धेष्ट । यस्मादेवं तस्मात् 'आकाशम्' आकाश-शब्दवाच्यं  
 हकारं वीजं विद्यात् । 'वीजं' निदानं मूलकारणं तद्बुद्धो-  
 पासीत तद्वाचकं वा निपातरूपेण । स चायं वाच्य-वाचक-  
 सम्बन्धो लोकेऽप्रसिद्ध इति सम्प्रदाय-शास्त्रैकगम्यः । एवं  
 शक्त्यक्षरमपि शक्तिवाचकत्वाच्छक्तिः तद्बुद्धोपास्यत्वाद्वा ।  
 शक्तिवीजयोस्तद्बुद्धोपास्यत्वं तद्वाचकत्वादेवेति रहस्यम् ।  
 यथा प्रणवाक्षरं ब्रह्मवाचकत्वाद्ब्रह्मबुद्धोपास्यमभूत्तच्छक्ति-  
 वीजम्, तच्च सस्वरं व्यञ्जनमात्रं वेति मन्देहे तद्व्यावृत्त्यमाह ।  
 तदेतद्विष्णोक्तं निदर्शनम् । तच्चोक्तार्थम् । 'सः' परमात्मा  
 'हं' मूलकारणं सत् ब्रह्म । यद्वा, सकारेण सखलम् अज-  
 पागायत्रीरूपेण वर्त्तमानं नासिकापुटाभ्यां निःसृतं ब्राह्मण-  
 स्त्रीशूद्राद्यधिकारितया वर्त्तमानं सङ्कल्पादेव फलदं परमात्म-  
 वाचकं हंस इति । 'हंसः' परमात्मा वक्ष्यमाणं सर्वमभूदिति  
 वाक्यशेषः । 'शुची' बुद्धौ सीदतीति शुचिषत्, हंस एव 'वसुः'  
 देवः । स एव अन्तरिक्षे सीदतीत्यन्तरिक्षाश्रितो देवः, स एव  
 होता, 'वेदिषत्' 'वेद्यां सीदतीति वेदिषत् । स एवातिथिः  
 'दुरोणसत्' दुरोण इति गृहनाम । दुरवा भवन्ति दुस्तर्था-  
 स्मिन् सीदतीति दुरोणसत् । स एव 'नरि' जीवे  
 सीदतीति नृषत्, य आत्मनि तिष्ठन्नितिश्रुतेः । 'वरसत्' वरे  
 वरिष्ठे स्थाने सीदतीति वरसत् स एव, ऋतेन सत्येन सीदतीति  
 ऋतसत् स एव, 'व्योम्नि' हृदयाकाशे उपलभ्यतया सीदतीति  
 व्योमसत्, 'अज्ञाः' अप्सु ह्येष क्षीरोदारण्वे उपास्यतया जात  
 इत्यज्ञाः, 'गोषु' वायु उपास्यतया प्रतिपाद्यत्वेन जात इति

गोज्ञाः, 'ऋतं' सत्यमिति मन्त्रवर्णादुपास्यतया जात इति ऋतजाः, 'अद्वै' मेवे जात इति अद्विजाः । छन्दसि जनिरयं सुबन्तप्रयोगे सकारान्तो दृष्ट इति सोपपदो विसर्गान्तो दीर्घश्च सुतेजा इतिवत् । एवं परमात्मैव 'बृहत्' महानिति 'ऋतं' सत्यं ज्ञेयमिति शेषः । 'यः' उपासकः 'एवं' परमात्मतत्त्वं वीजाक्षरवाच्यं तद्ब्रह्मावोपास्यं 'वेद' जानाति । इति शब्दः शक्तिवीजनिर्णयसमाप्तिं द्योतयति । यद्वा, 'इति' एवं, निपातानामनेकार्थत्वात्, इत्येवं महोपनिषदिति महोपनिषदि पठितानां मन्त्राणामेवं शब्दादेतदेव शक्तिवीजं स बध्नाति । ततश्च मूलमन्त्रं षट्पदे अक्षरे नृकारं सकारञ्च विहाय यच्छिष्टमक्षरद्वयं यथापठितं शक्तिवीजं द्रष्टव्यं सामर्थ्यात् परमात्मवाचकम् । आथर्वणश्चिं द्वितीयहंसश्चिं प्रथमं यत् पठितं तदिति । एवं स्तुतिमन्त्रेषु सर्वेषु चतुर्थपदे नृकारं सकारं विहाय यच्छिष्टमक्षरद्वयं यथापठितं तच्छक्तिवीजमिति तत्त्वं रहस्यञ्चेति शक्तिवीजाक्षरनिर्णयः ॥ १ ॥

इति श्रीमत्परमहंस-परिव्राजकाचार्यस्य गोविन्दभगवत्-पूज्यपादशिष्यस्य श्रीशङ्करभगवतः कृतावाथर्वणपूर्वतापनीयोपनिषद्भाष्ये तृतीयोपनिषत् समाप्ता ॥ ३ ॥

ओं देवा ह वै प्रजापतिमब्रुवन्, आनुष्टुभस्य मन्त्रराजस्य नारसिंहस्याङ्गमन्त्रान् नो ब्रूहि भगव इति । स होवाच प्रजापतिः, प्रणवं सावित्रीं यर्जुलक्ष्मीं नृसिंहगायत्रीमित्यङ्गानि जानीयात्, यो जानीते सोऽमृतत्वञ्च गच्छति । ओमित्येतदक्षरमिदं सर्वं तस्योपस्थाख्यानम् । भूतं

भवद् भविष्यदिति सर्वमोङ्कार एव, यच्चान्यत्  
त्रिकालातीतं तदप्योङ्कार एव ।

एवं तावच्छक्तिबीज-सम्युक्तां साङ्गां नृसिंहब्रह्मोपा-  
सनामभिधाय अथेदानीं तदङ्ग-हृदयादिमन्त्रव्याख्यानाय  
यथासङ्ख्यं सामाङ्गमन्त्रोपनिषत् प्रश्नोत्तररूपाख्यायिकया  
चतुर्थीं आरभ्यते । ननु यदि मूलमन्त्राङ्गमन्त्रव्याख्यानायोप-  
निषदियं प्रस्तुता तर्हि तदङ्गन्यासावसरे अस्याः प्रस्तावः  
स्यात्, न त्विदानीं प्रस्तावो युक्तः । किञ्च मूलमन्त्रपद-  
व्याख्यानावसरे तदुपासनायाः कृत्स्नाया एवोक्तत्वादन्ते  
तत्फलस्य चोक्तत्वात् किमवशिष्टं यदर्थमियमुपनिषदारभ्यते ।  
अत्रोच्यते । सत्यम् । तदङ्गन्यासावसरे पञ्चमाङ्गन्यासे  
प्रत्यक्षरमुभयत ओङ्कारो भवतीति वचनात् मूलमन्त्रा-  
क्षराणां यथापठितानां व्यत्यासे कृते मूलमन्त्रतत्पदापरि-  
ज्ञाने प्राप्ते तत्परिज्ञानस्यैवान्तरङ्गत्वात् तदर्थं पदोद्धारः  
प्रस्तुतः । तदनन्तरं तदर्थज्ञाने प्रस्तुते शक्तिबीजनिर्णयः  
प्रस्तुतः । इत्येवं पञ्चाङ्गन्यासपदोद्धार-तदर्थशक्तिबीजनिर्णया-  
नामन्योऽन्यवद्भक्रमकत्वाच्च तदन्तराले प्रवेशोऽस्या न युक्तः  
इतीयमुपनिषत् शक्तिबीजनिर्णयानन्तरं पठिता । यथा  
गुरुमते अधिकारलक्षणं मध्य एव पठितं, तथेयमुपनिषदु-  
परिष्टात्तद्वाचकरोपासनाफलकथनयोर्बद्भक्रमकत्वात् तदन्त-  
राले प्रवेशमलभमाना मध्यस्यैव शोभते । किञ्च सामाङ्ग-  
प्रणवेन शक्तिबीजाक्षरमिश्रितेन हृदयाङ्गमन्त्रो व्याख्येय  
इति न तदङ्गन्यासावसरे अस्याः प्रवेशो युक्तः । तदानीं  
शक्तिबीजाक्षरस्याप्रस्तुतत्वेनाशक्यत्वान्मिश्रणस्य । तस्माच्छक्ति-  
बीजनिर्णयानन्तरमस्या आरम्भो युक्तः । यदुक्तं कृत्स्न-  
विद्याभिधानात् किमवशिष्टमिति, तन्न, अत्रत्यं ये वानागता-

वैज्ञान्यायेन व्याख्यातभिरेव तत्रोपसंहृतं, न तु तत्रत्यशब्दो-  
पात्तमिति । यदुक्तम्, अन्ते फलस्य चोक्तत्वात् किं शिष्ट-  
मिति, तद्युक्तमेव प्राक्तनन्यायेन कृतत्वात् विद्यायाः ।  
तस्मात् सूक्तं शक्तिवोजनिर्णयानन्तरमस्या आरम्भः शोभत  
इति । देवां ह वा इत्यादि नारसिंहस्येत्यन्तं स्पष्टार्थम् ।  
अङ्गमन्त्राओ ब्रूहि भगव इति । वेदे अकारादेशान्तो भग-  
वच्छब्द इति सम्बोधनान्तो भगव इति । 'अङ्गेषु' हृदया-  
द्यङ्गेषु व्याख्येयेषु तद्व्याख्यानमन्त्राः अङ्गमन्त्राः । यद्वा,  
अङ्गानि च मन्त्राश्च अङ्गमन्त्रा इत्युभयथापि समासो युक्तः ।  
किन्तुभयथाप्येषां मूलमन्त्राङ्गमन्त्रसम्बन्धः सङ्ग्रातः स्थानाच्च  
सामर्थ्याच्च प्रतीतो नूनं न निवारयितुं शक्यते । स होवाच  
प्रजापतिरित्यादि गच्छतीत्यन्तमुक्तार्थम् । येनैव क्रमेणाङ्गा-  
नामुद्देशः कृतस्तेनैव क्रमेण तद्व्याख्यामाह । ओमित्येत-  
दक्षरमिति । कथं पुनरोङ्कारनिर्णयः साकारात्मतत्त्वप्रति-  
पत्त्युपायत्वं प्रतिपद्यते इति । उच्यते । ओमित्येतदालम्बन-  
मेतद्वै सत्यकामः, ओमित्यात्मानं प्रयुञ्जीत, ओमिति ब्रह्म,  
ओङ्कार एवेदं सर्वमित्यादिश्रुतिभ्यो रज्जादिरिव सर्पादि-  
विकल्पस्यादयात्मा परमार्थः सन् प्राणादिविकल्पास्पदो यथा,  
तथा सर्वो वाक्प्रपञ्चः प्राणाद्यात्मविषय ओङ्कार एव । स  
चानुष्टुबज्जं सन्नात्मस्वरूपमेव तदभिधायकत्वात् । ओङ्कार-  
विकारशब्दाभिधेयश्च सर्वः प्राणादिरात्मविकल्पोऽभिधान-  
व्यतिरेकेण नास्ति । वाचारम्भणं विकारो नाभिधेयं तस्येदं  
वाचानन्यानामभिर्दामभिः सर्वं सितं सर्वं ह्रीदं नामनीत्यादि  
श्रुतिभ्यः । अत आह । ओमित्येतदक्षरमिदं सर्वमिति ।  
यदिदमर्थजातमभिधानाभिधेयभूतं तस्याभिधानाव्यतिरेका-  
दभिधानभेदस्योङ्काराव्यतिरेकादोङ्कार एवेदं सर्वं परञ्च



ब्रह्माभिधानाभिधेयोपायपूर्वकमवगम्यते इत्योङ्कार एव । 'तस्य' एतस्य परापरब्रह्मरूपस्याक्षरस्य ओमित्येतस्य 'उपव्याख्यानं' ब्रह्मप्रतिपत्त्युपायत्वात् ब्रह्मसमौपतया विस्पष्टं प्रकथनमुपव्याख्यानं प्रस्तुतं जानीयादिति शेषः, न त्वनुषङ्गः । व्यवायान्नानुषज्यते इति न्यायात् । भूतं भवद्भविष्यदिति । कालत्रयपरिच्छेदं यत् तदोङ्कार एवोक्तन्यायतः । 'यच्चान्यस्मिन्कालातीतं' कार्याधिगम्यं कालत्रयापरिच्छेदमव्याकृतादि तदप्योङ्कार एव ।

सर्वं ह्येतद् ब्रह्म अयमात्मा ब्रह्म सोऽयमात्मा चतुष्पाज्जागरितस्थानो वहिःप्रज्ञः सप्ताङ्ग एकोनविंशतिमुखः स्थूलभुग् वैश्वानरः प्रथमः पादः । स्वप्नस्थानोऽन्तःप्रज्ञः सप्ताङ्ग एकोनविंशतिमुखः प्रविविक्तभुक् तैजसो द्वितीयः पादः । यत्र सुप्तो न कञ्चन कामं कामयते, न कञ्चन स्वप्नं पश्यति, तत्सुषुप्तं, सुषुप्तस्थान एकीभूतः प्रज्ञा नवन एवानन्दमयो ह्यानन्दभुक् चितोमुखः प्राज्ञ स्तृतीयः पादः । एष सर्वेश्वर एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि भूतानाम् ।

अभिधानाभिधेययोरेकत्वेनाभिधानप्राधान्येन निर्देशः कृतः । ओमित्येतदक्षरमिदं सर्वमित्यादि । अभिधानप्राधान्येन निर्दिष्टस्य पुनरभिधेयप्राधान्येन निर्देशोऽभिधानाभिधेययोरेकत्वप्रतिपत्त्यर्थम्, इतरथा ह्यभिधानतन्त्राभिधेयप्रतिपत्तिरित्यभिधेयस्याभिधानत्वं गौणमित्याशङ्का स्यात् । एकत्व-

प्रतिपक्षे प्रयोजनमभिधानाभिधेययोरैकैव प्रयत्नेन प्रवि-  
 लापयंस्तद्विलक्षणं ब्रह्म प्रतिपद्यते इति । तथा च वक्ष्यति ।  
 पादा मात्मा मात्राश्च पदा इति । तदाह । ‘सर्वं ह्येतद् ब्रह्म’  
 सर्वं यदुक्तमोङ्कारमात्रमिति तदेतद् ब्रह्म । तच्च ब्रह्म परोक्षा-  
 भिहितं प्रत्यक्षतो विशेषेण निर्दिशति, अयमात्मा ब्रह्मेति ।  
 अयमिति चतुष्पात्त्वेन प्रविभज्यमानं प्रत्यगात्मानं प्रत्यगात्म-  
 तथाभिनयेन निर्दिशति, अयमात्मेति । ‘सोऽयमात्मा’  
 ओङ्काराभिधेयः परापरत्वेन व्यवस्थितः ‘चतुष्पात्’ कार्ष्णपण-  
 यत् न गौरिव चतुष्पात्, त्रयाणां विश्वादीनां पूर्वपूर्वविलाप-  
 नेन तुरीयस्य प्रतिपत्तिरिति करणसाधनः पादशब्दः । तुरी-  
 यस्य तु पद्यत इति कर्मासाधनः पादशब्दः । कथं चतुष्पात्त्व-  
 मित्यत्राह । जागरितं स्थानमस्येति जागरितस्थानः ‘वह्निः-  
 प्रज्ञः’ स्वात्मव्यतिरिक्ते विषये प्रज्ञा यस्य स वह्निःप्रज्ञः,  
 वह्निर्विषये यस्य प्रज्ञाऽविद्याकृताऽवभासते इत्यर्थः । तथा  
 ‘महाङ्गः’ मम शक्तयोऽङ्गे हृदयाख्ये यस्य स तथोक्तः । विष्णु-  
 शक्तोनां विष्णुवत्तःस्थलाश्रयत्वप्रसिद्धेः, “विष्णोर्वत्तःस्थला-  
 श्रया” इति स्मृतेः, “विष्णोर्वत्तःस्थले स्थिताम्” इति,  
 प्रविकाशिपङ्कजां वत्तःस्थलेन श्रियमुद्वहन्” इति च । तथा  
 ‘एकोनविंशतिमुखः’ मूलमन्त्रापेक्षया एकोनविंशतितमम्  
 अक्षरं बीजं मुखं यस्य मूलनृसिंहव्यूहस्य स तथोक्तः ।  
 नाभेरुर्ध्वमूर्ध्वतः प्राक् यतो हृदयाख्यमङ्गम्, अत उपास्यो  
 पासकयोरैक्ये भेदे वा हृदयाङ्गन्यासव्याख्यानमविरुद्धम् ।  
 नन्वेतत् सप्ताङ्गानि मूर्ध्वं व सुतेजा इत्येवमादीनि यस्य स  
 तथोक्तः, तथा एकोनविंशति मुखान्यस्य बुद्धीन्द्रिय-कर्मेन्द्रि-  
 याणि वायवः प्राणादयः पञ्च मनोबुद्धिरहङ्कारश्चित्तमिति  
 मुखानीव तान्युपलब्धिद्वारत्वादित्येवं यथासङ्गं विराड्-

हिरण्यगर्भपरत्वेन वाक्यद्वयं माण्डूक्योपनिषत्प्रणवविद्यायां व्याख्यातं, तथात्रापि कस्मान्न व्याख्यायते । उच्यते । अत्रा-  
 परविद्याप्रकरणश्रितत्वात् प्रणवविद्यायास्तथाङ्गत्वेन विनि-  
 योगात् प्रणवमङ्गं जानीयादिति । तथा शक्तिबीजनिर्णया-  
 नन्तरमस्याङ्गस्य पाठात् माण्डूक्ये प्रणवविद्यायाः अनारभ्या-  
 धीतत्वात् प्राधान्यम् अङ्गत्वेन विनियोगाभावाच्च तथा तच्च  
 शक्तिबीजयोरप्रस्तुतत्वाच्च विद्याभेदाच्च तथा व्याख्यानभेदे-  
 नार्थभेदात् पृथगर्थप्रतीतिर्ज्यायसी । ननु उभयत्रापि  
 अन्यूनानतिरिक्तपाठप्रत्यभिज्ञानेन विद्यैक्यादङ्गविद्याया  
 उक्तर्षः, प्रधानविद्यायामङ्गविद्यायाः प्रवेशः । अत्रोच्यते ।  
 अन्यथात्वं शब्दादिति चेन्न । विशेषादिति न्यायेन  
 विद्याभेदस्यैव युक्तत्वादाभ्युदयिककाम्येष्टिवाक्यवच्च । ननु  
 भेदेऽपि प्रधानविद्याया एवाङ्गत्वेन विनियोगोऽस्तु प्रत्यभि-  
 ज्ञानाच्च विद्यैक्यमिति । तन्न । प्रकरणान्तरे प्रयोजनान्य-  
 त्वमिति न्यायेन नैयमिकाग्निहोत्रकौण्डपायिनामयनाग्नि-  
 होत्रवद्भेदस्यैव युक्तत्वात् । किञ्च उभयत्रापि बहुतरपाठ-  
 साम्येऽपि क्वचित् पाठभेदोऽपि दृश्यते । तुरीयमात्रा-  
 निरूपणावसरे, एषोऽन्तर्याम्येष ईशान एष प्रभुरिति,  
 माण्डूक्ये पाठः । तापनीये तु, एषोऽन्तर्याम्येष योनिरिति,  
 ईशानप्रभुपदद्वयं विहाय पाठः ; तस्माद्भिन्नता, यद्यत्र योग्यं  
 प्रस्तुतञ्च तत्तथा व्याख्येयम् । तथा 'स्थूलभुक्' स्थूलां पृथिवीं  
 हृदयाङ्गान्तर्गतां भुङ्क्ते सेवते इति स्थूलभुक् । विश्वेषां  
 नराणां तस्मिन्नेवानेकधा नयनात् 'वैश्वानरः' विश्वनर एव  
 वैश्वानरः । ननु यथा माण्डूक्ये वैश्वानरशब्दसामर्थ्यात्  
 सप्ताङ्गैकोनविंशतिमुखपदद्वयं यथासङ्गं विराड्हिरण्यगर्भ-  
 परत्वेन व्याख्यातम्, तथात्रापि वैश्वानरशब्दसामर्थ्यात् तदु-

भयपरत्वेन व्याख्यायतां किमिति शक्तिबीजपरत्वेन, प्रकरण-  
सन्निधेर्वाक्यसन्निधेर्बलीयस्त्वात् । सत्यम् । यद्यत्र वैश्वानर-  
शब्दो वैश्वानरविद्यापरत्वेनैव वर्तते तर्हि एवं स्यात् न त्वेत-  
दस्ति, यौगिक्या वृत्त्यान्यपरत्वेन व्याख्यातत्वात् । किञ्च, तत्र  
तत्र विधेयार्थभेदेन वाक्यभेदेन वाक्यसन्निधिर्निश्चितः ; अतः  
उभयत्रापि प्रकरणसन्निधेरविशिष्टत्वात् प्राग्व्याख्यैव  
व्यायसौ । 'प्रथमः पादः' तत्राकारोकारमकाराश्रितत्वेन  
तद्वाचकत्वेन वा एवंविधविशिष्टबुद्ध्यात्पत्तिरिति प्रथमः पादः,  
एतत्पूर्वकत्वादुत्तरपादाधिगमस्येति प्राथम्यम् ।

नन्वयमात्मा ब्रह्मेति प्रत्यगात्मनोऽस्य चतुष्पात्त्वे प्रकृते  
कथं शक्तिबीजयोरङ्गमृगत्वकीर्तनमिति । नैष दोषः । उपा-  
स्योपासकयोरभेदस्यात्र विवक्षितत्वात् । एवञ्च सति नृसिंह-  
ब्रह्माद्वैतसिद्धिः । सर्वभूतस्थश्चात्मैको दृष्टः स्यात्, सर्वभूतानि  
चात्मनि, यस्तु सर्वाणि भूतानीत्यादिश्रुत्यर्थश्चैवमुपसङ्गतः  
स्यात् । अन्यथा परिच्छिन्न एव प्रत्यगात्मा साङ्ख्यादिभिरिव  
दृष्टः स्यात् । दृश्यते च सर्वोपनिषदां सर्वात्मैकत्वप्रतिपादक-  
त्वम् । अतो युक्तमेवास्योपासकस्यात्मन उपास्येनात्मनैकत्व-  
मभिप्रेत्य सप्ताङ्गत्ववचनं मुखवचनञ्च । स्वप्नः स्थानमस्य  
तैजसस्य स 'स्वप्नस्थानः' । जाग्रत् प्रज्ञानेकसाधना वह्निर्विषये-  
ऽवभासमाना मनःस्पन्दनमात्रा सती तथाभूतं संस्कारं मन-  
स्याधत्ते, तन्मनस्तथा संस्कृतं चित्रित इव पटो वाह्यसाधनान-  
पेक्षमविद्याकर्मभ्यां प्रेथ्यमाणं जाग्रद्दवभासते । तथा चोक्तम् ।  
अस्य लोकस्य सर्वावतो मात्रामुपादायेत्यादि, परे देवे मन-  
स्येकी भवन्तीति प्रस्तुत्याचैव देवः स्वप्ने महिमानमनुभवतीत्या-  
थर्वणे । इन्द्रियापेक्षयान्तःस्थत्वात्मनसस्तद्भासनारूपान्तर्लब्धा  
स्वप्ने प्रज्ञायेतेति 'अन्तः प्रज्ञः', 'तैजसि' विषयशून्यायां प्रज्ञायां

केवलप्रकाशरूपायां विषयित्वेन भवतीति 'तैजसः' विश्वस्य  
 सविषयत्वेन प्रज्ञायाः स्थूलाया भोग्यत्वम्, इह पुनः कौवला  
 वासनामात्रा अस्फुटप्रज्ञा भोग्येति प्रविविक्तो भोग इत्युकार-  
 मिश्रणं शक्तिवीजयोः समानमन्यत् । द्वितीयः पादस्तैजसः ।  
 त्रिष्वपि स्थानेषु तत्त्वाप्रतिबोधलक्षणः स्वापोऽविशिष्ट इति  
 पूर्वाभ्यां सुषुप्तं विभजते । यत्र सुप्तो न कञ्चनेत्यादि । न हि  
 सुषुप्ते पूर्वयोरिवान्यथाग्रहणलक्षणं स्वप्नदर्शनं कामो वा कश्चन  
 विद्यते । तदेतत् सुषुप्तं स्थानमस्येति 'सुषुप्तस्थानः' स्थानद्वय-  
 प्रविभक्तं मनस्पन्दितं द्वैतजातं तद्यथारूपापरिज्ञानेनाविवे-  
 कापन्नं नैशतमोग्रस्तमिवाहः अस्फुटप्रपञ्चमेकीभूतमुच्यते ।  
 अत एव स्वप्नज्ञाग्रन्थनस्पन्दनानि प्रज्ञानानि घनीभूतानि  
 चैयमवस्थाऽविवेकरूपत्वात् प्रज्ञानघन उच्यते । यथा रात्रौ  
 नैशेन तमसाऽविभज्यमानं सर्वं घनमिव, तद्वत् प्रज्ञानघनः ।  
 एवमब्दाज्जात्यन्तरं नास्तीत्यर्थः । मनसो विषयविषय्याकार-  
 स्पन्दनायासदुःखाभावादानन्दप्रायोऽनानन्द एवानात्यन्तिक-  
 त्वात् । यथा लोके निरायामस्थितौ मुख्यानन्दभुक् उच्यते ।  
 एषोऽस्य परमानन्द इति श्रुतेः । स्वप्नादिप्रतिबोधे चेतः प्रति-  
 द्वारोभूतत्वात् 'चेतोमुखः' बोधलक्षणं वा चेतो 'मुखं' द्वार-  
 मस्य स्वप्नाद्यागमनं प्रतीति चेतोमुखः । भूतभविष्यदज्ञातत्वात्  
 सर्वविषयज्ञातत्वमस्यैवेति 'प्राज्ञः', सुप्तो हि भूतपूर्वगत्या  
 प्राज्ञ इत्युच्यते । अथवा प्रज्ञप्तिमात्रमस्यैव साधारणं स्वरूप-  
 मिति प्राज्ञः । इतरयांविशिष्टमज्ञप्तिज्ञानमस्ति । सोऽयं प्राज्ञः  
 सूतीयः पादः । एष हि स्वरूपावस्थस्य साधिदैविकस्य  
 भेदजातस्य सर्वस्येशिता नैतस्माज्जात्यन्तरभूतोऽन्येषामिव ।  
 प्राणवन्धनं हि सौम्यमन इति श्रुतेरयमेव हि 'सर्वस्येश्वरः'  
 अयमेव हि सर्वभेदावस्थाज्ञातेत्येष 'सर्वज्ञः' । 'एषोऽन्तर्ध्यामी'

अन्तरनुप्रविश्य सर्वेषां भूतानां नियन्ताप्येष एव । अत एव यथोक्तं सभेदं जगत् प्रसूयते इति 'एष योनिः', अत एव प्रभवस्याप्ययञ्च 'प्रभवाप्ययौ हि भूतानाम्' एष एव । एतावानुभयत्रापि समानः पाठः । अत ऊर्ध्वं माण्डूक्ये उक्त एवार्थं श्लोकान् पठित्वा तुरीयः पादः, तापनीये तु तान् विहाय तुरीयः पादः । एतस्मिन्नपि कियान् पाठभेदस्तद्वाख्यानावसरे प्रदर्शित एव । तत्रोपयोगी श्लोकः पठ्यते । "दक्षिणाभिमुखे विश्वो मनस्यन्तस्तु तैजसः । आकाशे च हृदि प्राज्ञस्त्रिधा देहे व्यवस्थितः" । जागरितावस्थायामेव विश्वादीनां त्रयाणामनुभवप्रदर्शनार्थं श्लोकः । दक्षिणाच्चैव मुखं यस्य स तथोक्तस्तस्मिन् । सर्वेषु करणेष्वविशेषेऽपि दक्षिणेऽक्षरस्युपलब्धिपाठवदर्शनान्तत्र विशेषनिर्देशो विश्वस्य । दक्षिणाक्षिगतो रूपं दृष्ट्वा निमीलिताक्षस्तदेव स्मरन् मनस्यन्तः स्वप्न इव वासनारूपमभिव्यक्तं पश्यति यथा, अत्र तथा स्वप्ने । अतो मनस्यन्तस्तु तैजसा विश्व एव । आकाशे वाह्यादिस्मरणव्यापारोपरमे प्राज्ञ एकौभूतो घनप्रेक्ष एव भवति मनोव्यापाराभावात् । दर्शनस्पर्शने एव हि मनःस्यन्दितं तदभावे हृद्ये-वाविशेषेण प्राणात्मनावस्थानात् प्राणः । प्राणो ह्येवैतान् सर्वान् संवृङ्क्ते इति श्रुतेः । तैजसो हिरण्यगर्भो मनस्यवस्थितत्वात् लिङ्गं मनो यत्र मनोमयोऽयं पुरुष इत्यादि श्रुतिभ्यः । ननु व्याकृतः प्राणः सुषुप्ते तदात्मिकानि करणानि भवन्ति कथमव्याकृतता । नैष दोषः । अव्याकृतस्य देशकालविशेषाभावात्, यद्यपि प्राणाभिमाने सति व्याकृततैव प्राणस्य तथापि पिण्डपरिच्छिन्नविशेषाभिमाननिरोधः प्राणो भवतीत्यव्याकृत एव प्राणः परिच्छिन्नाभिमानवताम् । यथा प्राणलक्षणे परिच्छिन्नाभिमानिनां प्राणोऽव्याकृतस्तथा प्राणा-

भिमनिनोऽप्यविशेषापक्षत्वादव्याकृतता समाना प्रसवधौजा-  
त्मकत्वञ्च । तदध्यक्षश्चैकोऽव्याकृतावस्थः परिच्छिन्नाभिमाना-  
ध्यक्षाणाञ्च तेनैकत्वमिति पूर्वोक्तं विशेषणमेकीभूतप्रज्ञानघन  
इत्याद्युपपन्नं तस्मिन् । उक्तहेतुत्वात् प्राणशब्दत्वमव्याकृतस्य  
प्राणबन्धनं हि सौम्यमन इति श्रुतेः ।

न वह्निः प्रज्ञं, नान्तः प्रज्ञं, नोभयतः प्रज्ञं,  
न प्रज्ञं, ना प्रज्ञं, न प्रज्ञानघनम्, अदृष्टम्,  
अव्यवहार्यम्, अग्राह्यम् अलक्षणम्, अचिन्त्यम्,  
अव्यपदेश्यम्, एकात्मप्रत्ययसारं, प्रपञ्चोपशमं,  
शिवम्, अद्वैतं, चतुर्थं मन्यन्ते, स आत्मा विज्ञेयः ।  
प्रथमः खण्डः ॥ १ ॥

एवं तावत् प्रभवाम्यथौ हि भूतानामित्यनेन एकविज्ञानेन  
सर्वविज्ञानप्रतिज्ञा दर्शिता । तथा माण्डूक्ये श्लोके जागरिता-  
वस्थायामेवावस्थात्रयमुक्तं 'तस्यामेवावस्थायाम् । तत् त्रैविध्ये  
मनोव्यापारं व्याहृत्य प्रागुक्तोपास्ये मनोव्यापारं प्रवर्त्तयितु-  
मुपास्यस्वरूपमाह न वह्निः प्रज्ञमिति । वह्निर्विषयव्यापारो-  
परमात् जागरितावस्थाप्रतिषेधान्नमो हि स्वस्मिन् व्यापारे-  
नान्तः प्रज्ञत्वे तैजसत्वे च प्रत्यगात्मनः प्राप्ते तन्निषेधति,  
नान्तःप्रज्ञमिति । उभयत्र व्यापारप्रतिषेधेन तदन्तरालव्या-  
पारे प्राप्ते तन्निषेधति, नोभयतः प्रज्ञमिति । जाग्रत्स्वप्नास्त-  
राले मनोव्यापारं प्रज्ञार्थं न कुर्यादित्यर्थः । अन्तरालप्रति-  
षेधेनोभयत्र युगपत् प्रज्ञार्थं व्यापारे प्राप्ते तन्निषेधति, न  
प्रज्ञमिति । एवं सर्वमनोव्यापारप्रतिषेधादव्यापृतं मनोऽवि-  
द्यात्मकं समवतिष्ठेत तत्स्थितिं प्रतिषेधति नाप्रज्ञमिति ।

तत् स्थितिप्रतिषेधादज्ञानसाक्षिके स्वापे प्राप्ते तन्निषेधति, न प्रज्ञानघनमिति । एवं षट्प्रतिषेधैः प्रणवविद्याङ्गभूतैरुपास्यप्रतिकूलं प्रतिषिध्य व्यावृत्त्य यदुपास्ये मनो व्यापृतं कार्यं तदुपास्यं निर्दिशति, अदृष्टमिति । न हि ईदृशमुपास्यं क्वचित् दृष्टं पुरुषाकारमेव वा तिर्यगाकारमेव वा, यथा गोपाल-कूर्मादि न तूभयरूपं नृसिंहात्मकं त्रिनेत्रं पिनाकहस्तमिति । अतएव 'अव्यवहार्यम्' अतएव 'अलक्षणमिति' । न 'लक्षणं' लिङ्गं विद्यते यस्य तत् अलक्षणम्, अतएव 'अचिन्त्यम्' अनुमानेन तर्केण वा । अतएव 'अव्यपदेश्यम्' नियताकारोपास्यप्रतिपादकैः शब्दैः । अतएव 'एकात्मप्रत्ययसारं' एकस्मिन् सर्वेषामात्मनां प्रत्यय एकात्मप्रत्ययः स एव सारं प्राप्तिसाधनं यस्य तत् तथोक्तम् । अथवा, एक एवात्मा उपास्योपासकयोरित्येवं प्रत्ययः, शेषं पूर्ववत् । अतएव 'प्रपञ्चोपशमं' प्रागुक्तेन न्यायेन मनसो हि बाह्यदर्शनस्मरणव्यापाराभावादव्यापृतत्वाच्च स्वापाभावादुपास्यव्यतिरेकेण प्रपञ्चाप्रतीतेः प्रपञ्चोपशममिति । 'शिवं' शङ्करं 'चतुर्थं' तुरीयं पादं मन्यन्ते अर्द्धमात्रानादात्मकमिति । तच्चोपास्यं प्रत्ययात्मतयोपास्यमाह, 'सः' उपास्यः 'आत्मा' प्रत्यगात्मा इत्येवं 'विज्ञेयः' द्रष्टव्यः । एवमियं प्रणवविद्या षट्प्रतिषेधवती सप्तशक्तिकहृदयाङ्गबीजमुखतल-ङ्गिनि मनोव्यापारं स्थिरं कुर्वत्यस्यां विद्यायामुपकारवती असक्तदावर्तनीयोपासकेनेति तात्पर्यम् ॥ १ ॥

अथ सावित्री गायत्री, या यजुषा प्रोक्ता, तीया सर्वमिदं व्याप्तम् । घृणिरिति हे अक्षरे, सूर्य इति त्रीणि, आदित्य इति त्रीणि, एतद्वै



सावितृस्याष्टाक्षरं पदं श्रियाभिषिक्तं, य एवं वेद,  
 श्रिया हैवाभिषिच्यते; तदेतदृचाभ्युक्तम्। ऋचो-  
 ऽक्षरे परमे व्योमन् यस्मिन् देवा अधि विश्वे  
 निषेदुः। यस्तन्न वेद किमृचा करिष्यति। य  
 इत्तद्विदु स्त इमे समासते इति। न ह वा एतस्य  
 ऋचा न यजुषा न साम्नार्थोऽस्ति, यः सावित्रीं  
 वेदेति।

एवं तावत् सामाङ्गप्रणवविद्यां नृसिंहब्रह्मविद्योपकारिणी-  
 मभिधाय अथेदानीं तदुपकारिणीमिव शिरोऽङ्गव्याख्यातौ  
 मामाङ्गसवितृमन्त्रप्रतिपाद्यां विद्यां नृसिंहब्रह्मविद्याङ्गभूता-  
 माह, अथ सावित्री गायत्रीति ॥ 'अथ शब्दः' क्रमप्राप्तान-  
 न्तर्त्यार्थः। मन्त्रे सवितृपदाभावेऽपि सावित्रीति वदन् सवितृ-  
 कालीनप्रकाशवत् सुषुम्ना प्रकाशवच्च बाह्याभ्यन्तरतमो  
 निवारकप्रकाशवदयं शिरोऽङ्गप्रकाशो निविडाविद्यानिवर्त्तक-  
 इति दर्शयति। 'गायत्री' अष्टाक्षरत्वात्। तां गायत्रीं यजुषा  
 व्याचष्टे ॥ या यजुषा प्रोक्ता तथा सर्वमिदं व्याप्तं शिरोऽङ्ग-  
 मुपास्यच्च; अक्षराणि गणयति। छणिरिति द्वे अक्षरे, सूर्य  
 इति त्रीणि पृथग्रूपगणनात्, आदित्य इति त्रीणि, एतद्वै  
 सावित्रस्याष्टाक्षरं पदं श्रियाभिषिक्तमिति। 'श्रियादिभिः'  
 तदादिन्यायेन सप्तभिः शक्तिभिर्विग्रहवतीभिर्मणिगणस्वाचितै-  
 र्हेमकुम्भैरमृतपूर्णैः शिरोऽभिषिक्तमित्यर्थः। य उपासक एव-  
 मुपास्ते तस्य फलं निर्दिशति। श्रिया हैवाभिषिच्यते।  
 प्रागुक्ताभिः शक्तिभिः प्रागुक्तेन प्रकारेण सोऽप्याभिषिच्यते  
 इत्यर्थः। 'तदेतदृचाभ्युक्तम्' उक्तार्थम्। 'ऋचो निषेदुः'

नितरां सेवनं कृतवत्यः । ऋग्यजुष्णमुपलक्षणार्थम् । यद्वा, ऋच इति षष्ठी, 'ऋचः' सर्वमित्यादिकायाः, तथा प्रतिपादिताः शक्तयो वेदा वा, न केवलं शक्तयः अपि तु 'विश्वे देवाः' सर्वे देवाः 'अधि' इत्युपरि शिरसि, 'अक्षरे' न क्षरति न विलीनं भवति 'परमे व्योमन्' व्योमनि सर्वाभिषेकद्वारत्वात् परमं, मोक्षद्वारत्वाच्च व्योम, 'यस्मिन्' शिरसि । 'यः' उपासकः 'तत्' शिरः वेददेवदेवीभिः प्रागुक्तेन प्रकारेणाभिषिक्तं 'न वेद' न जानाति 'किञ्चा' ऋग्वेदादिना करिष्यति । यद्वा, सर्वं पाहोत्यनयर्चा किं करिष्यति । 'ये इत्' इत्यमेव 'तत्' अभिषिक्तं शिरः 'विदुः' उपासते 'ते इमे' उपासकाः 'समासते' सम्यक् प्रकारेणासते सुखिन इत्यर्थः । ऋग्तं ऋक्पदं व्याचष्टे । न ह वा एतस्यर्चा न यजुषा न साम्ना 'अर्थः' प्रयोजनमस्ति यः 'सावित्री' सशिखशिरोऽभिषेकसाधनभूतां वेदेति । ततश्चायमर्थः । अष्टाक्षरां सावित्रीं पठित्वा प्रागुक्ताः सर्वे वेदा देवादयोऽभिषिञ्चन्तीति । 'सावित्र्याष्टाक्षरं पदं' अष्टावक्षराण्यभिषेचनाय यस्मिन् शिरसि तदष्टाक्षरं शिरः तदेव पदमाश्रय इति तत्त्वार्थः ।

ओं भूर्लक्ष्मीर्भुवर्लक्ष्मीः स्वः कालकर्णी तन्नो महालक्ष्मीः प्रचोदयात् । इत्येषा ह वै महालक्ष्मीर्यजुर्गायत्री चतुर्विंशदक्षरा भवति । गायत्री वा इदं सर्वं यदिदं किञ्च ; तस्मात् य एतां महालक्ष्मीं याजुषीं वेद महतीं श्रियमश्नुते ।

एवं तावन्नृसिंहब्रह्मविद्याशिरोऽङ्गोपकारिणीं सावित्र्याभिषेचनीं विद्यामभिधाय अथेदानीं तदुपकारिणीं शिखाङ्गद्वारां

सामाङ्गमहालक्ष्मीविद्यामाह, श्रीं भूर्लक्ष्मीरिति । अथ-  
विद्यापुरःसरा एताः शक्तयो भूरित्वाद्या व्याकृतयः । ‘भूः’  
भूसत्तायामिति सत्तायामत्र वर्त्तते । अत एवोक्तमस्माभिः  
सप्त व्याहृतीर्व्याचक्ष्णान्तेः प्रपञ्चसारे । “भूः पदाद्या व्याहृ-  
तयो भूः शब्दः सति वर्त्तते । तत् पदं सदिति प्रोक्तं सन्मात्र-  
त्वाच्च भूरतः । भूतत्वात् कारणत्वाच्च भुवः शब्दस्य सङ्गतिः ।  
सर्वस्य स्वीकरणात् स्वात्मतया स्वरित्तीरितम् । महत्त्वाच्च  
महत्त्वाच्च महः शब्दः समीरितः” इति । ततश्च यथासङ्गं  
भूर्लक्ष्मीरिति सन्मात्रब्रह्मणो व्यापिका शक्तिर्भूर्लक्ष्मीरित्यु-  
च्यते । कारणमात्ररूपस्य ब्रह्मणः शक्तिर्भूर्लक्ष्मीरिति ।  
सर्वत्र स्वात्मतयावस्थितस्य ब्रह्मणः शक्तिः स्वः कालकर्णी  
इत्युच्यते । महतः प्रकाशात्मकस्य ब्रह्मणः शक्तिर्महालक्ष्मी-  
रिति । सैकैका शक्तिस्तदङ्गशिखाख्यं तेजोमयं सुषुम्नामृत-  
मयं सोमरूपेणोपास्यत्वात् तस्य पादस्य । य ओषधीनां  
प्रभवति तारापतिः सोमस्तत् सान्नस्तृतीयं पादं जानीया-  
दिति श्रुतेः । सोमश्चन्द्रः सुषुम्नः सूर्यश्चन्द्रमा इति  
श्रुतेः । ‘नः’ अस्मान् प्रति ‘प्रचोदयादिति’, चुद प्रेरणे, प्रेर-  
येत् । तदङ्गमेकैका विश्रवती शक्तिरमृतस्त्रावणाय प्रेर-  
यतु । अभिषेक्तीणां शक्तीनां शिखाधिष्ठात्रीः शक्तीः प्रति  
अनयर्चा गायत्र्या यजुर्महालक्ष्म्या प्रार्थनारूपं वचनम् ।  
ततश्च तदङ्गममृतस्त्राव्यमृतरूपमुपास्यमिति । अथवा, सैकैका  
शक्तिस्तदङ्गं नो प्रचोदयादिति न प्रेरयतु, असंविवादमेवाङ्गं  
कुर्यात् । इत्येषा वै ‘महालक्ष्मीर्यजुर्गायत्री’ महतीनां  
लक्ष्म्यादीनां प्रतिपादकत्वात् महालक्ष्मीः । सावित्रमन्त्रे  
अत्र च यजुरिति वदन् सामाङ्गत्वेऽपि गीतिरहितमङ्गद्वय-  
मिति दर्शयति । प्रणवान्तर्भावाद्याक्षराणि गणयति, चतु-

विंशदक्षरा भवतीति । चतुर्विंशदिति ष्ष्टान्दसम् । गायत्री वा 'इदं तृतीयमङ्ग' 'सर्वं कृत्स्नं' 'यदिदं किञ्च' यस्मादेवं तस्माद् यः 'एतां' शिखां पारमेश्वरीं 'महालक्ष्मीं याजुषीं' प्रायुक्तां सविग्रहशक्त्युपास्यां 'वेद' उपास्ते । तस्य फलं निर्दिशति, 'महतीं श्रियमश्नुते' इति महतीं श्रियं प्राप्नोतीत्यर्थः । ततश्चेतद् गायत्र्युक्ताः शक्तयो विग्रहवत्योऽभिषेचनशक्तौनामुपकाराय अमृतमयीं शिखाममृतस्त्रावणाय तद्वन्धनाय चोपासते इति तत्त्वार्थः ।

ओं नृसिंहाय विद्महे वज्रनखाय धीमहि तन्नः सिंहः प्रचोदयात् । इत्येषा ह वै नृसिंह-गायत्री देवानां वेदानां निदानं भवति, य एवं वेद स निदानवान् भवति ॥ द्वितीयः खण्डः ॥२॥

एवं तावन्नृसिंहब्रह्मविद्योपकारिणीं सामाङ्गतृतीयाङ्ग-विद्यामभिधाय अथेदानीं सामाङ्गचतुर्थाङ्गविद्यां नृसिंह-गायत्रीमाह । ओं प्रणवो व्याख्यातः । 'तत्' अङ्गं कवचाख्यं पारमेश्वरं 'धीमहीति' ध्यायेमहि । किमर्थम् 'वज्रनखाय' नृसिंहाय, तादर्थ्यं चतुर्थी, तदर्थं 'विद्महे' जानीमः यतः, तदेवाङ्गं 'नः' अस्मान् प्रति सिंहः प्रचोदयात् इत्युक्तार्थम् । नर-शब्दं विहाय सिंह इति वदन्नस्यां विद्यायां सिंहःकारस्य प्राधान्यं दर्शयति । इति शब्दो मन्त्रसमाप्तिं द्योतयति । एषा वै नृसिंहगायत्री नृसिंहार्थकवचप्रतिपादकत्वात् । गायत्रीति प्रणवान्तर्भावः दर्शयति । कवचाश्रित तदावृत-हृदयान्तर्गतानां वेदानां देवानां यथायोग्यतया 'निदानं' मूलकारणं भवति । उपासकस्य फलं निर्दिशति, य एवं वेद

स निदानवान् भवतीति मूलकारणं भवतीति । तताश्चाय-  
मर्थः । पारमेश्वरं कवचाख्यमङ्गं हृत्सम्बन्धिसर्ववेददेवनि-  
दानत्वेनोपास्यम् । तत्प्रतिपादकत्वात् हृत्सम्बन्धिसर्ववेद-  
देवनिदानं गायत्र्युच्यते इति तत्त्वार्थः ॥ २ ॥

देवा ह वै प्रजापतिमब्रुवन्, अथ कैर्मन्त्रै-  
र्देवः स्तुतः प्रीतो भवति, स्वात्मानं दर्शयति,  
तन्नो ब्रूहि भगव इति, स होवाच प्रजापतिः ।

ओं यो वै नृसिंहो देवो भगवान् यश्च ब्रह्मा तस्मै  
वै नमोनमः ।

ओं यो वै नृसिंहो देवो भगवान् यश्च विष्णुस्तस्मै  
वै नमोनमः ।

ओं यो वै नृसिंहो देवो भगवान् यश्च महेश्वर-  
स्तस्मै वै नमोनमः ।

ओं यो वै नृसिंहो देवो भगवान् यश्च पुरुषस्तस्मै  
वै नमोनमः ।

ओं यो वै नृसिंहो देवो भगवान् यश्चेश्वरस्तस्मै  
वै नमोनमः ।

ओं यो वै नृसिंहो देवो भगवान् या सरस्वती  
तस्मै वै नमोनमः ।

ओं यो वै नृसिंहो देवो भगवान् या श्रीस्तस्मै  
वै नमोनमः ।

ओं यो वै नृसिंहो देवो भगवान् या गौरी तस्मै  
वै नमोनमः ।

ओं यो वै नृसिंहो देवो भगवान् या प्रकृतिस्तस्मै  
वै नमोनमः ।

ओं यो वै नृसिंहो देवो भगवान् या विद्या तस्मै  
वै नमोनमः ।

ओं यो वै नृसिंहो देवो भगवान् यश्चोद्धारस्तस्मै  
वै नमोनमः ।

ओं यो वै नृसिंहो देवो भगवान् ये वेदाः साङ्गाः  
सणाखास्तस्मै वै नमोनमः ।

ओं यो वै नृसिंहो देवो भगवान् ये पञ्चाग्नय-  
स्तस्मै वै नमोनमः ।

ओं यो वै नृसिंहो देवो भगवान् याः सप्त व्याहृ-  
तयस्तस्मै वै नमोनमः ।

ओं यो वै नृसिंहो देवो भगवान् ये चाष्टौ लोक-  
पालास्तस्मै वै नमोनमः ।

ओं यो वै नृसिंहो देवो भगवान् ये चाष्टौ वस-  
वस्तस्मै वै नमोनमः ।

ओं यो वै नृसिंहो देवो भगवान् ये च रुद्रास्तस्मै  
वै नमोनमः ।

ओं यो वै नृसिंहो देवो भगवान् ये चादित्या-  
स्तस्मै वै नमोनमः ।

ओं यो वै नृसिंहो देवो भगवान् ये चाष्टौ ग्रहा-  
स्तस्मै वै नमोनमः ।

ओं यो वै नृसिंहो देवो भगवान् यानि पञ्च  
महाभूतानि तस्मै वै नमोनमः ।

ओं यो वै नृसिंहो देवो भगवान् यच्च त्रैलोक्यं  
तस्मै वै नमोनमः ।

ओं यो वै नृसिंहो देवो भगवान् यश्च कालस्तस्मै  
वै नमोनमः ।

ओं यो वै नृसिंहो देवो भगवान् यश्च मनुस्तस्मै  
वै नमोनमः ।

ओं यो वै नृसिंहो देवो भगवान् यश्च मृत्युस्तस्मै  
वै नमोनमः ।

ओं यो वै नृसिंहो देवो भगवान् यश्च यमस्तस्मै  
वै नमोनमः ।

ओं यो वै नृसिंहो देवो भगवान् यश्चान्तकस्तस्मै  
वै नमोनमः ।

ओं यो वै नृसिंहो देवो भगवान् यश्च प्राणस्तस्मै  
वै नमोनमः ।

ओं यो वै नृसिंहा देवा भगवान् यश्च सूर्यस्तस्मै  
वै नमोनमः ।

ओं यो वै नृसिंहा देवा भगवान् यश्च सोमस्तस्मै  
वै नमोनमः ।

ओं यो वै नृसिंहा देवा भगवान् यश्च जीवस्तस्मै  
वै नमोनमः ।

ओं यो वै नृसिंहा देवा भगवान् यश्च विराट्  
तस्मै वै नमोनमः ।

ओं यो वै नृसिंहा देवा भगवान् यश्च सर्वं तस्मै  
वै नमोनमः ।

इति तान् प्रजापतिरब्रवीदेतैर्द्वात्रिंशन्मन्त्रै-  
र्नित्यं देवं स्तुवध्वं, ततो देवः प्रीतो भवति,  
स्वात्मानं दर्शयति ; तस्माद् य एतैर्मन्त्रैर्नित्यं  
देवं स्तौति स देवं पश्यति, सोऽमृतत्वञ्च गच्छति  
सोऽमृतत्वञ्च गच्छति, य एवं वेदेति महोप-  
निषत् ॥ तृतीयः खण्डः ॥ ३ ॥

इत्यथर्ववेदे नृसिंहपूर्वतापनीये महोप-

निषच्चतुर्थी समाप्ता ॥

एवं तावन्नृसिंह-ब्रह्मविद्योपकारिणीं सामाङ्गचतुर्थाङ्ग-  
वयं । नृसिंहगायत्र्युक्तामभिधाय अथेदानीं पञ्चमाङ्गविद्यां



तदुपकारिणीमङ्गचतुष्टयव्यापिनीं महाचक्राख्यामभिधातुं  
 तस्मिंश्चक्रे द्वात्रिंशत् पत्रे यथासङ्गं कृतप्रणवसम्पुटन्यस्तमूल-  
 मन्त्राक्षरे एकैकस्मिन् तत्तद्देवतानृसिंहव्यूहं स्तुतिमन्त्रवर्ण-  
 सामर्थ्यलभ्यञ्च प्रदर्शयितुं तान् मन्त्रान् प्रश्नोत्तररूपाख्यायि-  
 कयारभते । देवा ह वै प्रजापतिमब्रुवन्नित्यादि स होवाच  
 प्रजापतिरित्यन्तं स्पष्टार्थम् । अत्र हि सर्वे मन्त्राः प्रणवादि-  
 कास्तदादिन्यायेन प्रणवं 'मूलमन्त्राक्षरं पुनः प्रणवं सर्वेषु  
 मन्त्रेषु दर्शयन्ति । अत्र हि मन्त्रेषु यच्छब्दद्वयेनान्यतः  
 सिद्धमनूय कुत्रचिच्च शब्दसामर्थ्यात् कुत्रचित्तस्मा इत्येकवचन-  
 सामर्थ्यादेक एव व्यूहः प्रतीयते । स च द्विविधः । क्वचिद-  
 साधारणायुधैस्तत्तद्देवतागम्यः प्रतीयते, क्वचिच्च विश्वरूपस्ते-  
 नैव न्यायेन । उभयत्रापि नृसिंहाकारो योगारूढोऽधस्तन-  
 हस्ताभ्यां वरदाभयहस्त उपरितनाभ्यां तत्तद्देवतायुधधारी  
 क्वचिच्छङ्ख-चक्र-गदाधारी चैतत् सर्वं स्पष्टं करिष्यामः । यथा  
 अत्रैव नृसिंहाकारा व्यूहा ब्रह्मा-विष्णु-महेश्वरात्मकाः सुक्-  
 सव-शङ्ख-चक्र-पिनाक-त्रिशूलैरायुधैर्गम्यन्ते । नृसिंहात्मकः  
 पुरुषव्यूहो द्विभुजः । दशहस्त्या अङ्गुलयो दशपाद्या यावानेष  
 पुरुष इति श्रुतेः । अत ऊर्ध्वं नृसिंहव्यूहाद्यतुर्भुजा नृसिंहा-  
 त्मकाश्च, ईश्वरव्यूह इश्वरायुधगम्यः, पूर्वेषां पञ्चानां यथामङ्ग्यं  
 पञ्च शक्तिव्यूहाः । सरस्वती-श्री-गौरी-प्रकृति-विद्यात्मिकाः  
 स्त्रियः स्वायुधैर्गम्याः । एवं मूलमन्त्राक्षरेषु दशसु ऐशानीं  
 दिशमारभ्य प्रणवसम्पुटितेषु सर्वाभरणयुक्ताः श्वेतरूपा उपास्याः ।  
 एवं वक्ष्यमाणाः सर्वे व्यूहा यथासङ्गं मूलमन्त्राक्षरेषु  
 पास्याः । प्रणवव्यूहः एकेन प्रणवाक्षरेण वक्षसि चिह्नितः  
 प्रणवचतुष्टयमात्रोपास्यदेवविग्रहः सशाखवेदविग्रहः पञ्चाग्नि-  
 विग्रहः सप्तस्थावृतिविग्रहः अष्टलोकपालविग्रहः वसु रुद्रादि-

त्वाष्टयहपञ्चमहाभूतविग्रहा एकैकस्मिन् नृसिंहव्यूहे यथा-  
सङ्ग्रामन्तर्भूता उपास्याः, इति दशव्यूहा विश्वरूपा उपास्याः ।  
कालमनुमृत्युयमान्तकप्राण-सूर्यसोमविराट्पुरुष जीवरूपचेत-  
नाचेतनसर्वात्मका इत्येते व्यूहाः अविश्वरूपास्तत्तदसाधारण-  
रूपा गम्याः । एवमेकैक उपास्यः तेन तेन च मन्त्रेणोपास्यः  
स्तुत्यः । ततो देवः 'स्वात्मान' स्वकोयं रूपं विश्वरूपमविश्व-  
रूपञ्च यथायाग्य दर्शयति । यस्मादेव तस्मात् 'यः' उपासकः  
'एते' मन्त्रेः 'नित्यं' नियमेन स्तोति स 'देवं' विश्वरूपम-  
विश्वरूपञ्च 'पश्यति' साक्षात् करोति । सोऽमृतत्वमित्यादि  
महोषनिर्पादित्यन्तं स्पष्टार्थम् । तत्रामृतत्वञ्च गच्छतीति  
फलस्य द्विरभ्यासस्तुतिमात्रादेव परमफलावाप्तिं मन्त्राणाञ्च  
सामर्थ्यं दर्शयति । महोपनिषच्छब्दः प्रणवब्राह्मणमिति  
सर्वे निर्मलम् ॥ ३ ॥

इति श्रीगोविन्दभगवत्-पूज्यपादशिष्यस्य परमहंस-  
परिव्राजकाचार्यस्य श्रीशङ्करभगवतः कृतावाथर्वण-  
तापनोयोपनिषद्भाष्यं चतुर्थोपनिषत् समाप्ता ॥४॥

ओं देवा ह वै प्रजापतिमब्रुवन्, महाचक्रं  
नाम चक्रं नो ब्रूहि भगव इति सार्वकामिकं  
मोक्षद्वारं यद्योगिन उपदिशन्ति । स होवाच  
प्रजापतिः, षड्रं वा एतत् सुदर्शनं महाचक्रं ;  
तस्मात् षड्रं भवति, षट्पत्रं भवति, षड् वा  
ऋतव ऋतुभिः सम्मितं भवति, मध्ये नाभिर्म-

वति, नाभ्यां वा एते अराः प्रतिष्ठिता भवन्ति,  
मायया वा एतत् सर्वं वेष्टितं भवति, नात्मानं  
माया स्पृशति; तस्मान्मायया वहिर्वेष्टितं भवति ।

एवं तावच्चतुर्थोपनिषदन्ते स्तुत्युपनिषदा महाचक्रस्य-  
द्वात्रिंशत्पत्रेषु यथासंङ्गं द्वात्रिंशदृसिंहान् स्तुत्योपास्यानभि-  
धाय अथेदानीं महाचक्रविद्यामभिधातुं महाचक्रस्य रूपं  
निरूपयितुं प्रश्नोत्तररूपाख्यायिकया पञ्चोपनिषदारभ्यते ।  
देवा ह वै प्रजापतिमब्रुवन्निति । नन्वेवं तर्हि स्तुत्युपनिषद्दि-  
द्यातो महाचक्रविद्याया प्राक् भवितव्यम् । अत्रोच्यते । सत्यम्,  
यदीयं प्राक्तन्यात् पुरस्सरणार्थं पञ्चमाङ्गन्यासार्थञ्च कृत्स्नैव  
प्रतीयेत न तु द्वात्रिंशद्गूहोपासनमात्रं पुरस्सरणार्थम् इतरत्  
सुदर्शनादि महाचक्रं सद्द्वात्रिंशद्गूहकं पञ्चमाङ्गमित्येवं  
विभागः प्रतीयेत । अतस्तद्विभागज्ञापनार्थं न प्रागभिहितेति ।  
नन्वेवमपि तदादिन्यायेन महाचक्रविद्यापुरस्सरणार्थं कृत्-  
स्नैव कस्मान्न गृह्येत । तन्न । तदादिन्यायवैषम्यात् । न हि  
महाचक्रस्यायमादिर्द्वात्रिंशद्गूहो नाम, अपि तु नाभिवर्त्ति-  
क्षीरोदार्षणवसम्बन्धी ऋसिंहव्यूहः । तस्मात् सूक्तं न स्तुत्युप-  
निषद्दिद्यातः प्रागभिधानमस्या इति । 'देवाः' प्राक् स्तुति-  
श्रवणेनात्यन्तहर्षिताः प्रजापतिमब्रुवन् 'महाचक्रं नाम'  
तन्नामधेययुक्तं चक्रम् । यद्वा, एतन्नामधेययुक्तमेव चक्रं  
वर्तुलमुत्तराधरभावेन स्थितं यच्चतुष्टयाङ्गव्यापकमस्त्रास्थम्  
अङ्गं 'नः' अस्माभ्यम् ब्रूहि 'भगव' भगवन्निति सम्बोधनम् ।  
'सार्वकामिकं' सर्वकामसाधनत्वात् सार्वकामिकम् । अथवा,  
सर्वेषां देवानां ब्रह्मादीनां व्यूहाः स्वात्मतयैव स्वभवनतयैव  
कामिता यस्मिंश्चक्रे नाभिवर्त्त्याद्यव्यूहेन तत् सार्वकामिकम्,

अत एव 'मोक्षद्वारं' प्रणवबहुलत्वात् मूलमन्त्राक्षरसङ्ख्यातः प्रणवसम्पुटीकरणात् प्रणवाक्षरसङ्ख्यां द्विगुणा चतुःषष्टिः । अस्याश्च विद्यायां मोक्षः प्रणवद्वारक एव, देहान्ते देवः परं ब्रह्मतारकं व्याचष्टे इति श्रुतेः । ततश्चायमर्थः । मोक्षस्य प्रणवाख्यं द्वारं यस्मिन् तत् तथोक्तं 'यत्' चक्रं योगिन उपदिशन्ति उपासकेभ्यः । स होवाच प्रजापतिरित्युक्तार्थम् । षड्रं वा एतत् सुदर्शनं महाचक्रं महाचक्रस्यैव नामान्तरम्, सुदर्शनमन्त्रयोगात् सुदर्शनम् । यद्वा, सुष्ठु दर्शनं विद्यते यस्मिन् तत् तथोक्तम् । षड्रं वा एतत् पत्राधीभागो नालरूपोऽरशब्दवाच्यः, षट् अरा विद्यन्ते यस्मिन् तत् षड्रं, यस्मादेवं तस्मात् षड्रं भवति षट्पत्रं भवति । अरादुपरिभागः कोणत्रययुक्तः पत्राकृतिः पत्रं, षट् पत्राणि विद्यन्ते यस्मिन् तत् तथोक्तम्, एतदेव स्तौति, षड्वा ऋतवः ऋतुभिः सम्मितं भवति । एतस्मादर्थवादादराः पत्राणि ऋतुबुद्ध्योपास्यानि भवन्ति । अराणां प्रतिष्ठार्थं स्थानमाह, 'माये' चक्रस्य मध्ये 'नाभिः' वर्तुलाकारा भवति । नाभ्यां वा एते अरा प्रतिष्ठिताः प्रागुक्ता अरास्तदादिन्यायेन पत्राणि च । 'मायया' प्रागुक्तेन मूलमन्त्रशक्त्यक्षरेण षड्रं षट्पत्रं सर्वं वेष्टितं भवति । यस्मात् 'नाम्नानं' चक्रस्य स्वरूपमरपत्रात्मकं माया स्पृशति तस्मान्मायया वह्निर्वेष्टितं भवति । यद्वा, प्रत्यक्चैतन्यमेव केवलं शुद्धं चक्रबुद्ध्योपास्यं यस्मादात्मनि प्रत्यक्चैतन्यं न माया स्पृशति मायाविनमिव तस्मान्मायया वह्निर्वेष्टितं भवति ।

अथाष्टारमष्टपत्रं चक्रं भवति, अष्टाक्षरा वै गायत्री, गायत्र्या सम्मितं भवति ; तस्मान्मा-

यथा वह्निर्वेष्टितं भवति, क्षेत्वं क्षेत्वं वा मायैषा  
सम्पद्यते । अथ द्वादशारं द्वादशपत्रं चक्रं  
भवति, द्वादशाक्षरा वै जगती, जगत्या सम्मितं  
भवति, वह्निर्मायया वेष्टितं भवति । अथ  
षोडशारं षोडशपत्रं चक्रं भवति, षोडशकलो  
वै पुरुषः पुरुष एवेदं सर्वं पुरुषेण सम्मितं  
भवति, वह्निर्मायया वेष्टितं भवति । अथ  
द्वाविंशदरं द्वाविंशत् पत्रं चक्रं भवति, द्वाविंश-  
दक्षरा वा अनुष्टुप्, अनुष्टुभा सम्मितं भवति,  
वह्निर्मायया वेष्टितं भवति । अरैर्वा एतत्  
सुदर्शनं भवति, वेदा वा एते अराः, पत्रैर्वा  
एतत् सर्वतः परिक्रामति, छन्दांसि वै पत्राणि ॥१

अष्टारम् अष्टपत्रं चक्रं, द्वादशारं द्वादशपत्रं चक्रं, षोड-  
शारं षोडशपत्रं चक्रं, द्वाविंशदरं द्वाविंशत्पत्रं चक्रमिति  
चक्रचतुष्टयं षडर-षट्-पत्रचक्रेण व्याख्यातम् । तत्रायं विशेषः ।  
आद्यचक्रे अराः पत्राणि च ऋतुबुद्धोपास्यानि । द्वितीय-  
तृतीयपञ्चमेष्वरा वेदबुद्धोपास्याः, पत्राणि गायत्रीजगत्यानु-  
ष्टुप्छन्दोबुद्ध्या यथासङ्गमुपास्यानि, वेदा वा एते अराश्छ-  
न्दांसि वै पत्राणीत्यर्थवादात् । चतुर्थे चक्रे षोडशाराः  
षोडशपत्राणि च षोडशकलाबुद्धोपास्यानि । क्षेत्वं क्षेत्वं  
वा मायैषां सम्पद्यते । पुरुष एवेदं पुरुषेण सम्मितं भव-  
तीति प्रत्यक्चेतन्यं शुद्धं मायया असंस्पृष्टं वह्निःशब्दात् तादृशं

चक्रं स्वस्मिन् प्रकल्प्य तदुपास्यमित्यर्थः । तथा च अरपत्र-  
शब्दाद्वह्निःशब्दाच्च सविन्दुकेण शक्त्यक्षरेण यद्देष्टनं तद्यथा-  
सङ्ख्यं पूर्वपूर्वचक्रारपत्रासंस्पृष्टमुत्तरोत्तरचक्राणामाश्रयत्वेन  
नाभिरूपमिति । एवं सुदर्शनचक्रारपत्रासंस्पृष्टं यद्देष्टनं  
मायया तदुपरितनाष्टाक्षर-नारायण-चक्राराश्रयत्वेन नाभि-  
रूपम् । एवमष्टाक्षरवेष्टनं द्वादशाक्षरस्य नाभिरूपम्, द्वादशा-  
क्षरवेष्टनं सविन्दुकं मातृकाद्यषोडशाक्षरस्य नाभिरूपम्,  
सविन्दुकाद्यमातृकाद्यषोडशाक्षरवेष्टनं द्वात्रिंशदक्षरस्य नाभिः,  
ततो द्वात्रिंशदक्षरवेष्टनमसंस्पृष्टं नाभिरूपमित्येवं सुदर्शन-  
नारायणवासुदेवषोडशारद्वात्रिंशदक्षरचक्राणां यथासङ्ख्यं पञ्च  
नाभयः, नाभीनामिवापेक्षया वेष्टनरूपता इत्याद्या नाभि-  
र्मायाक्षररक्षिताः । उपरितना नाभयोऽन्यच्च वेष्टनं माया-  
क्षरेणेति तत्त्वार्थः । नन्वेवं तर्हि अथशब्दस्य तत्र तत्र प्रयो-  
गात् पूर्वपूर्वचक्रासंस्पर्शात् पञ्च नाभिकानि पञ्च चक्राणि  
पृथक् पृथक् प्रयोज्यानि कस्मान्न परिगृह्यन्ते, तथा चैकचक्र-  
त्वेऽपि अराविनाभूतनाभिकल्पनायां वेष्टनव्यतिरिक्तपञ्च-  
नाभिकल्पनाः कस्मान्न भवन्ति । अत्रोच्यते । महाचक्रं  
नाम चक्रं नो ब्रूहीत्युपक्रम्य तद्वा एतन्महाचक्रमित्युप-  
संहारात् महाचक्रैकतावगमाच्चक्रचतुष्टयं तदन्तर्गतमेवेत्यव-  
गम्यते । तत्र तत्र अथशब्दप्रयोगस्तु तत्तच्चक्रोद्गारे माङ्गलिक-  
प्रदर्शनार्थः । तथा तथा वेष्टनानां नाभित्वकल्पनायां प्रति-  
षेधाभावादु योग्यत्वाच्च कल्पनालाघवाच्च न पृथक् नाभिकल्प-  
नेति । अत्र च क्वचिद्वह्निःशब्दपूर्वको मायाशब्दः पठ्यते,  
क्वचिद्विपरीतः । तत्रायमभिप्रायः । यत्र मायाशब्दाद्वह्निः-  
शब्दः पूर्वः तत्र मायाविशेषणं, वह्निर्भूतया मायया वह्निर्मा-  
यया । यत्र च मायाशब्दात् परो वेष्टनशब्दात् पूर्वो वह्निः-

शब्दः तत्राविशिष्टया मायया तत्र वह्निःशब्दो न मायाविशेषणं किन्तु वेष्टनविशेषणम् । माया हि द्विविधा, नारसिंह-मूलमन्त्रगता सविन्दुकेकाररूपा निरुपपदान्मायाशब्दात् प्रतीयते । अन्या तु रेफ-हकाराभ्यां मिलितसविन्दुकेकार-रूपा सोपपदान्मायाशब्दात् प्रतीयते । ततश्च मूलमन्त्रा-द्वहिर्भूतमायया क्लीमित्येवं रूपया वेष्टितं भवतीति तत्त्वायः । ततः सुदर्शनचक्रे मूलमन्त्रगतमायया वेष्टनं षोडशचक्रेऽप्येवमेव वह्निःशब्दस्य वेष्टनात् पूर्वमुपादानात् । वेष्टन-विशेषणवह्निःशब्दो मध्यवेष्टनव्यावृत्त्यर्थः । नारायणवासुदेव-नारसिंहचक्रेषु व्याख्यातवह्निर्मायया वेष्टनमिति वेष्टनचक्रो-च्चारविवेकः ॥ १ ॥

तदेव चक्रं सुदर्शनं महाचक्रं, तस्य मध्ये नाभ्यां तारकं भवति । यदक्षरं नारसिंहमेकाक्षरं तद्वति, षट्सु पत्रेषु षडक्षरं सुदर्शनं भवति, अष्टसु पत्रेषु पञ्चष्टाक्षरं नारायणं भवति, द्वादशसु पत्रेषु द्वादशाक्षरं वासुदेवं भवति, षोडशसु पत्रेषु मातृकाद्याः सविन्दुकाः षोडश कला भवन्ति, द्वाविंशत्सु पत्रेषु द्वाविंशदक्षरं मन्त्रराजं नारसिंहमानुष्टुभं भवति, तद्वा एतन्महाचक्रं सार्वकामिकं मोक्षहारमृगमयं यजुर्मयं साममयं ब्रह्ममयममृतमयं भवति, तस्य पुरस्तादसव आसते, रुद्रा दक्षिणतः, आदित्याः पश्चात् विश्वेदेवा उत्तरतः, ब्रह्म-विष्णु-महेश्वरा नाभ्याम् ।

एवं महाचक्रस्य संवेष्टनमुच्चारणाभिधाय अथेदानीमुद्घृत-  
चक्रे यथाविहितान् मन्त्रान् न्यसितुं तन्नाभ्यामक्षरन्या-  
समाह । तदेव चक्रं सुदर्शनं महाचक्रमिति । तच्छब्देन  
द्वात्रिंशदक्षर-द्वात्रिंशत्पञ्च चक्रम् । एवमशब्देन तदेवावष्टय-  
'तदेवचक्रं' तदादिन्यायेन सुदर्शनादिशब्दैरुद्घृतं चक्रचतुष्टय-  
मपि महाचक्रात्मकमिति दर्शयति । महाचक्रमिति ।  
सामानाधिकरण्याच्च । 'तस्य मध्ये' महाचक्रस्य मध्ये मध्य-  
वर्त्तिनाभ्यां वेष्टनरूपा हि नाभयोऽमध्याः, ता व्यावर्त्तयितुं  
मध्ये नाभ्यामित्युक्तम् । 'तारकं भवति' संसारतारकत्वात्  
तारकं प्रणवाक्षरं भवति । यदक्षरं नारसिंहमेकाक्षरं तद्भवतीति ।  
अक्षरं जगद्धितं वा एतद्रूपमक्षरमिति नृसिंहपदव्याख्यानावसरे  
व्याख्यातं तदक्षरशब्दात् प्रत्यभिज्ञायते । तथा नारसिंहमिति  
तद्धितात् सामप्रभृत्युपास्यं सर्वं प्रतीयते । ततः सर्वस्मिन्नुपास्ये  
प्रतीते एकमेवोपास्यं मूलनृसिंहव्यूहाख्यं वक्तुं विशिनष्टि,  
एकाक्षरं तद्भवतीति यदक्षरं नारसिंहमुपास्यमित्यनूद्य तदेकं  
भवतीत्यक्षरञ्चेति महाचक्रमध्ये नाभिवर्त्तित्वेन क्षीरोदार्णव-  
सम्बन्धितयोपासनं विधीयते इत्यर्थः । अत्र केचित् नारसिंह-  
मेकाक्षरमिति विशेषणोपादानादेकाक्षरनृसिंहमन्त्रमिश्रितः  
प्रणवो नाभ्यां न्यसनीय इत्याचक्षते, तदपि साम्प्रदायिकत्वात्  
न विरुद्धम् । तस्मिन्नपि पक्षे नारसिंहमिति तद्धितादेका-  
क्षरं नृसिंहमन्त्रः प्रणवमिश्रितो द्वात्रिंशन्नृसिंहव्यूहं विधाय  
यावत्प्राकरणिकमूलनृसिंहगतमुपास्यं प्रतीयत एव । तत-  
श्चैतद्विद्याङ्गमेकाक्षरो नृसिंहमन्त्रः । यथोक्तोपास्याभिधाय-  
कत्वात् तस्य । केवलः प्रणवो वेति विकल्प एवाक्षरं नृसिंह-  
मन्त्रस्य प्रणवस्तु नियत एवेति तत्त्वार्थः । अत ऊर्ध्वं तत्त-  
न्मन्त्रन्यासे तत्तच्चक्रेषु पञ्चग्रहणम् अतदन्तरालपदान्तराल-



व्यावृत्त्यर्थं द्रष्टव्यम् । षट्पत्रेषु सुदर्शनं भवति । ऐशानं पञ्चमारभ्य षडक्षरः सुदर्शनमन्त्रो न्यसनीय इत्यर्थः । एव-  
सुत्तरेषु पत्रेषु योज्यम् । अष्टषु पत्रेष्वष्टाक्षरं नारायणं भव-  
तीति । प्रणवान्तर्भावेनाष्टाक्षरतेति केचित्, तं विहायेति  
केचित् । तद्वद्वादशसु पत्रेषु द्वादशाक्षरं वासुदेवं भवतीति ।  
अत्रापि द्वादशाक्षरता पूर्ववत् । षोडशसु पत्रेषु मातृकामन्त्र-  
स्याद्या वर्णमातृकाद्याः 'सविन्दुकाः' विन्दुसहिताः षोडश  
भवन्ति । द्वात्रिंशत्सु पत्रेषु द्वात्रिंशदक्षरं सामाभिव्यक्तमन्त्रराजं  
नारसिंहमानुष्टुभं भवति । मूलमन्त्रस्यैवैकैकमक्षरमेकैकस्मिन्  
पत्रे प्रणव सम्पुटितं कार्यम्, प्रत्यक्षरमुभयत ओङ्कारो भवतीति  
श्रुतेः । 'तत्' अस्त्राख्यमङ्गं महाचक्रम् 'उपासितं' सन्निक्षिप्तम्  
अनिष्टे वस्तुनि त्रासकारित्वात्, तदस्त्रं पञ्चममङ्गम् । अत एवा-  
स्त्राङ्गमन्त्रं व्याचक्षाणैरस्त्राभिरुक्तं प्रपञ्चसारं । 'असुत्रसादिकौ  
धातू स्तः क्षेपचलनार्थकौ । ताभ्यामनिष्टमाक्षिप्य क्षिप्यते  
फट्-पदाग्निना' इति । सार्वकामिकं मोक्षद्वारम् इत्युक्तार्थम् ।  
ऋग्मयं यजुर्मयं साममयं ब्रह्ममयममृतमयं भवतीति पञ्च  
मयट्-प्रत्ययाः प्राचुर्यार्था ग्राह्याः । ऋग्यजुः-सामाथर्व-प्रचुरं  
ब्रह्ममयमिति ब्रह्मशब्देनाथर्ववेदः, सोऽयं ब्रह्मवेदः सोऽयं ब्रह्म-  
वेद इत्यसकृद् ब्राह्मणाभिधानात् वेदप्रचुरता अराणां वेद-  
बुद्धयोपास्यत्वात् । विकारार्थो वा मयट्, वेदविकारात्मका  
अरा इत्यर्थः । 'अमृतमयं' क्षीरप्रचुर-नाभिकं क्षीरविकार-  
नाभिकं वेति । तस्येति तच्छब्दात् नाभिस्थो मूलनृसिंह-  
व्यूहः परामृश्यते । तत्परिचारकान् देवानाह, पुरस्तात्  
'वसवः' तत्परिचारका आसते, रुद्रा दक्षिणतः, आदित्याः  
पश्चात्, विश्वे देवा उत्तरतः, ब्रह्म-विष्णु-महेश्वरा नाभ्या-  
मिति ।

सूर्याचन्द्रमसौ पार्श्वयोः ; तदेतदृचाभ्यु-  
क्तम् । ऋचोऽक्षरे परमे व्योमन् यस्मिन् देवा अधि  
विश्वे निषेदुः, यस्तन्न वेद किमृचा करिष्यति,  
य इत्तद्विदुस्त इमे समासत इति ; तदेतन्महा-  
चक्रं बालो वा युवा वा वेद स महान् भवति,  
स गुरुर्भवति, स सर्वेषां मन्वाणामुपदेष्टा भवति,  
अनुष्टुभा होमं कुर्यादनुष्टुभार्चनम्, तदेतद्रक्षोघ्नं  
मृत्युतारकं गुरुतो लब्धं कण्ठं वाहौ वा शिखायां  
वा बध्नीयात् । स, सप्तद्वीपावती भूमिर्दक्षि-  
णार्थं तावत् कल्पते, तस्माच्छ्रद्धया यां  
काञ्चिद्वद्यात् सा दक्षिणा भवति ॥ २ ॥

एवं दिग्नाभिपरिचारकानुक्ता अथेदानीं पार्श्वपरिचार-  
कानाह, सूर्याचन्द्रमसौ 'पार्श्वयोः' कुक्षिप्रदेशयोरिति यावत् ।  
'तदेतत्' महाचक्रम् ऋचाभ्युक्तम् । 'यस्मिन्' महाचक्रे 'अक्षरे'  
अशूङ् व्याप्तावित्यस्य रूपम् अक्षः, रो मत्वर्थः, तस्मिन् व्याप्ति-  
मति 'परमे' उत्कृष्टे 'व्योमन्' व्योमवत् सर्वव्यापकत्वेन स्थिते  
'अधि' इत्युपरिभावे, ऋच इति ऋग्रहणमुपलक्षणार्थम् ।  
ऋचः 'निषेदुः' स्थिताः 'यस्मिन्' चक्रे सर्वे देवा नृसिन्हावतार-  
रूपेण स्थिताः । यदि वा, ऋच इति षष्ठी, अनुष्टुप्-सम्बन्धि-  
न्यक्षरे व्याप्तिमति चक्रे सर्वे देवाः स्थिताः, न तु सुदर्शन-  
मन्वादि-सम्बन्धिनि चक्रे इत्यर्थः । 'यः' उपासकः 'तत्'  
महाचक्रं 'न वेद' नोपास्ते' किम् 'ऋचा' ऋग्वेदादिना ।  
यदि वा, ऋचा अनुष्टुप्-छन्दस्कया ऋचेति । अनेनैत-

दर्शयति । महाचक्रोपासन-गर्भितमेवानुष्टुबुपासनं कुर्यात्,  
न तु तद्रहितमिति । य इत्तद्विदुस्त इमे समासते इत्यु-  
क्तार्थम् । इति शब्द ऋक्समाप्तिं द्योतयति । तदेत-  
न्महाचक्रं बालो वा युवा वा 'वेद' उपास्ते, 'तस्येदं'  
फलं, स 'महान् भवति' महतीं प्रतिष्ठां जने प्राप्नोति । यदि  
वा, 'महान्' महाविष्णुरिति । 'स गुरुः' सर्वदेववदाराध्यः ।  
स सर्वेषां मन्त्राणाम् 'उपदेष्टा' उपदेशको भवति । सामा-  
भिव्यक्तानुष्टुभा होमं कुर्यादिति विद्याङ्गोऽयं होमः, तस्मिन्  
द्रव्यानुपादानात् प्रतिदिनं हविष्यमन्नं भोज्यमाज्यं वा जुहु-  
यादिति । तथा सङ्ग्रानुपादानात् सकृत् द्वादशवारं वा ।  
यदि वा मूलमन्त्रगत-दशपदानां मूलनृसिंहव्यूहे द्वात्रिंशद्  
व्यूहे च व्याख्यातत्वादुभयोद्देशेन होमं कुर्यात् । ततश्च  
क्षीरोदारणवशाधिने नृसिंहाय चिनेत्राय पिनाकहस्तायोग्राये-  
दमिति हुत्वा ब्रह्मादिद्वात्रिंशदात्मकाय नृसिंहायोग्रायेति  
जुहुयात्, इत्येवं प्रतिपदं मूलमन्त्रावृत्तिः । यद्वा, अनुष्टु-  
भेत्येकवचनात् सकृन्मूलमन्त्रमुच्चार्य स्वाहाकारान्तं जुहुयात्  
प्रतिपदमुद्दिश्य त्यागः कार्यः । तथा सामाभिव्यक्तानुष्टुभाच्चनं  
षोडशोपचारादिना कुर्यादित्यनुषङ्गः । अत्रापि होममन्त्र-  
वन्मन्त्रावृत्त्यनावृत्ती द्रष्टव्ये । 'तदेतत्' महाचक्रं रक्षोघ्नं  
मृत्युतारकं गुरुप्रसादालम्ब्यं कण्ठे बाह्वी शिखायां वा बध्नी-  
यात् । तस्मै गुरवे, यस्मात् सप्तद्वीपवती द्विगुणावृत्तापि  
पृथ्वी दक्षिणार्थं तावत् कल्पते, तस्मात् 'अद्वया' परया भक्त्या  
यां काश्चिद् भूमिं यथाशक्तानुरूपां दद्यात्, सा दक्षिणा  
भवति । एवं प्रागुक्तं श्रुतित उपासनमवगतं पञ्चाङ्गन्यासे  
उपसंहृतमेकस्मान्मतात् । अथ मतान्तर-पर्यालोचनामहा-  
चक्रे एवोपसंहृतम्, तस्मात् प्रत्यक्षरमुभयत ओङ्कारो भवती-

त्यत्र मूलमन्त्राक्षराणां प्रणवे उपसंहृतत्वात् प्रणव-प्रधान-  
मेवेदं महाचक्रम्, तस्मिन् शक्तिबाहुल्यश्रवणात् । मायया  
वह्निर्वेष्टनं भवति, वह्निर्मायया वेष्टितं भवतीत्यसक्तच्छ्रव-  
णात् । उक्तपदव्याख्यानावसरे प्रतिपदं यस्मात् स्वम-  
हिम्ना सर्वान् लोकान् सर्वान् देवान् सर्वानात्मनः सर्वाणि  
भूतानीत्यसक्तमहिमशब्दवाच्याया मायायाः सर्वलोक-  
सर्वदेवात्म-भूतानां साधनत्वेन श्रवणात् तद्वेष्टितमाधारत्वेन  
यथासङ्गं पृथिव्यादिलोक-ऋग्वेदादि वेदाग्न्यादि-देव-भूता-  
नामात्मनाञ्च साधनत्वश्रवणात् महाचक्रान्तर्गत वेष्टित माया-  
धारमेवेदमुपासनम् । ननु मूलनृसिंहगतं पञ्चाङ्गन्यासार्थ-  
ञ्चान्तर्गतत्वान्महाचक्रे एवेदमुपासनम्, तदपि सम्प्रदायागतमु-  
पादेयमित्युपासनाविकल्पः । तत्रापि बहुतर-सम्प्रदायानु-  
कूल्यागतत्वादन्त्यमवोपासनमुपादेयमिति केचित् । तस्मिन्  
मते प्रणवसावित्रयजुर्लक्ष्मीर्नृसिंहगायत्रीति मन्त्रचतुष्टयमङ्ग-  
सामाभिव्यक्तं यथायोग्यतया महाचक्रप्रकाशकत्वेन योज्यम्,  
तथैवोपास्यं महाचक्रमिति रहस्यं तत्त्वञ्चेति ॥ २ ॥

देवा ह वै प्रजापतिमब्रुवन्, अस्यानुष्टुभस्य  
मन्त्रराजस्य नारसिंहस्य फलं नो ब्रूहि भगव  
इति । स होवाच प्रजपतिर्य एतं मन्त्रराजं  
नारसिंहमानुष्टुभं नित्यमधीते सोऽग्निपूतो  
भवति, स वायुपूतो भवति, स आदित्यपूतो  
) भवति, स सोमपूतो भवति, स सत्यपूतो भवति,  
स लोकपूतो भवति, स ब्रह्मपूतो भवति, स

विष्णुपूतो भवति, स रुद्रपूतो भवति, स वेद-  
पूतो भवति, स सर्वपूतो भवति, स सर्वपूतो  
भवति ॥ ३ ॥

एवं नृसिंहब्रह्मविद्यां सकलमतानुसारिणीं कृत्स्नाम-  
भिधाय अथेदानीं तदनुष्ठातुः कैमुत्यन्यायेन फलकथनाय  
प्रश्नात्तरूपामाख्यायिकामवतारयति देवा ह वै प्रजापति-  
मब्रुवन्नित्यादिना । अत्र देवा ह वा इत्याद्यारभ्य तदेतन्नि-  
ष्कामस्य भवति तदेतन्निष्कामस्य भवतीत्यन्ता अष्टाव-  
ध्यायाः, प्रत्यध्याय-समाप्तौ च हिरभ्यासः । देवा ह वै प्रजा-  
पतिमब्रुवन् अस्य 'मन्त्रराजस्य' प्रागुक्तोपासनाविशिष्टस्य फलं  
नो ब्रूहि । स होवाच प्रजापतिरित्युक्तार्थम् । 'यः' द्विवि-  
धोपासकः 'एतमिति' एतच्छब्दपरामृष्टप्रागुक्तविद्यागर्भितं  
'मन्त्रराजं' सामराजं 'नारसिंहं' नृसिंहाकार-ब्रह्मोपासना-  
गर्भम् 'आनुष्टुभम्' अनुष्टुप्छन्दस्कं नित्यमिति साकारब्रह्म-  
प्रतिपत्तिद्वारेण नित्यभूतनिराकारब्रह्मप्रतिपादकत्वात् नित्यम्  
'अधीते' उच्चारयति । यत्र ईदृशसामोच्चारणमात्रादेव वक्ष्य-  
माण-फलावाप्तिः किं तद्विद्यानुष्ठानादित्यभिप्रायेण तत्र  
तत्राधीत इत्यर्वाचत् । अथवा 'नित्यमधीते' इति नियमे-  
नाधीते । अथवा नित्यम् 'अधि' इत्युपरिभावे 'इते' जानीते,  
सर्वे गत्यर्था ज्ञानार्थाः, नित्यं सन्ध्योपासनादि निर्वर्त्योत्तर-  
कालं यो विद्यामेनामनुतिष्ठतीत्यर्थः । अथवा नित्यमानुष्टु-  
भमित्यन्वयादानुष्टुभस्य साम्नो नित्यत्वं दर्शयति, न त्वित-  
रस्य सामद्वयस्येति । अथवा, नित्यं सन्ध्योपासनादि कर्माधि-  
कृत्य इते जानीते । एतदुक्तं भवति । ततो नित्यसन्ध्योपा-  
सनाम्निहोत्राद्युपास्यदेवता नारसिंहलीलाविग्रहा इत्युपास्ते

एतद्विद्यागर्भिता इत्यर्थः । अथवा य उपासकः प्रागुक्तविद्यानुष्ठानप्रकारज्ञाने असमर्थः स केवलं विद्याप्रतिपादकं ग्रन्थं 'नित्यं' प्रतिदिनं स्वाध्यायधर्मेण 'अधीते पठति जपति, सोऽपि वक्ष्यमाणं फलं प्राप्नोति । तस्य ततो जपसामर्थ्यात् परमेश्वरः कारुण्यात् तद्विद्यानुष्ठानप्रकारं साकारप्रभृति निराकारपर्यन्तमिहैव कथयति । तथा चान्ते श्रूयते तद्वा एतत् परमं धाम एतद्विद्या-गर्भित-मन्त्रराजाध्यायकस्य पाठकस्य जापकस्येत्यादिना । 'सः' उपासकः अग्निवाय्वादित्यसोमसत्यलोक-ब्रह्म-विष्णु-रुद्र-वेदैर्नृसिंहरूपैरूपास्यैः 'पूतो भवति' पवित्रो भवति । अन्यैश्च सर्वैर्नृसिंहरूपैरूपास्यैः पूतो भवति । द्विरभ्यासोऽध्यायसमाप्तिं द्योतयति ॥ ३ ॥

य एतं मन्त्रराजं नारसिंहमानुष्टुभं नित्यमधीते स पाप्मानं तरति, स मृत्युं तरति, स भ्रूणहत्यां तरति, स ब्रह्महत्यां तरति, स वीरहत्यां तरति, स सर्वहत्यां तरति, स संसारं तरति, स सर्वं तरति, स सर्वं तरति ॥ ४ ॥

इतः प्रभृति नित्यतयैतद्विद्यानुष्ठाने तत्प्रतिपादकग्रन्थ-जपे वा आनुषङ्गिकाण्येव फलानि काम्यानि तद्रहितानि वा कथयितुमाह । य उपासको नित्यत्वेन तद्विद्यानुष्ठानेन तत्त्वपेन वा पापक्षयं कामयते । य एतं मन्त्रराजं नारसिंहमानुष्टुभं नित्यमधीते इत्युक्तार्थम् । तथा इतः प्रभृत्यन्त्यादध्यायात्तत्र तत्र तच्छब्देन पुलिङ्गेन प्रागुक्तनृसिंहविद्याया नित्यतयानुष्ठानेन तद्विद्याप्रतिपादकग्रन्थजप्ता वाध्येता वा परासृज्यते, तथा तच्छब्देन स एव परासृज्यते । तथा तत्र

तत्र पुंलिङ्गतच्छब्दाभ्यासात् तस्मिन्नेव नित्यानुष्ठाने जपे वा व्यस्तं समस्तं वा यथायोग्यतया फलं गम्यते । स मृत्युं पाप्मानं ब्रह्महत्यां भ्रूणहत्यां 'भ्रूणः' गर्भः, यज्ञा, साङ्गवेदार्थ-  
व्याख्याता दीक्षितो भ्रूणः वीरहत्यां 'वीरः' पुत्रः सवनस्थः क्षत्रियो वा । अन्यत् पातकं सर्वं तरति । द्विरभ्यासोऽध्याय-  
समाप्तिं द्योतयति ॥ ४ ॥ २ ॥

य एतं मन्त्रराजं नारसिंहमानुष्टुभं नित्य-  
मधीते सोऽग्निं स्तम्भयति, स वायुं स्तम्भयति,  
स आदित्यं स्तम्भयति, स सोमं स्तम्भयति, स  
उदकं स्तम्भयति, स सर्वान् देवान् स्तम्भयति,  
स सर्वान् ग्रहान् स्तम्भयति, स विषं स्तम्भयति, स  
विषं स्तम्भयति ॥ ५ ॥

य एतं मन्त्रराजं नारसिंहमानुष्टुभं नित्यमधीते सोऽग्निं  
वायुमादित्यं सोममुदकं सर्वान् देवान् सर्वान् ग्रहान् विषं  
स्तम्भयतीति स्तम्भनफलनिर्देशः । द्विरभ्यासोऽध्यायसमाप्तिं  
द्योतयति ॥ ५ ॥ ३ ॥

य एतं मन्त्रराजं नारसिंहमानुष्टुभं नित्य-  
मधीते स भूर्लोकं जयति, स भुवर्लोकं जयति, स  
स्वर्लोकं जयति, स महर्लोकं जयति, स जनलोकं  
जयति, स तपोलोकं जयति, स सत्यलोकं जयति,  
स सर्वलोकं जयति, स सर्वलोकं जयति ॥ ६ ॥

य एतं मन्त्रराजमधीते स भूर्भुवः स्वर्महर्जनं तपः सत्य-

मन्यच्च सर्वं पाताललौकं जयतीति फलनिर्देशः । द्विरभ्यासोऽध्यायसमाप्तिं द्योतयति ॥ ६ ॥ ४ ॥

य एतं मन्तराजं नारसिंहमानुष्टुभं नित्य-  
मधीते स मनुष्यानाकर्षयति स देवानाकर्षयति  
स नागानाकर्षयति, स ग्रहानाकर्षयति, स  
यक्षानाकर्षयति, स सर्वानाकर्षयति, स सर्वाना-  
कर्षयति ॥ ७ ॥

य एतमधीते स मनुष्यान् देवान् नागान् ग्रहान् यक्षान्  
तद्व्यतिरिक्तानन्यांश्चाकर्षयतीति फलनिर्देशः । द्विरभ्यासो-  
ऽध्यायसमाप्तिं द्योतयति ॥ ७ ॥ ५ ॥

य एतं मन्तराजं नारसिंहमानुष्टुभं नित्य-  
मधीते सोऽग्निष्टोमेन यजते, स उक्थेन यजते,  
स षोडशिना यजते, स वाजपेयेन यजते,  
सोऽतिरात्रेण यजते, सोऽप्तोर्यामिण यजते,  
स सर्वैः क्रतुभिर्यजते, स सर्वैः क्रतुभिर्यजते ॥ ८ ॥

य एतमधीते सोऽग्निष्टोमेनोक्थेन षोडशिना वाजपेयेना-  
तिरात्रेणाप्तोर्यामिणान्यैश्च सर्वैः क्रतुभिर्यजते इति फल-  
निर्देशः । द्विरभ्यासोऽध्यायसमाप्तिं द्योतयति । न च  
वाच्यमन्यानर्थक्यादिति न्यायेन कथं फलनिर्देश इति, यतो  
मनोव्यापारैकसाध्यत्वादेतद्विद्यानुष्ठानस्य, तस्य च कर्मानु-  
ष्ठानादत्यन्तदुःसम्पाद्यत्वादित्यधिकारिभेदेन नान्यानर्थक्यमिति  
सर्वं निर्मलम् ॥ ८ ॥ ६ ॥



य एतं मन्त्रराजं नारसिंहमानुष्टुभं नित्य-  
मधीते स ऋचोऽधीते, स यजूंष्यधीते, स  
सामान्यधीते, सोऽथर्वाणमधीते, सोऽङ्गिरसम-  
धीते, स शाखा अधीते, स पुराणान्यधीते, स  
कल्पानधीते, स गाथा अधीते, स नाराशं-  
सीरधीते, स प्रणवमधीते, यः प्रणवमधीते, स  
सर्वमधीते स सर्वमधीते ॥ ६ ॥

य एतं मन्त्रराजमधीते स ऋचो यजूंषि सामान्यथर्वाण-  
मङ्गिरसम् । एतच्च त्रयीसम्पुटीकरणमेतदन्तरालवर्त्तित्वा-  
द्देदत्रयस्य । तथा च तस्मिन्नेव ब्राह्मणे प्रजापतिः प्रथम-  
मथर्वाणमजपत् ततस्त्रयीं ततोऽङ्गिरसमित्यसकृदभिहित-  
त्वात् । शाखाः पुराणानि कल्पान् गाथा नाराशंसीः प्रणव-  
मधीत इति फलनिर्देशः । अत्र च यः प्रणवमधीते स सर्व-  
मधीत इति वदन् मूलमन्त्रप्रणवयोः फलसाम्यादुभयोः  
साम्यं दर्शयति । ततश्च जपसमाधौ वोभयोर्विकल्पः । तथा  
च नित्यानुष्ठाने फलकामनायां प्रयोगविशेषः । तत्तत्फल-  
पदोच्चारणं मूलमन्त्रजपान्ते कार्यमिति केचित् । अन्वे तु  
तद्विनैव केवलं कामनैव कार्येति साम्प्रदायिकमेवान्वेष्य-  
मिति । द्विरभ्यासोऽध्यायसमाप्तिं द्योतयति ॥ ६ ॥ ७ ॥

अनुपनीतशतमेकमेकेनोपनीतेन तत्समम्,  
उपनीतशतमेकमेकेन गृहस्थेन तत्समं, गृहस्थ-  
शतमेकमेकेन वानप्रस्थेन तत्समं, वानप्रस्थशत-

मेकमेकेन यतिना तत्समं, यतीनान्तु शतं पूर्णं रुद्रजापकेन तत्समं, रुद्रजापकशतमेकमेकेनाथर्वशिरः-शिखाध्यायकेन तत्समम्, अथर्वशिरः-शिखाध्यायकशतं मन्तराजजापकेन तत्समम् । तद्वा एतत् परमं धाम मन्तराजाध्यायकस्य । यत्र सूर्यो न तपति, यत्र वायुर्न वाति, यत्र न चन्द्रमास्तपति, यत्र न नक्षत्राणि भान्ति, यत्र नाग्निर्दहति, यत्र न मृत्युः प्रविशति, यत्र न दुःखं प्रभवति, सदानन्दं परमानन्दं शाश्वतं शान्तं सदाशिवं ब्रह्मादिवन्दितं योगिध्येयं यत्र गत्वा न निवर्त्तन्ते योगिनः ।

एवं विद्यानुष्ठाने आनुषङ्गिकं सर्वफलमभिधाय अथेदानीं तद्विद्यानुष्ठातृर्गन्तुरध्येतुञ्चोत्कर्षतरतमभावेन सर्वोत्कृष्टञ्च फलमाह । अनुपनीतशतमेकमेकेनोपनीतेन तत्समम् । उपनीतशतम् उपकुर्वाणकानां न नैष्ठिकाभिप्रायेण तस्य सर्वोत्कृष्टत्वात्, एकमेकेन गृहस्थेन तत्समम् । गृहस्थशतमेकमेकेन वानप्रस्थेन तत्समम् । वानप्रस्थशतमेकमेकेन यतिना तत्समम् । योऽयमाश्रमस्वीकारमात्रेण तरतमभावां नाश्रमप्रयुक्तानुष्ठानाभिप्रायेण, ततश्च यतीनाञ्च शतं पूर्णं स्वीकृताश्रममात्राणां यस्मिन् कस्मिंश्चित् स्थितरुद्रजापकेन तत्समम् । रुद्रजापकशतमेकं यस्मिन् कस्मिंश्चिदाश्रमे स्थिताथर्वशिरः-शिखाध्यायकेन जापकेन तत्समम् । अथर्वशिरः-शिखाध्यायकशतं मन्तराजजापकेन तत्सममित्युत्कर्ष-

तरतमभावस्य मन्त्रराजजापके एतद्विद्यावति विश्रान्तत्वा-  
देतद्विद्यावान् सर्वोत्कृष्ट इति गम्यते । यथानन्दतरतम-  
भावस्य ब्रह्मणि विश्रान्तत्वाद् ब्रह्मानन्द एवोत्कृष्टः । यस्मा-  
देवं तस्मात् 'वै' प्रसिद्धम् एतत् परमं 'धाम' स्थानम् एतद्विद्या-  
गर्भितमन्त्रराजाध्यायकस्य जापकस्यानुष्ठातुर्वा । 'यत्र'  
क्षीरोदारणवस्थाने सूर्यो न तपति यत्र न वायुर्वीति यत्र न  
चन्द्रमास्तपति यत्र न नक्षत्राणि भान्ति यत्र नाग्निर्दहति  
यत्र गत्वा न निवर्त्तन्ते योगिन इति स्पष्टार्थम् ।

तदेतद्वचाभ्युक्तम् । तद्विष्णोः परमं पदं  
सदा पश्यन्ति सूरयः । दिवीव चक्षुराततम् ।  
तद्विप्रासो विपन्यवो जागृवांसः समिन्धते ।  
विष्णोर्यत् परमं पदमिति । तदेतन्निष्कामस्य  
भवति, तदेतन्निष्कामस्य भवति । य एवं  
वेदेति महोपनिषत् ॥ १० ॥

इत्यथर्ववेदे ऋसिंहपूर्वतापनीये महोपनिषत्

पञ्चमी समाप्ता ॥ ५ ॥

इत्याथर्वणरहस्ये ऋसिंहपूर्वतापनीयोपनिषत्

समाप्ता ॥

'तदेतत्' स्थानम् ऋचाभ्युक्तम् । विष्णोर्यत् परमं पद-  
मिति । यच्छब्देन क्षीरोदारणवस्थानं परामृश्यते परमं पदं  
प्रत्यभिज्ञानात् । 'सूरयः' उपासकाः, उपासनाभेदेन तादा-  
त्म्योपासनया चेत् सायुज्यं फलं, ततश्च विष्णुरेव परमं पदम् ।

उभयत्रापि विष्णोरिति षष्ठीनिर्देशः शिलापुत्रकस्य शरीर-  
मिति वदुः द्रष्टव्यः। अथोपास्योपासकभावेन चेदनुष्ठातृर्हि-  
धानुष्ठानं 'तस्य' नृसिंहस्य विष्णोः 'परमं पदं' परमं स्थानं  
महाचक्रनाभिचीरोदारणवप्रभृति, तच्च स्थिता उपासका  
अनुष्ठातारो जप्तारोऽध्येतारो वा 'सदा' सर्वकालं पश्यन्ति।  
कीदृशं तदित्यपेक्षिते आह, 'दिवीव' व्युलोके इव 'चक्षुः'  
सूर्यमण्डलम् 'आततम्' आ समन्तात् तत् विस्तृतं वर्तुलं  
प्रकाशात्मकं सर्वप्रकाशाभिभवकारणम्, अतएव सूर्यचन्द्र-  
नक्षत्राणां प्रकाशो ब्राह्मणेन प्रतिषिद्धस्तापकर्तृता च यत्र  
सूर्यो न तपतीत्यादिना। एवं तस्मिन्नाधिदैवात्मके दुःखे  
प्रतिषिद्धे आध्यात्मिकदुःखप्राप्ते तत् प्रतिषेधति, यत्र न  
दुःखमिति। दुःखाभावश्च प्राप्ते सुषुप्तिवज्जड़ता स्यादिति  
तद्वातृत्वं सदानन्दमिति। 'ब्रह्मादिवन्दितमिति' तदा-  
दिन्यायेन नाभिस्थब्रह्म विष्णु-महेश्वरैः परिचारकैर्वन्दनीयं  
महाचक्राख्यं स्थानम्। यत्र गत्वेति तस्य गन्तव्यतामाह,  
तद्विप्रास इति। 'तत्' द्वादशं स्थानं 'विप्रासः' विप्राः  
ब्राह्मणा उपासकाः 'विपन्यवः' मेधाविनः समाधौ धारणा-  
शक्तियुक्ताः 'जागृवांसः' जागरितावस्थायामेवावस्थात्रयात्  
प्रविच्युत्य समिन्वते सन्तुष्टं कुर्वन्ति। तादात्म्यपक्षे तु मन्त्र-  
ब्राह्मणयोर्यथास्वरूपं व्याख्येयम्। इति शब्दो मन्त्रसमाप्तिं  
द्योतयति। पदचतुष्टयाभ्यासः सर्वोपनिषत्समाप्तिं द्योतय-  
तीति सर्वं निर्मलम् ॥ १० ॥ ८ ॥ ५ ॥

इति श्रीगोविन्दभगवत्पूज्यपादशिष्यस्य परमहंसपरिव्राज-  
काचार्यस्य श्रीशङ्करभगवतः कृतावाथर्वणतापनीयोपनिषद्भाष्ये  
पञ्चमोपनिषद्भाष्यं समाप्तम्। इदं पूर्वतापनीयोपनिषद्भाष्यम् ॥

## नृसिंहोत्तरतापन्याम् ।

प्रथमीपनिषदि

प्रथमः खण्डः ।

ओं भद्रं कर्णेभिः शृणुयाम देवा

भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभि-

र्व्यशेम देवहितं यदायुः ॥ १ ॥

स्वस्ति न इन्द्रो वृद्धश्रवाः

स्वस्ति नः पूषा विश्ववेदाः ।

स्वस्ति न स्तादर्योऽरिष्टनेमिः

स्वस्ति नो बृहस्पतिर्दधातु ॥

ओं शान्तिः, ओं शान्तिः, ओं शान्तिः ॥

ओं देवा ह वै प्रजापतिमब्रुवन्, अणोरणी-  
यांसमिममात्मानमोङ्कारं नो व्याचक्ष्वेति ।

निरस्तनिखिलानर्थपरमानन्दरूपिणे ।

नृसिंहाय नमस्कुर्मः सर्वधीवृत्तिसाक्षिणे ॥ १ ॥

यत्पादाञ्जरजोलेशसम्पर्कात् सहसा सकृत् ।

सर्वसंसारहीनोऽहं तान् नतोऽस्मि गुरुन् सदा ॥ २ ॥

तापनीयरहस्यार्थविवृतिर्लेशतो मया ।

क्रियतेऽन्यधिया तस्मात् क्षन्तव्यं क्षान्तमुत्तमैः ॥ ३ ॥

इह पूर्वस्मिन् यन्ये नृसिंहाकारब्रह्मविषया विद्या निरु-

पाधिकपरब्रह्मफलाधिगता । तथा ह्युक्तं वार्तिककृद्भिः, नृसिंह  
ब्रह्मविद्यैषा व्याख्याता ज्ञानसिद्धये” इति । प्रणवस्य त्वनुष्टु-  
बङ्गत्वेनैव तत्र प्रवेशः । तथा चोक्तं सर्वे वेदाः प्रणवादिकास्तं  
प्रणवं तत्साम्नोऽङ्गं वेद स त्रीन् लोकान् जयतीति । इह तु  
पूर्वोक्तोपासनादिभिरीषच्छ्रद्धान्तःकरणस्य परब्रह्मविद्याप्रवेश-  
मात्रयोग्यस्य नृसिंहाकारमेव ब्रह्म प्रणवप्रधानमादाय तद्वारेण  
तुरीयपर्थ्यवसायिनीमुपासनां कर्तव्यत्वेन विधाय तदनुष्ठाने-  
नातिविश्रद्धान्तःकरणस्य साक्षात्तुरीयविद्यैव स्वरूपावस्थान-  
फलोच्यते । तदप्युक्तं, “तुरीयावसिता विद्या साक्षादत्र  
प्रदर्श्यते” इति । तुरीयावसितोपासना साक्षात्तुरीयविद्या  
चात्र प्रदर्श्यते इत्यर्थः । अत्रानुष्टुप्प्रवेशस्तु प्रणवाङ्गत्वेनैवानु-  
ष्टुभान्वित्य प्रणवेनैव तस्मिन्नवस्थितं ओङ्कारे परे ब्रह्मणि पर्थ्य-  
वसितो भवेदित्यनुष्टुबङ्गत्वस्य प्रणवप्रधानत्वस्य च अवणाद-  
नुष्टुबर्गस्य प्रणवे प्रक्षेपदर्शनाच्चोत्तरत्र । आख्यायिका तु  
विद्या मन्त्रदान-ग्रहणविधि-प्रदर्शनार्था विद्यास्तुत्यर्था वा ।  
‘देवाः’ पूर्वोक्तैः साधनैर्दीप्तान्तःकरणाः प्रसिद्धा वा देवाः, ‘ह’  
इत्येतिह्यर्थः वैशब्देनोक्तसाधनविशेषैर्दीप्तान्तःकरणत्वेन देवानां  
प्रष्टृत्वसामर्थ्यं स्मारयति । ‘प्रजापतिम्’ आचार्यं प्रसिद्धं वा  
‘अब्रुवन्’ उपगम्योक्तवन्तः । किमुक्तवन्त इत्याह, अणोरणीयां-  
समिममात्मानमोङ्कारं नो व्याचक्ष्वेति । ‘अणीः’ सूक्ष्मा-  
दप्याकाशादेः ‘अणीयांसं’ सूक्ष्मतरं परमात्मानम् ‘इमम्’  
अनन्तरातीतग्रन्थे गुरुणा अनुष्टुप्पुपाधिकत्वेनोक्तम्, किम् ?  
‘ओङ्कारं व्याचक्ष्व’ अनुष्टुभोऽपि कारणभूतो य ओङ्कार-  
स्तद्रूपं परमात्मानं ‘नः’ अस्मभ्यं ‘व्याचक्ष्व’ विस्पष्टं कथय ।  
स्वप्रणवकार्यभूताह्यनुष्टुप् श्रूयते वैरिञ्चे मन्त्रराजकल्पे, “चतु-  
र्मात्रात्मकाक्षाराच्चतुष्पादो महामनुः । वक्त्रेभ्यो मम सञ्जातो

मन्त्रविद्येश्वरेश्वरः” इति । दृश्यते च घटे मृदन्वयवदनु-  
ष्टुभिः प्रणवस्यान्वयः, उकारादिर्हकारान्ता अनुष्टुप् प्रणवै-  
कदेश एव पर्यवसिता दृश्यते । उक्तञ्च वैरिञ्चे मन्त्रराज-  
कल्पे । “प्रणवान्तर्गतोऽयं हि मन्त्रः सर्वार्थसाधकः । उकार  
आदिर्मन्त्रस्य हुङ्कारोऽन्त्यः प्रकीर्तितः । लुप्ते हुङ्कारे प्रणवो  
व्यज्यते व्यत्ययाक्षरः” इति । अतः कारणादोङ्कारस्यानु-  
ष्टुभोऽप्यणीयस्त्वं सिद्धम् । एतदुक्तं भवति । अनुष्टुप्-  
प्राधान्येनोक्तमात्मनं तत्कारणप्रणवस्य प्राधान्येन प्रणवगुण-  
भूततया अनुष्टुभञ्च स्वीकृत्य व्याचक्षतेति । इति शब्दः  
प्रश्नवाक्यसमाख्यर्थः ।

ओं तथेत्योमित्येतदक्षरमिदं सर्वं तस्योप-

व्याख्यानम् ।

देवैरेवं प्रार्थितः प्रजापतिः ओमित्यनुजानाति प्रार्थितं  
तथेति, यथाप्रार्थितमुपदिशामीत्यर्थः । तत्र प्रथमं सङ्ग्रहे-  
णानुष्टुबात्मनः प्रणवरूपतामाह ओमित्येतदक्षरमिदं सर्व-  
मिति । सङ्क्षेपविस्ताराभ्यां हि प्रतिपाद्यमानं वस्तु मन्द-  
प्रज्ञस्यापि बुद्धावारोहति । यदिदमनुष्टुभमात्रमित्युक्तं सर्व-  
कार्यकारणात्मकं जगत् स एतं मन्त्रराजं नारसिंहमानुष्टुभ-  
मपश्यत् तेनैव सर्वमिदमसृजत्, यदिदं किञ्च, तस्मात् सर्व-  
मेवानुष्टुभमित्याचक्षते इत्यादिभिर्वाक्यैस्तदनुष्टुभा सहो-  
मित्येतदक्षरम् । कुतः ? यतो वाङ्मात्ररूपोऽयमोङ्कारः,  
वक्ष्यति हि वाग्वा ओङ्कार इति । नन्वनुष्टुभोऽपि वाङ्मात्र-  
रूपत्वमुक्तं पूर्वं वाग्वा अनुष्टुभिति । अनुष्टुभात्मकश्च प्रणवः ;  
अतः सार्थाया अनुष्टुभः कथं प्रणवात्मकत्वं, विपरीतं किं न  
स्यादिति चेत्, न, अनुष्टुभिः प्रणवान्वयदर्शनेन प्रणवस्यानु-

दुर्भं प्रति कारणत्वोपपादनेन, परिहृतत्वात् अस्य चाद्यस्य  
वाङ्मात्ररूपिण्यास्त्वनुष्टुभस्तथाविधात् प्रणवाद्भेद एव नास्तीति  
तस्या अपि तदात्मकत्वं सिद्धम् । यदि च भेदोऽस्तीत्युच्यते  
तथापि वाग्विशेषरूपयोर्हि प्रणवानुष्टुभोः प्रणवस्यैव कारणत्वं  
दृष्टम् । तस्माद्वाक्सामान्यरूपयोरपि तयोस्तथैव कार्य-  
कारणभावो युक्त इति । वाङ्मात्ररूपे प्रणवे अनुष्टुबन्तर्भू-  
तैव । यथा अन्ये सर्वे शब्दविशेषाः । उक्तञ्च, यथा,  
“आकारो वै सर्वा वाक् सैषा स्पर्शोष्मभिर्यज्यमाना बह्वी  
ज्ञानारूपा भवतीति” । साक्षाच्च तद्यथा शङ्कुना “सर्वाणि  
पर्णानि सन्तृणान्येवमोङ्कारेण सर्वा वाक् सन्तृणोति” सर्व-  
वागात्मकत्वमुक्तं प्रणवस्य । “सर्ववाग्वाच्यं वस्तु प्रणवात्मक-  
मिति च” । अर्थविशेषाणाञ्च तद्वाचकनामविशेषद्वारेण  
वाङ्मात्ररूपे प्रणवेऽन्तर्भावः सम्भवति तेषां तद्व्यतिरेकेणानु-  
पलम्भात् । उक्तञ्च ‘तदस्येदं वाचातन्त्या नामभिर्दामभिः  
सर्वं सितम्, सर्वं ह्रीदं नामनी तस्यै यदुपांशु स प्राणः, अथ  
यदुच्चैस्तच्छरीरमिति । अहमेव वात इव प्रवाम्यारभमाणा  
भुवनानि विश्वा । यो वै तां वाचं वेद, यस्या एष विकार  
इति, वाचः कारणत्वश्रवणाच्च । ‘वाचारम्भणं विकारो नाम-  
धेयमिति च’ विकारस्य नामधेयमात्रत्वं श्रुतम् । साक्षाच्च  
प्रणवस्यैव सर्वात्मकत्वं श्रुतम्, ओङ्कार एवेदं सर्वम्, एतद्वै  
सत्यकामं परञ्चापरञ्च ब्रह्म यदोङ्कारः, यम्कन्दसामृषभो  
विश्वरूपः, ओमितोदं सर्वम्, इत्यादिवाक्यैः । ननु वाङ्मात्रतां  
विवक्षित्वा सर्वशब्दानां सर्वात्मत्वं वक्तुं शक्यं, तथा सति  
कोऽयं विशेषः प्रणवस्य सर्वात्मत्वे येन सर्वश्रुतीनामत्रादरो  
महान् दृश्यते । “सर्वे वेदा यत् पदमामनन्ति, एतदालम्बनं  
श्रेष्ठम्, धनुर्मन्त्रित्वा, प्रणवो धनुस्तिष्ठो माता एतद्वै मन्त्रोप-



निषदम्” इत्यादिप्रदेशेषु । अनुष्टुबन्तर्भाव एवासौ विशेष इति चेत्, न, अन्येष्वप्युकारादिमकारान्तेषु मन्त्रेषु अनुष्टुबन्तर्भावसम्भवात्, अतोऽत्रैवानुष्टुबन्तर्भावकथनमपि प्रणवस्य न मन्त्रान्तरेभ्यो विशेषं द्योतयति । अतः कोऽसौ विशेष इति वक्तव्यम् । उच्यते । श्रुतिगम्य एवासौ विशेषः स्मृतिगम्यो वा नास्मद्वृत्तिगम्यः । तथा चोक्तं सारसं-ग्रहे प्रणवनिर्णये ।

ऋग्वेदः स्यादकाराद्य उकारान्तं यजुर्मतम् ।

सामवेदो मकारान्तः सर्वग्राही ततो ध्रुवम् ॥

षडङ्गन्यायमीमांसा-पुराण-स्मृतिपूर्वकम् ।

वेदेऽन्तर्भूतमेव स्यात्, सर्वे वेदाश्च तारगाः ॥

अहयोर्मध्यगा वर्णा लक्षौ षलकगौ यतः ।

अकारः पुरुषस्तत्र हकारः प्रकृतिः परा ॥

तथा प्रणवगोकारो बीजात्मा पुरुषः स्मृतः ।

उकारः शक्तिरूपत्वात् प्रकृतिः सा हरूपिणी ॥

पुष्पकृत्यात्मका वर्णास्तस्मादोन्मध्यगाः सदा ।

क्षराक्षरपरो देवो मकारः परमेश्वरः ॥

अथवाकार एवायं चिन्मात्रः परमेश्वरः ।

सर्वप्रकाशको देवो ह्युकारः सर्वभासकः ॥

न हि तेन विना वर्णप्रकाशः क्वापि कस्यचित् ।

कार्यश्च कारणं सर्वमुकारः शक्तिरूपवान् ॥

उकारमत एवात्र जगत्प्रसवरूपतः ।

उच्चरन्त्यतिदौर्घेण सृष्टि-स्थिति-लयात्मना ॥

कार्यकारणरूपेण महेशादात्मनोद्गतम् ।

तमेवमात्मकं भूयः प्रविश्यात्मस्वरूपिणम् ॥

तावन्मात्रत्वमायाति मकारो हि महाचित्तिः ।

प्रकारः सोमरूपोऽर्थ उकारः सूर्य एव तु ॥  
 मकारश्च महावह्निरिति तेजस्त्रयात्मकः ।  
 षोडशात्मा भवेत् सोमः षोडशस्वरूपवान् ॥  
 सूर्यो द्वादशमासात्मा मासाश्च द्विविधा मताः ।  
 अयनद्वयभेदेन सृष्टि-संहाररूपतः ॥  
 संसारमोक्षभेदेन तथाहोरात्रभेदतः ।  
 कभादिवर्णरूपास्ते सृष्टि-संहाररूपतः ॥  
 मकारः कालकलितः परमात्मा महेश्वरः ।  
 आदित्यान्तर्गतो देवः कालकालो महाप्रभुः ॥  
 सर्वसंहारवह्नात्मा साक्षी चिन्मात्रविग्रहः ।  
 पुरुषः पञ्चविंशोऽयं षड्विंशस्तु महेश्वरः ॥  
 पञ्चविंशात्मना भोक्ता षड्विंशो भोजको मतः ।  
 उभयात्मा मकारोऽयं प्रणवस्य उदाहृतः ॥  
 भोक्ता तत्राग्निरूपः स्याद्दशभेदयुतः स च ।  
 भक्षधातुत्रयाधारो भेदतोऽस्मिन् कलेवरः ॥  
 यकारादि क्षकारान्ता वर्णास्तद्भेदरूपिणः ।  
 मकारस्तु समष्ट्यात्मा भोक्तृभोजकरूपवान् ॥  
 अतः सर्वात्मकस्तारः साक्षात् सर्वेश्वरः स्वयम् ।  
 सर्वतेजोऽनुगश्चैव सर्ववर्णात्मकः स्वयम् ॥  
 अपरः प्रकृतेर्यद्वा वाचकोकार इष्यते ।  
 सन्मात्रवीजरूपेण सर्वत्रानुगता हि सा ॥  
 अकारः सर्ववर्णेषु तथैवेहान्वितः सदा ।  
 तस्मात्तद्वाचकोकारस्तदभिन्नः सदा भवेत् ॥  
 उन्मुखः स्यादुकारोऽयं तस्या उद्गातृसाक्षिणः ।  
 व्याप्तैर्बलस्य चाधिक्यादकारादुद्गतो ह्यसौ ॥  
 तद्वत् सात्मात्मिका शक्तिः साभासबलसंयुता ।

उकारोऽतस्तदात्मा स्यात्तदाभासासृतामृतः ॥

मकारो महतो बोधः केवलस्य महात्मनः ।

निराभासमहासंविदानन्दैकस्वरूपिणः ॥

इति शब्दान्तरेभ्योऽयमोङ्कारः परमो मतः ।

वर्णा वर्णान्तरेभ्यश्च सारभूताः परा मताः ॥

आदिसान्तास्तु ये मन्त्रास्ते सर्वे प्रणवात्मकाः ।

तेषां तदात्मकत्वेन सर्वात्मत्वं स्वतो न तु इति ॥

एवं सार्धं मन्त्रराजं प्रणवेऽन्तर्भाव्य तेनात्मप्रतिपत्तिप्रकारश्च  
सङ्ग्रहेणाभिधाय तदेव विस्तरेण व्याचिख्यासुर्वक्ष्यमाणेऽर्थे  
श्रोतॄणां बुद्धिसमाधानविशेषसिद्धये प्रजापतिराह, तस्योपव्या-  
ख्यानमिति । 'तस्य' ओमित्येतस्याक्षरस्य 'उपव्याख्यानम्'  
आत्मप्रतिपत्त्युपायतया तत्सामीप्येन व्याख्यानम् इदानीं  
प्रस्तुतमिति शेषः ।

भूतं भवङ्गविष्यदिति सर्वमोङ्कार एव,  
यच्चान्यत्तिकालातीतं तदप्योङ्कार एव ।

यथाप्रतिज्ञातमुपव्याख्यानमेवानुवर्त्तयते भूतमित्यादिना ।  
भूतं भवङ्गविष्यदित्येवं कालत्रयपरिच्छिन्नकार्यजातमित्यर्थः ।  
तच्च द्विविधं स्थूलं सूक्ष्मञ्चेति । तत्र स्थूलं समष्टिव्यष्ट्यात्मकं  
विराङ् रूपम्, सूक्ष्मन्तु समष्टिव्यष्ट्यात्मकं हिरण्यगर्भरूपम्,  
तयोरुभयोरपि प्रणवात्मकतामाह सर्वमोङ्कार एवेति । ननु  
भूतं भवङ्गविष्यदिति सर्वमकारोकारावेवेति च वक्तव्यं विराङ्-  
हिरण्यगर्भयोर्दुर्गुत्तरत्राकारात्मकत्वमेवोच्यते न तु समस्त-  
प्रणवात्मकत्वम्, अत्रापि भूतं भविष्यदिति तावेवोक्तौ तयोरेव  
दिकालपरिच्छेदसम्भव इति, यच्चान्यत्तिकालातीतमित्यव्या-

कृतादेः पृथक् कथनाच्च । यद्येवं तर्हि ओङ्कारैकदेशात्मा-  
 नावपि विराङ्गहिरण्यगर्भावपचारणोङ्कारात्मानावित्युक्ताविति  
 चेत्, न, श्रुत्यर्थपरित्यागप्रसङ्गात् । तर्हि सामान्येनोङ्कार-  
 मात्रं सर्वमित्युच्यते इति चेत् । यद्येवं तर्हि कालत्रय-  
 परिच्छिन्नं तदपरिच्छिन्नञ्च सर्वमनूद्य पुनः सर्वमेतदोङ्कार  
 एवेति वक्तव्यम् । ननु जगदेकदेशमेवानूद्य अयमथोङ्कार  
 एवेति च वचनमनुपपन्नं, सामान्येन च सर्वात्मत्वमोमित्ये-  
 तदक्षरमिदं सर्वमिति पूर्वमेवोक्तमिति न पुनर्वचनीयम् ।  
 अतो विराङ्गहिरण्यगर्भाव्याकृतसम्भावशरीराणां प्रत्येकं  
 सर्वात्मकत्वप्रणवात्मकत्वमेवात्रोच्यते । ननु एकस्यैवोङ्कार-  
 स्यैकस्मिन्नेव प्रयोगे कथं सर्वात्मना शरीरचतुष्टयात्मत्वं सम्भ-  
 वति, न, एकस्यैव प्रणवस्य वैखर्यादिरूपेण प्रत्येकं सर्वा-  
 त्मकत्वादिति ब्रूमः । वैखर्यास्तावदक्षररूपिण्या अका-  
 रोकारमकारार्द्धमात्रप्रणवात्मकत्वं प्रत्यक्षमिदम्, मध्यमा  
 पश्यन्ती परारूपप्रणवस्यापि वैखर्याद्यविभागरूपत्वेन सर्वा-  
 त्मत्वमभ्युपगन्तव्यम् । एवं सति प्रत्येकं चतूरूपत्वेन वक्ष्य-  
 माणानां विराडादीनां वाचकत्वं सम्भवत्योङ्कारस्य ।  
 अकारादीनामपि चतूरूपाणामेव विराडादिवाचकत्वं वक्ष्यति,  
 विश्वो वैश्वानरश्चतूरूपोङ्कार एवेत्यादिना । अकारादयो हि  
 वीजविन्दुनादशक्तिरूपस्वात्मभेदे वाक्चतुष्टयरूपा एव । न  
 हि वैखर्यादिरूपचतुष्टयरहितः शब्द एवास्ति लोके । उक्तञ्च,  
 वाक्चतुरात्मत्वम्, उत्तरोत्तरं सौक्ष्म्यञ्च । चत्वारि वाक्परि-  
 मितानि पदानि तानि विदुर्ब्राह्मणा ये मनोषिणः । गुह्यं  
 औषिणि निहितानेद्वयन्ति तुरीयं वाचो मनुष्या वदन्तीति ।  
 तस्माद्वैखर्यादिरूपस्यैवोत्तरोत्तरसूक्ष्मस्य तथारूपविराडादि-  
 वाचकत्वेन विराडाद्यात्मकत्वमत्रोक्तं, यावद् ब्रह्मविहितं

तावतौ वागिति वाक्यान्तरम् । तत्राकारोकारमकाराङ्-  
मात्रात्मा अस्मदादिश्रोत्रग्राह्यः क्रियाशक्तिप्रधानो वैखर्यात्मा  
तत्प्रधानः प्रणवो विराजो वाचकः । उभयोः स्वरत्वस्य  
काठिन्यस्य च साम्यात् । विशेषेण स्वरत्वाद्द्वैस्वरीत्युच्यते,  
वैखर्युच्चारणात् पूर्वमकारादिमात्राचतुष्टयरूपेणैव मनस्यु-  
द्भूतः क्रमादिविशिष्टवर्णविमर्शात्मा ज्ञानशक्ति-प्रधानो मध्यमा  
वागात्मा स तत्प्रधानप्रणवो हिरण्यगर्भवाचकः, मनो-  
रूपत्वमाभ्यादुभयोः । सा च मध्ये वर्तते चेति मध्यमेत्युच्यते ।  
एवं विराङ्गहिरण्यगर्भयोर्वक्ष्यमाणप्रकारेण चतुरात्मना मध्यमा-  
वैखरीरूपचतुर्मात्रप्रणवात्मत्वमभिधाय समष्टिव्यष्टिसृषुमात्म-  
कस्याव्याकृतस्य समस्तजगद्दामनाविशिष्टतया किञ्चिद्बहिर्मुख  
सदात्मकस्य कारणशरीरस्यान्तर्मुखमदात्मकसामान्यशरीरस्य  
च ब्रह्मज्ञानात्मनः क्रमेण पश्यन्ती । परावाग्रूपप्रणवरूपता-  
माह, यच्चान्यत्तिकालातीतं तदप्योङ्कार एवेति । मध्यमा-  
वाग्रूपविशेषज्ञानात् पूर्वमक्रमवहिर्मुखस्यन्दमात्ररूपसामान्य-  
ज्ञानात्मक इच्छाशक्तिप्रधानः पश्यन्त्यात्मा प्रणव उक्तरूप-  
कारणशरीरवाचकः, पश्यद्रूपत्वाविशेषात् । परित्यक्तसर्व-  
स्यन्दः केवलसम्प्राप्ततयावस्थितः स्वातन्त्र्यशक्तिः सदात्मा  
परावाग्रूपः प्रणव उक्तरूपसामान्यशरीरवाचकः परत्वसामा-  
न्यात् । उक्तवाच्यानाञ्चोक्तवाचकव्यतिरेकेणानुपलब्धेः । सर्व-  
मोङ्कार एवेति युक्तम् । ओङ्कारस्य सर्ववाच्यवाचककल्पना-  
रहितचिन्मात्ररूपत्वञ्च यच्चान्यदित्यनेनैवोक्तम् । न हि  
चिद्रूपत्वं विना प्रणवस्य बोधकत्वं संभवति ।

सर्वं ह्येतद् ब्रह्मायमात्मा ब्रह्म तमेतमात्मा-  
नमोमिति ब्रह्मणैकीकृत्य ब्रह्म चात्मना ओमित्ये-

कौकृत्य तदेकमजर-ममृत-मभय-मोमित्यनुभूय  
तस्मिन्निदं सर्वं विशरीरमारोप्य तन्मयं हि तदे-  
वेति संहरेदोमिति ।

एवमात्मप्रतिपत्त्यर्थमोङ्कारस्योपव्याख्यानमेकेन प्रकारेण  
कृत्वा व्याख्यातं वाक्चतुष्टयप्रणवरूपं सार्थं क्रमेण तत्साक्षिणि  
ब्रह्मणि प्रणवे विलायितं तावन्मात्रं भवतीत्याह, सर्वं  
ह्येतदिति । हि शब्देन तत्राध्यासलक्षणो हेतुः । एवं  
त्वम्पदार्थं तत्पदार्थपर्यन्तमुपव्याख्यानेन संशोध्य शुद्धस्य प्रत्य-  
गात्मनो ब्रह्मणैकमाह, अयमात्मा ब्रह्मेति । उक्तञ्च ब्रह्मा-  
त्मैक्यं प्रणवेन व्यतिहारेण प्रतिपत्तव्यमित्याह, तमेतमात्मा-  
नमोमिति ब्रह्मणैकौकृत्य ब्रह्म चात्मना ओमिति । 'तम्'  
एतं ब्रह्मस्वरूपम् 'एतम्' प्रन्तगात्मानमिति तदेतच्छब्द-  
योरर्थः । तत्र प्रथमा प्रतिपत्तिरहं स इति वाक्यरूपेण  
प्रणवेन कार्या । तत्राहंशब्दः स्थूलसूक्ष्मप्रधानत्वम्पदार्थ-  
वाचकः सन् अवस्थात्रयसाक्षिणं प्रत्यगात्मानं लक्षयति ।  
अकारोकारावपि तद्वाचकत्वेन तमेव लक्षयत इति तदा-  
त्मकौ तौ । स इति कारणीपाधिप्रधानतत्पदार्थवाचकः सन्  
तत्साक्षिणं परमात्मानं लक्षयति । मकारोऽपि तद्वाचक-  
त्वेन तमेव लक्षयति । सामानाधिकरण्येन च प्रत्यगात्मनो  
ब्रह्मणैक्यं प्रतिपत्तव्यम् । द्वितीया तु प्रतिपत्तिः सोऽहं-  
वाक्यरूपेण प्रणवेन कर्तव्या । सोऽहमित्यस्माद्वाक्यात्  
सकारहकारयोरुद्गारे कृते तत्पूर्वरूपे च ओमिति प्रणवः  
सम्पद्यते । तस्मादोमिति परमात्मवाचकः । स इति हि  
तत्सार्थः । तच्छब्दश्च कारणीपाधिप्रधानब्रह्मवाचक इति ।

अहमिति प्रत्यगात्मवाचकः, अहंशब्दात्मको ह्यसौ, सामानाधिकरण्येन च ब्रह्मणः प्रत्यगात्मनैक्यं प्रतिपत्तव्यमिति । एवं व्यतिहारैकत्वं प्रतिपाद्यानुज्ञाप्रणवेन परिपूर्णत्वावद्योतकेन परिपूर्णे वाक्यार्थमात्रे पदपदार्थद्वयतदैक्यप्रतिपत्तिविकल्परहिते स्थितिः कार्य्या मन्दस्य सम्यक् ज्ञानोदयायेत्याह, तदेकमजरममृत-मभय-मोमित्यनुभूयेति । 'तदेकं' वस्तु एकत्वेन जराहेत्वभावादजरम्, अजरत्वात् 'अमृतं' सर्वविकारवर्जितमित्यर्थः, अतोऽभयमिति, 'ओमिति' शास्त्राचार्य्ययुक्तिसिद्धैक्यस्य स्वानुभवसिद्धरया सत्यम् एवं रूपमेवात्मतत्त्वमिति स्वस्य पूर्णत्वावद्योतकेनानुज्ञाप्रणवेनानुभूयेत्यर्थः । अनुभूय तस्मिन्निदं सर्वं त्रिशरीरमारोप्य संहरेदित्यन्वयः । यद्येवं स्वात्मन्यवस्थितस्य कदाचित् केनचिन्निमित्तेन जगत्प्रतिभासः स्यात्तदा तत् सर्वं शरीरत्वेन स्वात्मानि कल्पनीयमित्याह, तस्मिन्निदं सर्वं त्रिशरीरमारोप्येति । 'तस्मिन्' पूर्वोक्तवाक्यार्थस्वरूपे स्वात्मानि तुरीये 'इदं' सर्वकार्य्यकारणात्मकं जगत् त्रिशरीरं स्थूलमृक्षकारणलक्षणं शरीरत्रयं यथा भवति तथारोप्येत्यर्थः । अत्र कारणसामान्यशरीरयोरैकत्वं विवक्षितत्वाच्चिशरीरत्वमुक्तमित्येव मन्तव्यम् । ईक्षणावस्थं प्रत्यावस्थञ्च वहिर्मुखं भटात्मकं कारणं कारणशरीरमुच्यते तदेव सन्मात्रमन्तर्मुखं माय्येकाकारं ब्रह्मज्ञानरूपं सामान्यशरीरमित्युच्यते । आरोप्य किं तथैव स्यात्तव्यं ? न इत्याह, तन्मयं हि तदेवेति संहरेदोमिति । 'तत्' सच्चिदानन्दरूपं तुरीयं ब्रह्म तन्मयं हीदं सर्वं पटः सन् पटः संक्षित् पटः सुखमित्यादिप्रकारेण तदनुगमदर्शनात् । 'हि' यस्मात् एवं तस्मिन्नध्यस्तं सर्वं तस्मात्तदेवेति युक्तितो निर्धार्य्य ओमित्यात्मानं प्रतिपाद्य सर्वं स्वात्ममात्रतया संहरेदित्यर्थः । ओमिति

तुरीयप्रतिपत्त्या तत्राध्यस्तं सर्वं तावन्मात्रतया विलाययेन्नन्द  
इति भावः ।

तं वा एतं त्रिशरीरमात्मानं त्रिशरीरं परं  
ब्रह्मानुसन्दध्यात् ।

नन्वस्य सर्वस्य कथं त्रिशरीरत्वम्, कथं वा तुरीये आरी-  
पितत्वेन तावन्मात्रत्वम्, कथं वा अस्योङ्कारोच्चारणमात्रेण  
तुरीयप्रतिपत्त्या लयः, इत्याकाङ्क्षायां तत्प्रतिपादनाय त  
वा एतमित्याद्यारभ्य एष वीरो नृसिंह एवेत्यन्तो ग्रन्थ  
आरभ्यते । तत्र तावदवयवमवयवस्य त्रिशरीरत्वमाह, तं वा  
एतं त्रिशरीरमात्मानं त्रिशरीरं परं ब्रह्मानुसन्दध्यादिति ।  
तमिति परमात्मानं परामृश्य वैशब्देन तं स्मरयित्वा स एवायं  
प्रत्यगात्मेत्याह, एतमिति । एवमात्मनः पारमार्थिकं रूपम-  
भिधाय तस्यैव कान्पनिकं नियम्यरूपं शरीरत्रयात्मकं नियन्तुः  
शरीरत्रयेणाभिन्नं प्रतिपत्तव्यमित्याह, त्रिशरीरमित्यादिना ।  
स्थूलसूक्ष्मसौष्ठमशरीरैरात्मनस्त्रिशरीरत्वं, तदभिमानित्वेनाय-  
मात्मा विश्वतैजसप्राज्ञनामा भवति । 'तम्' एवं त्रिशरीर  
मात्मानं त्रिशरीरं परं ब्रह्म 'अनुसन्दध्यात्' अनुचित्तयेत् ।  
विराड्गिरण्यगर्भाव्याकृतशरीरैर्ब्रह्मणस्त्रिशरीरत्वं तदुपहितञ्च  
ब्रह्म वैश्वानरसूत्रेश्वरशब्दैरभिलप्यते । यद्यपि नियम्यं सर्वं  
जीवस्य ब्रह्मणश्च शरीरं तथापि समष्टिशरीरत्रयब्रह्माभिव्यक्त्य-  
तिशयात् तत्तयं नियन्तुर्ब्रह्मण इत्युच्यते । नियन्तुर्हि नियम्य-  
मात्रशरीरं श्रुतम्, 'यस्य सर्वाणि भूतानि शरीरम्' इत्यादिना ।  
जीवस्य च सर्वशरीरत्वं वक्ष्यति, 'सर्वे जीवाः सर्वमया'



इति । तस्मादीशस्य यथा यस्मिन् शरीरे स्वातन्त्र्यं तद्वत्तदभिन्नस्यात्मनोऽपि तत्र स्वातन्त्र्यं परिज्ञातमेव ।

स्थूलत्वात् स्थूलभुक्त्वाच्च सूक्ष्मत्वात् सूक्ष्मभुक्त्वाच्चैक्यादानन्दभोगाच्च सोऽयमात्मा चतुष्पाज्जागरितस्थानः स्थूलप्रज्ञः सप्ताङ्ग एकोनविंशतिमुखः स्थूलभुक् चतुरात्मा विश्वो वैश्वानरः प्रथमः पादः । स्वप्नस्थानः सूक्ष्मप्रज्ञः सप्ताङ्गएकोनविंशतिमुखः सूक्ष्मभुक् चतुरात्मा तैजसो हिरण्यगर्भो द्वितीयः पादः ।

जीवेशशरीरैक्यमवगन्तव्यम् । स हि प्रतिबोधवाक्चतुष्टयार्थरूपं शरीरत्रयं सृजति स्थापयति संहरति च ; तत् कथमस्य तत् पारतन्त्र्यं, कथं त्रिशरीरस्यास्य परिच्छिन्नस्थापरिच्छिन्नत्रिशरीरब्रह्मणैक्यं प्रतिपत्तुं शक्यते गुणैरित्याह, स्थूलत्वात् स्थूलभुक्त्वाच्च सूक्ष्मत्वात् सूक्ष्मभुक्त्वाच्चैक्यादानन्दभोगाच्चेति । तत्र स्थूलत्वादिति स्थूलविराजोरुपाध्यंशयोरेकत्वे सामान्यं स्थूलभुक्त्वादिति विश्ववैश्वानरयोरुपहितयोः । एवमुत्तरयोरपि पदद्वयं योज्यम्, तुरीयस्य तु साक्षिणः साक्षित्वादेवैकत्वं द्रष्टव्यम् । वक्ष्यति च साक्षित्वाच्चेति । एवं व्यष्टिसमष्ट्यैक्योपपादनेन सर्वस्यापि जगत्स्त्रिशरीरत्वं प्रतिपाद्य प्रणवोच्चारणमात्रेण सर्वप्रपञ्चलयपूर्वकं तद्विलक्षणे ब्रह्मस्थवस्थानं दर्शयितुं चतुर्मात्रात्मकेन प्रणवेन यथोक्तस्य परापरस्यात्मनः

‘एकत्वं’ प्रकारिणापि दर्शयितुं तस्य चतुष्पात्त्वं चतुरंशत्वञ्चाह,  
 सोऽयमात्मा चतुष्पादिति । ‘सोऽयम्’ इति परापररूप  
 इत्यर्थः । कथं चतुष्पात्त्वमित्याह, जागरितस्थान इत्यादिना ।  
 स्थूलविषया प्रज्ञा अस्येति स्थूलप्रज्ञः । द्यौर्मूर्ध्ना चक्षुरादि-  
 त्योऽग्निमुखं प्राणो वायुर्दहं मध्यमाकाशो वस्तिः समुद्रः  
 पृथिवी पादाविति सप्ताङ्गान्यस्य नामरूपात्मना तद्व्यापकस्येति  
 सप्ताङ्गः । वाक्क्रोत्रप्राणमन आदीनि साधिदैवतानि नाम-  
 रूपाश्चया क्रिया साराण्यकोनविंशतिसङ्ख्यानि मुखानि  
 चोपलब्धिद्वाराण्यस्येत्येकोनविंशति मुखः । ‘स्थूलान्’ विषयान्  
 प्राधान्येन ‘भुङ्क्ते’ स्वात्मसात् करोतीति स्थूलभुक् । चत्वार  
 आत्मानोऽस्येति चतुरात्मा, जाग्रदाद्यभिमानिनः स्थूलसूक्ष्म-  
 कारणमाक्षिलक्षणाश्चत्वार आत्मानः प्रसिद्धाः, अन्यथा व्यव-  
 हारायोगाच्च । विश्ववैश्वानर इति समष्टिव्यष्ट्यात्मनोरेकत्व-  
 मुक्तम् । प्रथमः पादः । एतत्पूर्वकत्वादुत्तरपादाद्यधिगमस्य  
 संहारक्रमे स्वप्नस्थानः सूक्ष्मप्रज्ञ इति सूक्ष्मरूपवासनाविषया  
 अस्य प्रज्ञेति अङ्गमुखयोरपि वासनारूपत्वमेवात्र बोद्धव्यम् ।  
 स्वप्नेऽपि वासनामययोः स्थूलसूक्ष्मयोः प्रतीयमानत्वाच्चतूरूपत्वं  
 रूपं न विरुध्यते त्रिष्वपि स्थानेषु, तत्त्वाप्रतिबोधलक्षणस्य  
 स्वापस्य तुल्यत्वात् ।

यत्र सुप्तो न कञ्चन कामं कामयते, न  
 कञ्चन स्वप्नं पश्यति, तत् सुषुप्तं, सुषुप्तस्थान  
 एकीभूतः प्रज्ञानघन एवानन्दमयो ह्यानन्द-  
 भुक् चेतोमुखश्चतुरात्मा प्राज्ञ ईश्वरस्तृतीयः  
 पादः ।

पूर्वोभ्यां सुषुप्तं विभजते, यत्र सुप्त इति, प्राप्तविषयभोग-  
 काले कस्यापि कामस्याभावात् । तत्कालव्यावृत्त्यर्थमाह,  
 न कञ्चन स्वप्नमिति । स्वप्नशब्देनान्यथाग्रहणमात्रं विवक्षि-  
 तम् । यत्र न कञ्चन स्वप्नं पश्यतीत्येवोक्ते कामकालेऽपि  
 विषयान्यथाभावलक्षणस्य स्वप्नदर्शनस्याभावात्तद्व्यावृत्त्यर्थं यत्र  
 सुप्तो न कञ्चन कामं कामयते इत्युक्तम् । तृतीयं पादमाह  
 सुषुप्तस्थान इत्यादिना । असत्कार्यवादस्यायुक्तत्वाद्विद्यमान-  
 मप्यत्र सप्ताङ्गत्वमेकोनविंशतिमुखत्वञ्च न पृथक् समात्राहि-  
 भाष्यते इत्याह, एकीभूत इति । किमात्मकोऽमावेकौभाव  
 इत्याकाङ्क्षायां सन्मात्ररूपप्रज्ञानात्मक इत्याह, प्रज्ञानघन  
 एवेति । जाग्रदादिप्रज्ञा सविषया एकीभूतयमवस्थेत्यर्थः ।  
 अतएव विशेषविज्ञानायाभासाभावात् 'आनन्दमयः' आनन्द-  
 प्रायः नानन्द एव दुःखवीजस्य विद्यमानत्वात् अनेन सञ्चिदा-  
 नन्दाभासग्रस्तान्तर्मुखसन्मात्ररूपब्रह्मज्ञानात्मकसामान्यशरीरे-  
 ऽस्तःप्रवेशोपायः प्रदर्शितः । विश्वतैजसयोरिवास्यापि भोग्य-  
 माह आनन्दभुगिति । विषयदर्शनव्यग्रतया हि इतरयोरव-  
 स्थयोः परमानन्दानुभवाभावः । ततोऽत्र तदभावात् । स्वाभा-  
 विकपरमानन्दभोग उपपन्नः प्रज्ञानघनरूपोऽयं सौषुप्तश्च  
 आत्मेति । कथमवगम्यते इति चेत् स्वप्नजाग्रत्प्रज्ञाकारण-  
 त्वादित्याह, चेतोमुख इति । जाग्रदाद्यवस्था चेतसां कारण-  
 भूत इत्यर्थः । सूक्ष्मस्थूलयोरपि घनरूपेण विद्यमानत्वाद-  
 स्यापि चतूरूपत्वं स्यात् न ह्यसतः सम्भव उपपन्नः, तत्र सर्वे  
 घनीभूतं विद्यते चेत् किमिति सर्वं न जानातीति चेत्, न ।  
 येन सन्मात्ररूपेण सर्वस्यापि विद्यमानत्वं तदात्मना सर्वं  
 जानात्येवेत्याह, प्राज्ञ इति । प्राज्ञस्य समष्ट्यभिमानिना  
 ऐक्यमाह, ईश्वर इति ।

एष सर्वेश्वर एष सर्वज्ञ एषोऽन्तर्याम्येष योनिः  
सर्वस्य, प्रभवाप्ययौ हि भूतानां त्रयमप्येतत्  
सुषुप्तं स्वप्नं मायामात्रं चिदेकरसो ह्ययमात्मा,  
अथ चतुर्थश्चतुरात्मा तुरीयावसितत्वादेकैकस्यो-  
तानुज्ञावनुज्ञाऽविकल्पैस्त्वयमात्रापि सुषुप्तं  
स्वप्नं मायामात्रं चिदेकरसो ह्यथायमादेशो न  
स्थूलप्रज्ञं न सूक्ष्मप्रज्ञं नोभयतः प्रज्ञं न प्रज्ञं  
नाप्रज्ञं न प्रज्ञानघनमदृष्टमव्यवहार्य-मग्राह्य-  
मलक्षणमचिन्त्य-मव्यपदेश्यमेकात्म प्रत्ययसारं प्र-  
पञ्चोपशमं शिवं शान्तमहंतं मन्यन्ते । स  
एवात्मा स एव विज्ञेय ईश्वरग्रासस्तुरीयस्तुरीयः ।  
प्रथमः स्वगण्डः ॥ १ ॥

सर्वेश्वरत्वादिकमपि धर्मज्ञान सापेक्षत्वात् वीजस्यैव  
प्राज्ञस्य सम्भवति न तु निर्वीजस्य तुरीयस्येत्यत आह, एष  
सर्वेश्वर इत्यादि । सर्वयोनिर्त्वे हेतुमाह, प्रभवाप्ययौ हि  
भूतानामिति । एवं पादत्रयमात्मन्यारोप्य तस्याज्ञानमिथ्या  
ज्ञानरूपत्वेनावस्तुत्वमाह, त्रयमप्येतत् सुषुप्तं स्वप्नमिति ।  
जाग्रदादिकमेतत् त्रयमपि सुषुप्तम् । न ह्यत्र किञ्चिदपि  
वस्तु विज्ञायते तत्त्वेन सूढैः । स्वप्नरूपञ्चैतन्नयम्, अन्यथा  
ज्ञानरूपत्वात्, तात्पर्यार्थमाह, मायामात्रमिति । तत्र हेतु  
माह, चिदेकरसो ह्ययमात्मेति । न हि चिदेकरसस्यात्मनो  
मायाव्यतिरेकेणोक्तवैचित्य सम्भवतीत्यर्थः । तुरीयपादस्यापि

सोपक्रमं चतूरूपत्वमाह, अथ चतुर्थश्चतुरास्मिते । चतुर्णाम-  
 प्यात्मनां कथं तुरीयत्वं सम्भवतीत्यत आह, तुरीयावसितत्वा-  
 देकैकस्येति । 'एकैकस्य' रूपस्येत्यर्थः । कैरूपैस्तुरीयस्य  
 चतूरूपत्वमित्यत आह, ओतानुज्ञात्वानुज्ञाऽविकल्पैरिति । अवि-  
 कल्पैरिति पदच्छेदः । ओतादौनां स्वरूपमुत्तरत्र वक्ष्यति ।  
 ननु चतूरूपत्वे तुरीयस्यानेकरसत्वं स्यादिति चेत्, न, रूप-  
 त्वयस्य कारण एवान्तर्भावादित्याह, त्रयमात्रापीत्यादिना ।  
 अत्रापि तुरीयपादे त्रयमोतानुज्ञात्रनुज्ञालक्षणं सुषुप्तस्थल-  
 मित्युक्तार्थम् । अयं भावः । सच्चिदानन्दरूपस्य कारण-  
 साक्षिणः सदादिरूपैः कारणव्याप्तिचिन्तनमोतयोगो नाम, तेन  
 व्याप्तस्य कारणस्य स्वतः सत्ताद्यभावात् तदधीनसत्ताप्रकाश-  
 कत्वेन तस्मिन्नध्यस्तं तदिति चिन्तनमनुज्ञादयोगो नाम ।  
 तस्मिन्नध्यस्तत्वात्तावन्मात्रमेतदिति चिन्तनमनुज्ञायोगो नाम ।  
 एतच्च योगत्रयमोतानुज्ञात्रनुज्ञारूपेणाविभक्तेन प्रणवेन  
 कार्यम् । ओतमित्यत्र तकारे लुप्ते सत्योमिति भवति,  
 तस्मादोतशब्द एवायमोङ्कारः, तस्मादोतत्वगुणविशिष्टं ब्रह्म  
 अनेन प्रतिपत्तुं शक्यम् । अनुज्ञादत्वानुज्ञात्वयोरप्योङ्कारे  
 प्रसिद्धत्वात् तद्गुणविशिष्टमपि ब्रह्म अनेनैवाविभक्तेन तुरी-  
 येण प्रतिपत्तुं शक्यते । एतच्च योगत्रयं कारणप्रतिव्यपेक्षमिति  
 कारण एवान्तर्भवतीति त्रयमप्येतत् सुषुप्तं स्वप्नं मायामात्र-  
 मित्युक्तम् । तुरीयप्रधानत्वाच्चास्य योगत्रयस्य कारणसंहारस्य  
 तुरीयेऽप्यन्तर्भावो विद्यते । तुरीयप्रधाना हि तदा बुद्धि-  
 वृत्तिर्भवति । ततस्तुरीयपादत्वमपि न विरुध्यते इति ।  
 एवं तुरीयपादत्रयस्य मिथ्यात्वमभिधाय पारमार्थिकं तुरीयस्य  
 चतुर्थं रूपं निर्विशेषमिति । विशेषप्रतिषेधमुखेनैवोपदेष्टुं  
 शक्यत इत्याह, अथायमादेश इति न स्थलप्रज्ञमिति ।

जाग्रदवस्थातदभिमानितद्भेदानां निषेधः । न सूक्ष्मप्रज्ञमिति,  
 स्वप्नादेः । नोभयतः प्रज्ञमिति, जाग्रत्स्वप्नयोर्मध्यस्थनिषेधः ।  
 न प्रज्ञमिति, सामान्यज्ञानस्य । नाप्रज्ञमिति अचेतनत्वस्य ।  
 न प्रज्ञानघनमिति सुषुप्त्यवस्थादेः, अतोऽदृष्टं चक्षुषा, कर्मे-  
 न्द्रियैरप्यध्यवहार्यम् । श्रोत्रादिभिरप्यग्राह्यम्, अतः 'अलक्षणम्'  
 अलिङ्गम् अननुमेयमित्यर्थः । केवलमनसाप्यचिन्त्यम्, अतः  
 शब्दैरेव्यपदेश्यम् । प्रमाणाभावान्नास्ति तर्हि तदिति  
 नेत्याह, एकाल्मप्रत्ययसारमिति । जाग्रदादिष्वेकोऽयमात्मे-  
 त्वेव्यभिचारी सर्वप्राणिनां सूक्ष्मस्वाभाविकोऽकृत्रिमः प्रत्ययः  
 सततोदितः तेन 'सारं' सरणीयं तत्साधकत्वेन तदविषय-  
 तयानुसरणीयं तत्प्रमाणकमित्यर्थः । तथा 'प्रपञ्चोपशमम्'  
 उपशान्तप्रपञ्चम्, अतः 'शिवं' निरुपद्रवसुखरूपम् । अतः  
 'शान्तम्' अविक्रियम्, अविक्रियत्वादिधर्मवत्त्वमपि नास्ती-  
 त्याह, अद्वैतमिति । इत्येवं तुरीयपादस्य चतुर्थं रूपं मन्यन्ते  
 ब्रह्मविदः । एवं सर्वविशेषविनिर्मुक्तं ब्रह्मात्मानमुपदिश्य  
 मुमुक्षुं तज्ज्ञान एव नियमयति, स एवात्मा विज्ञेय इति ।  
 नन्वीश्वर एव विज्ञेयो नात्मा इत्याशङ्क्य ईश्वरस्यापि कारणा-  
 त्मनः संहारकोऽयं ब्रह्मरूप आत्मा, तस्मात् स एव परमेश्वरो  
 ज्ञेय इत्याह, ईश्वरप्राप्त इति । 'ईश्वरम्' अपि कारणात्मानं  
 स्वासाधारणवृत्त्या रूढः सन् असतीति ईश्वरप्राप्तः, यस्मात्  
 तुरीय ईश्वरमपि असति तस्मात् तस्मैवात्मशब्दयोग्यता,  
 तस्मात् स एवात्मा, तस्मात् स एव तुरीयः । तदनुभवार्थ एव  
 प्रयत्नोऽनुष्ठेय इत्यर्थः । इत्युत्तरतापनीये प्रथमः खण्डः ॥ १ ॥

तं वा एतमात्मानं जाग्रदवस्थाप्रमसुषुप्तं  
 स्वप्ने जाग्रतमसुषुप्तं सुषुप्ते जाग्रतमस्वप्नं तुरीये-

ऽजाग्रतमस्वप्नसुषुप्तमव्यभिचारिणं नित्यानन्दं  
सदैकरसं ह्येवम् ।

यदुक्तं त्वयमप्येतत् सुषुप्तं स्वप्नं मायामात्रमिति । तत्-  
संग्रहेण चिदेकरसो ह्येत्युपपादितम्, पुनरपि सहेतुकत्वं  
नस्यैव विस्तरेण प्रतिपादनाय मात्रापादैक्यं प्रदर्श्य प्रणवी-  
श्वारणेन सर्वसंहारपूर्वकं विदुषस्तुरीयमात्ररूपत्वदर्शनाय च  
खण्डान्तरप्रारम्भः । तं वा एतमिति । अत्र प्रथममाग-  
मायायितदवध्यन्वय-व्यतिरेकमाश्रित्यावस्थात्रय-व्यभिचारित्वे-  
नाव्यभिचारिण्यात्मनि कल्पितत्वमाह, तमित्यादिना । तमि-  
त्युक्तं तुरीयं परामृश्यते । एतमित्यस्यैवावस्थात्रयानुगतिं  
दर्शयति अव्यभिचारित्वोपपादनाय । अथ जाग्रदादित्वय-  
स्येतेतरव्यभिचारित्वं तुरीये सर्वव्यभिचारञ्च साधयति,  
जाग्रत्यस्वप्नसुषुप्तमित्यारभ्य तुरीये अजाग्रतमस्वप्नसुषुप्त-  
मित्यन्तेन । 'तं' चतुष्पादं मात्राभिरोद्धारेण चैकीकुर्यादि-  
त्युत्तरत्वं द्वितीयान्तानां सर्वेषां पदानामन्वयः । आत्मनस्त्व-  
नात्मवत् न व्यभिचारः सर्वकल्पनाधिष्ठानत्वेन सर्वबाधावधि-  
त्वेन चेत्याह, अव्यभिचारिणमिति । उक्तान्वयव्यतिरेक-  
फलमाह, नित्यानन्दं सदैकरसं ह्येवमिति । एवं सति नित्यत्व-  
मानन्त्यं परमार्थसत्त्वमेकरसत्वञ्चात्मनः सिद्धमित्यर्थः । अव-  
स्थात्रयानुगमाश्रित्यत्वम्, तद्व्यापकत्वादानन्त्यम्, व्यभिचारित्वेन  
कल्पितस्य सतः परमार्थसद्रूपाधिष्ठानापेक्षत्वात् सत्त्वम्,  
कल्पितस्याधिष्ठानव्यतिरेकेणाभावादेकरसत्वम् ।

चक्षुषो द्रष्टा श्रोत्रस्य द्रष्टा वाचो द्रष्टा  
मनसो द्रष्टा बुद्धेर्द्रष्टा प्राणस्य द्रष्टा तमसो

द्रष्टा सर्वस्य द्रष्टा; ततः सर्वस्मादस्मादन्यो  
विलक्षणः ।

अथ द्रष्टृदृश्यान्वयव्यतिरेकमाह, चक्षुषो द्रष्टेत्यारभ्य  
सर्वस्य द्रष्टृत्वन्तेन । 'चक्षुःश्रोत्राभ्यां' नाम रूपविषयाभ्या-  
मवशिष्टमपि ज्ञानेन्द्रियत्रयं गृह्णाति । वाचा शब्दनिर्वर्ति-  
कयाऽविशिष्टमपि कर्मेन्द्रियग्रहणम् । ज्ञानक्रियाशक्तिसमष्टि-  
रूपाभ्यां तद्भृत्तिग्रहणम् । तम इति कारणमुक्तम् । उक्तानु-  
क्तविषयद्रष्टृत्वं सङ्गिष्याह, सर्वस्येति । उक्तान्वयव्यतिरेक-  
फलमाह, ततः सर्वस्मादिति । ततो द्रष्टृत्वेन सर्वज्ञान्वया-  
द्व्यभिचारिणो दृश्यादन्यत्वम्, तस्माद्वैलक्षण्यस्यात्मनी घटद्रष्टृ-  
त्ववत् सिद्धमित्यर्थः । प्रथमान्तानाञ्चैषां पदानां द्वितीयान्तत्वेन  
परिणतानामुत्तरत्रैवान्वयः ।

चक्षुषः साक्षी श्रोत्रस्य साक्षी वाचः साक्षी  
मनसः साक्षी बुद्धेः साक्षी प्राणस्य साक्षी तमसः  
साक्षी सर्वस्य साक्षी, ततोऽविक्रियो महाचैतन्यो-  
ऽस्मात् सर्वस्मात् प्रियतम आनन्दघनं ह्येवम् ।

अथ साक्षिसाक्ष्यान्वयव्यतिरेकमाह, चक्षुषः साक्षीत्यारभ्य  
सर्वस्य साक्षीत्वन्तेन । अस्यान्वयव्यतिरेकफलमाह, ततो-  
ऽविक्रियो महाचैतन्य इति । ततः सर्वसाक्षित्वेनाविक्रियत्वं  
महत्त्वं चिद्रूपत्वञ्च सिद्धमित्यर्थः । दुःखिपरमप्रेमास्यदान्वय-  
व्यतिरेकमाह, अस्मात् सर्वस्मात् प्रियतम इति । पुत्रवित्ता-  
देश्चक्षुःश्रोत्रादेश्च प्रियतमः, तच्छेषत्वेन हि तेषां प्रियत्वं न  
भवति, आत्मनस्तु स्वत एव प्रियत्वम्; अतः परमप्रेमास्यदत्त्वात्



परमानन्दरूपोऽयमात्मेति । अस्यान्वयव्यतिरेकस्य फलमिति ।  
आनन्दघनं ह्येवमिति । द्वितीयाया उक्त एवान्वयः ।

अस्मात् सर्वस्मात् पुरतः सुविभातमेकर-  
समेवाजरममरममृतमभयं ब्रह्मैवाप्यजयैनं चतु-  
ष्पादं मात्राभिरोङ्गारेण चैकीकुर्यात् ॥

एवमन्वयव्यतिरेकचतुष्टयेन सच्चिदानन्दानन्तात्मरूपत्वं  
प्रसाध्य सच्चिदादिभेदेनानेकरसत्वमाशङ्क्य तदुदासार्थमाह,  
अस्मात् सर्वस्मात् पुरतः सुविभातमेकरसमेवेति । 'अस्मात्'  
सच्चिदादिवाच्यभेदप्रत्ययात् 'पुरतः' पूर्वमेव सुष्टु विस्पष्टं  
तद्भेदसाक्षित्वेन भातीत्यनृतादिविरुद्धरूपः आत्मा तथोक्तः,  
तत्फलमाह, एकरसमेवेति । एवं ब्रह्मलक्षणलक्षितत्वा-  
द्ब्रह्मैवायमात्मेत्याह, अजरममरममृतमभयं ब्रह्मैवेति । अम-  
रमित्येकदेशनाशप्रतिषेधः । अमृतमिति सर्वनाशनिषेधः ।  
तस्मादभयं यद्ब्रह्म तदेवायमात्मेत्यर्थः । कथं तर्हि तस्य चतु-  
ष्पात्त्वमुक्तमित्यनाद्यविद्याकल्पितं तदित्याह, अप्यजयैनं चतु-  
ष्पादमिति । ब्रह्मस्वरूपमप्येनम् 'अजया' अनाद्यविद्यया  
मायया चतुष्पादम्, किमित्याह, मात्राभिरोङ्गारेण चैकी-  
कुर्यादिति । 'मात्राः' अकाराद्याः 'ओङ्कारः' तासनुवतः  
ओतानुष्मातनुष्माऽविकल्परूपः ।

जागरितस्थानश्चतुरात्मा विश्वो वैश्वानर-  
श्चतूरूपोऽकार एव चतूरूपो ह्ययमकारः स्थूल-  
सूक्ष्मबीजसाक्षिभिरकाररूपैराप्तेरादिमत्त्वाद्वा ।

कस्य पादस्य कया मग्नयैक्यमित्याह, जागरितस्थान  
इत्यादिना । जागरितस्थानश्चतुरात्मा विश्वो वैश्वानर-

इत्युक्तानुवादः । तस्य वैखर्यादिभेदेन चतुरात्मना अकार-  
चैक्यमाह, चतूरूपोऽकार एवेति । अकारस्य चतूरूपत्वम-  
सिद्धमिति नेत्याह, चतूरूपो ह्ययमकार इति । कथं प्रसि-  
द्धिरपीत्यत आह, स्थूलसूक्ष्मवीजसाक्षिभिरकाररूपैरिति ।  
स्थूलादिविमर्शरूपवैखरौ मध्यमा पश्यन्ती परारूपवीजविन्दु-  
नादशक्तिभिरकाररूपैरित्यर्थः । केन सामान्येनाकारविराडा-  
त्मनोरैकत्वं निर्णीयत इत्याह, आप्तेरादिमत्त्वाद्देति । अकारस्य  
तावत् सर्ववर्णव्याप्तिः प्रसिद्धा, विराजश्च विश्वरूपात्मत्वेन  
व्याप्तिः सिद्धैव, तेन व्याप्तिसामान्येन तावदेकत्वं प्रतिपत्तुं  
शक्यते । नामरूपात्मनोरकारविराजोः स्थूलविमर्शप्रकाशा-  
त्मनोरादिमत्त्वाद्वा सामान्यात् तयोरैक्यं फलविशेषकामस्य  
प्रतिपत्तव्यम् । मात्राणामादिरकारो विश्वश्च पादानाम् ।

स्थूलत्वात् सूक्ष्मत्वाद्बीजत्वात् साक्षित्वा-  
च्चाप्नोति ह वा इदं सर्वमादिश्य भवति, य एवं  
वेद । स्वप्नस्थानश्चतुरात्मा तैजसो हिरण्य-  
गर्भश्चतूरूप उकार एव चतूरूपो ह्ययमुकारः  
स्थूल-सूक्ष्म-बीजसाक्षिभिरुकाररूपैरुत्कर्षादुभय-  
त्वाद्वा स्थूलत्वात् सूक्ष्मत्वाद्बीजत्वात् साक्षि-  
त्वाच्चात्कर्षयति ह वै ज्ञानसन्ततिं समानश्च  
भवति, य एवं वेद । सुषुप्तिस्थानश्चतुरात्मा  
प्राज्ञ ईश्वरश्चतूरूपो मकार एव चतूरूपो ह्ययं  
मकारः स्थूलसूक्ष्मबीजसाक्षिभिर्मकाररूपैर्मितेर-  
पीतेर्वा । स्थूलत्वात् सूक्ष्मत्वाद्बीजत्वात् साक्षि-

त्वाच्च मिनोति ह वा इदं सर्वमपीतिश्च भवति,  
य एवं वेद ।

एवं विश्वाकारयोः सामान्येनैकत्वप्रतिपत्तौ साम्यद्वय-  
मभिधाय विशेषेण रूपचतुष्टयप्रतिपत्तावपि सामान्याति-  
रिक्तक्रमेणाह, स्थूलादित्यादिना । स्थूलादिबोधकं हि  
वैखर्यादिकं स्थूलादिविमर्शरूपत्वात्, तद्वदेव स्थूलादिरूप-  
मभ्यवगन्तव्यमित्यभिप्रायः, एवंविदोऽवान्तरफलमाह, आप्नोति  
ह वा इत्यादिना । परमफलं हि स्वरूपावस्थानमेव पादादि-  
कल्पनाया ; 'आप्नोति' प्राप्नोति 'ह वै' एव 'इदं सर्वं'  
भोग्यजाताम्, 'आदिः' प्रधानश्च भवति, 'एवम्' उक्तमेकत्वं  
वेद स्वरूपस्थान इत्यादिना । तैजसोकारतद्रूपाणामेकत्वमाह,  
उत्कर्षादुभयत्वादेति । तैजसोकारयोः सामान्येनैकत्वप्रति-  
पत्तौ कारणद्वयमुक्तम् । अकारादुत्कृष्ट ऊर्ध्वमाकृष्ट एव  
ह्रस्वकारः प्रणवोच्चारणे दृश्यते, तैजसश्च विश्वात् स्वप्नादिष्वकारा-  
दुत्कृष्टः उत्तमो वा उकारः व्याप्तप्रतिशयात् बलातिशयाच्च  
अकारस्थानं कण्ठव्याप्त्यातिक्रम्य ओष्ठस्थाने हि स्थितस्याभि-  
व्यक्तिः, ततोऽकारादपि व्याप्तत्वेनोत्तम उकारो विराज इव  
हिरण्यगर्भो बलातिशयवत्त्वञ्च स्वरप्रयत्नव्यङ्ग्यत्वात् प्रणवस्यो-  
कारस्य मन्दप्रयत्नव्यङ्ग्यमकारमपेक्ष्य भवति । उभयत्वञ्च  
मध्यमत्वमुभयोः समानम् । एवं विदः फलमाह, उत्कर्षयति  
ह वै ज्ञानसन्ततिं समानश्च भवति य एवं वेदेति । 'उत्-  
कर्षयति' बर्हयतीत्यर्थः । 'समानः' तुल्यश्च भवति शत्रुपक्ष-  
स्थाप्यप्रद्वेष्यो भवतीत्यर्थः । सुषुप्त इत्यादिना प्राज्ञमकारयो-  
रेकत्वमाह, मितेरपीतेर्वेति । एकत्वं सामान्यकथनम्,  
'मिति.'मानं मीयेते इव हि विश्वतैजसो प्राज्ञेन प्रकथितः

प्रवैशनिर्गमाभ्यां प्रस्थानेऽवयवाः । तथा ओङ्कारसमाप्ती पुनः पुनः प्रयोगे च प्रविश्य निर्गताविवाकारोकारौ मकारे । 'अपौतिः' अप्यय एकीभावः ओङ्कारोच्चारणे त्र्यक्षरे एकीभूता-विवाकारोकारौ तथा सुषुप्ते प्राज्ञे विश्वतैजसी । एवं विदः फलमाह, मिनोतीत्यादिना । 'मिनोति'-इति जाग्रदादि याथात्म्यं जानातीत्यर्थः । 'अपौतिश्च' जगत्कारणात्मा च भवति प्रतिज्ञातपादत्रयस्य मात्रात्रयस्य च स्वात्मन एवोत्पत्तिं स्वात्मन्येव स्थितिं लयञ्च स्वात्मनस्तत्प्रवेशित्वं तन्नियन्तृत्वञ्च जानाति ।

मात्राभावाः प्रतिमात्राः कुर्यात् । अथ तुरीय ईश्वरग्रासः स्वराट् स्वयमौश्वरः स्वप्रकाशश्चतुरात्मोतानुज्ञावनुज्ञाविकल्पैरोता ह्ययमात्मा यथेदं सर्वमन्तकाले कालाग्निः सूर्योऽसौ ।

एवंविदकारस्थीक्ररूपविराड्वाचकत्वेन तदुच्चारणकाले तदुत्था रुढं कारणात्मानमौश्वरं सञ्चिन्त्य हिरण्यगर्भं तावन्मात्रतया सञ्चत्य स्वयमौश्वरात्मा भवेदित्याह, मात्रामात्राः प्रतिमात्राः कुर्यादिति । 'मात्राः' अकाराद्याः 'प्रतिमात्राः' उकाराद्याः, अकारस्य प्रतिमात्रा उकारः तत्प्राप्तिनाम्नेन तत्तत्प्रकारकत्वेन स्थितत्वात् । उकारस्य मकारः प्रतिमात्रा, मकारस्य तुरीयः प्रणवः प्रतिमात्रा । अथ ईश्वररूपकारण-संहारार्थं तुरीयं पादं मत्वाह, अथ तुरीय इत्यादिना । 'ईश्वर' कारणात्मानं ग्रसतीति ईश्वरग्रासः । ननु तमप्यन्यो ग्रसिष्यतीति न तत्प्राप्तिरपि पुनर्प्राप्य इति चेत्, न, तदुग्रासनसमर्थस्यान्यस्याभावादित्याह, स्वरादिति । नन्वौश्वर-

ग्रासोऽनीश्वरोऽसमर्थः स्यादिति नेत्याह, स्वयमौश्वर इति ।  
 सापेक्षं हीतरस्येश्वरस्यैश्वर्यम्, अतोऽनीश्वर एव स', अयन्तु  
 तुरोयः स्वयमेवेति तव्यमनपेक्षैवेश्वरः स्वतन्त्र इत्यर्थः । न  
 ह्यस्य सच्चिदानन्दरूपस्य नित्यस्य तुरीयस्य मत्तायां स्फूर्त्तौ  
 पुरुषार्थत्वे वा किञ्चिदपेक्ष्यमस्तीति स्वातन्त्र्यमस्य सिद्धम् ।  
 तत्साधकं किमपि प्रमाणमपेक्षणीयमिति चेत्, न, स्वप्रकाश-  
 त्वादित्याह, स्वप्रकाश इति । तुरीयस्यापि विश्वादिवच्चतु-  
 रूपत्वमुक्तमनुवदति प्रतिपादयितुम्, चतुरात्मोतानुज्ञात्रनुज्ञा-  
 ऽविकल्पैरिति । तत्र ओतत्वं व्यापकत्वं सदृष्टान्तमुपपाद-  
 यति, ओताहीत्यादिना । यथा कालाग्निसूर्या प्रलयकाले  
 स्वात्ममात्रतया सर्वं सदृष्टुं प्रवृत्तौ उच्चैः स्वदीप्तिभिः सर्वं  
 मवाह्याभ्यन्तर व्याप्नुत, तद्वत्तुरीयात्मा सच्चिद्राशिभ्यां कारणं  
 स्वात्ममात्रतया सर्वं सदृष्टुं व्याप्नोतीत्यर्थः ।

अनुज्ञाता ह्ययमात्मा अस्य सर्वस्य स्वात्मानं  
 ददाति दर्शयति इदं स्वात्मानमेव करोति, यथा  
 तमः सविता, अनुज्ञैकरसो ह्ययमात्मा चिद्रूप  
 एव, यथा दाह्य दग्ध्वा अग्निरविकल्पो ह्यय  
 मात्मा अवाङ्मनोगोचरत्वाच्चिद्रूपः ।

अनुज्ञाद्वत्त्वमप्युपपादयति, अनुज्ञाता हीति । कश्च  
 किमनुजानातीत्यत आह, अस्येति । इदं हि सर्वं सच्चिद्रूपे-  
 शोतत्वाद् व्यतिरेकेण निरात्मकं निरूपणायां व्यवहारे च घट-  
 सत्तेत्यादिप्रकारेण स्वतः स्वात्मकमिव भवति । । न च स्वतः  
 सदादिरूपेणात्मना स्वात्माप्रदाने तस्यैव भानं सम्भवति, तत-  
 स्सादपेक्षितं स्वात्मानं ददाति, यथा रज्जुः सर्पस्येत्यर्थः, तर्हि

तुरीयस्य नात्मत्वप्रसक्तिरिति चेत्, न, यतो न तथात्मानं ददा-  
तोत्याह, इदं स्वात्मानमेव करोतीति । स्वात्मन्यध्यस्ततया  
स्वात्मना स्वात्मकमिव भासयतीत्यर्थः । तत्र दृष्टान्तमाह,  
यथा तमः सवितेति । यथा नक्तं दृशां सवितर्यध्यस्तं तमः  
सवितरं स्वात्ममात्रमेव करोति तद्वदित्यर्थः । अनुज्ञात्वमुप-  
पादयति, अनुज्ञैकरस इति । किं तदनुज्ञैकरसत्वमिति  
तदाह, चिद्रूप एवेति । दृष्टान्तमाह, यथेति । यथा खलु  
प्रकृतः कालाग्निः सर्वं दाह्यं दग्ध्वा स्वयं शेषः अवति, एवं  
स्वात्मन्यध्यस्तं कारणं स्वात्मतावन्मात्रमिति बुद्ध्या आत्मा चिदे-  
करसो भवतीति नानुज्ञात्वमस्ति, किन्तु, अनुज्ञात्वं चिन्-  
मात्रमेवास्य विद्यते इत्य । अविकल्परूपत्वमुपपादयति,  
अविकल्पो हीति । तत्र हेतुमाह, अवाङ्मनांगोचरत्वादिति ।  
किं रूपोऽसावविकल्प आत्म इति तदाह, चिद्रूप इति ।

चतूरूप ओङ्कार एव चतूरूपो ह्ययमोङ्कारः  
ओतानुज्ञातनुज्ञाऽविकल्पैरोङ्काररूपैरात्मैव नाम-  
रूपात्मकं हीदं सर्वं तुरीयत्वाच्चिद्रूपत्वाद्वा ओ-  
तत्वादनुज्ञातत्वादनुज्ञात्वादविकल्परूपत्वाच्चावि-  
कल्परूपं हीदं सर्वम्, नैव तत्र काचन भिदास्ति ।

एवं तुरीयस्यात्मनश्च स्वरूपत्वमुपपाद्य तस्य चतूरूपेण  
तुरीयप्रणवेनैक्यमाह, चतूरूप ओङ्कार एवेति । ओङ्कारस्य  
चतूरूपत्वमसिद्धमिति नेत्याह, चतूरूपो ह्ययमोङ्कार इति ।  
कैरूपैश्चतूरूपत्वमित्यत आह, ओतानुज्ञातनुज्ञाऽविकल्पैरोङ्का-  
ररूपैरिति । आत्मनो ह्युक्तप्रकारेणोतादिरूपत्वं सम्भवति ।  
ओङ्कारस्य तु कथमोतादिरूपत्वमित्याशङ्क्य तू आत्मनश्चरूप-

स्वतत् तद्वाचकस्याप्योङ्कारस्य तदभ्युपगन्त्यमित्याह, आत्मै-  
वेति । आत्मवदोङ्कारोऽप्योतादिभिश्चतुरात्मैत्यर्थः । अस्तु  
उक्तप्रकारात्मनस्तुरीयस्य चतूरूपत्वं तद्वाचकस्य तु मा भूदिति,  
चेत्, न, वाचकस्य चतूरूपत्वाभावे वाच्यस्य चतूरूपत्वप्रत्यव-  
सर्गानुपपत्तेस्तदभावप्रसङ्गात् तद्विमर्शं तु स एव विमर्शो  
वाचक ओङ्कार इत्योङ्कारस्यापि नाम्नो रूपात्मकवाच्यवस्तू-  
रूपत्वं सिद्धमित्याह, नामरूपात्मकं हीदं सर्वमिति ।  
। नामरूपयोः परस्परविनाभावादेकस्य चतुरात्मत्वे सिद्धेऽन्य-  
स्यापि तत् सिद्धमेवेत्यर्थः । एवं वाच्यवाचकयोश्चातुर्विध्य-  
मुपपाद्य तयोरैक्ये सामान्यद्वयमाह, तुरीयत्वाच्चिद्रूपत्वाद्देति ।  
रूपाणामैक्ये सामान्यान्याह, ओतत्वादित्यादिना । ओतादि-  
रूपाणि क्रमेणाविकल्पविलापनीयानीत्याह, अविकल्परूपं  
हीदं सर्वमिति । पूर्वत्र प्राप्तो वाच्यवाचकरूपो भेदाविकल्पे  
नास्तीत्याह, नैव तत्र काचन भिदास्तीति ।

अथ तस्यायमादेशोऽमात्रश्चतुर्थोऽव्यवहार्यः  
प्रपञ्चोपशमः शिवोऽद्वैत ओङ्कार आत्मैव, संविश-  
त्यात्मनात्मानं, य एवं वेद, एष वीरः ।

न चेत्तत्र वाच्यवाचकभेदोऽस्ति, कथं तर्हि तस्योपदेश  
इत्यन्यप्रतिषेधमुखेनेत्याह, अथ तस्यायमादेश इति । पूर्व-  
मपि निषेधमुखेन तुरीयोपदेशप्रकार उक्तः, तत्र वाच्यप्रति-  
षेधप्राधान्येनोपदेशः, इह तु वाचकनिषेधप्राधान्येनेति  
विशेषः । उपदेशप्रकारमाह, अमात्र इत्यादिना । 'अमात्रः'  
मात्रा अस्य न विद्यते इत्यमात्रः 'चतुर्थः' तुरीय ओङ्कारोऽत्र  
विशेष्यते अमात्रादिविशेषणैः, अमात्रत्वादनुच्चार्य इत्याह,  
कुतोऽमात्र इति, उपदेशान्तवाच्यवाचकप्रपञ्चत्वादित्याह,

पञ्चीपशम इति, अत एव शिवः । अव्यवहार्यत्वादिधर्मोऽप्यस्य नास्तीत्याह, अद्वैत इति । यस्मादेवविधोऽयमोङ्कारः तस्मात् तुरीय आत्मैवायमित्याह, ओङ्कार आत्मैवेति । एवं विदः फलमाह, संविशत्यात्मनात्मानं य एवं वेद इति । 'आत्मना' स्वेनैव प्रणवरूपेण 'आत्मानं' स्वमेव प्रविशतीत्यर्थः । एवं प्रतिपत्तुर्न पुनः संसारपरिभव इत्याह, एष वीर इति ।

नारसिंहेनानुष्टुभा मन्त्रराजेन तुरीयं विद्यात्,  
एष ह्यमात्मानं प्रकाशयति, सर्वसंहारसमर्थः  
परिभवासहः प्रभुर्व्याप्तः सदोज्ज्वलोऽविद्यातत्-  
कार्यहीनः स्वात्मबन्धहरः ।

एवं तुरीयप्रणवेन तुरीयप्रतिपत्तिमभिधाय मन्दस्य नृसिं-  
हानुष्टुभापि तुरीयं प्रतिपत्तव्यमित्याह, नारसिंहेनानुष्टुभा  
मन्त्रराजेन तुरीयं विद्यादिति । ननु तुरीयवाचकेन मन्त्र-  
राजेन कथं तत्प्रतिपत्तिरित्याशङ्क्य तस्य तद्वाचकत्वमाह,  
एष ह्यमात्मानं प्रकाशयतीति । अथवा मन्दस्य मन्त्रराजेन  
तुरीयप्रतिपत्तौ को विशेष इत्याशङ्क्याह, एष हीति । कथं  
मन्त्रराजस्य तुरीयवाचकत्वमित्याकाङ्क्षायां तत्प्रकारदर्शनाय  
मन्त्रार्थमाह, सर्वसंहारसमर्थ इत्यादिना । तत्रोपमित्यस्य  
पदस्य तुरीयबोधकतां दर्शयन् तस्यार्थमाह, सर्वसंहारसमर्थ  
इति । न हि तुरीयादल्पस्य उग्रस्य सर्वसंहारसामर्थ्यं सम्भ-  
वति ; अतः संहारसामर्थ्यवाचक उग्रशब्दः सर्वद्वैतसंहार-  
समर्थं तुरीयमेव लक्षणाया प्रकाशयतीत्यर्थः । लोकसंहार-  
समर्थोऽपि मन्दप्रस्थानः कश्चित् संहार्यमसंहरन् दृष्ट इति  
तुरीयोऽपि तथा स्यादिति तस्यापि संहारसामर्थ्यं न निर्णेतुं



शक्यमित्याशङ्कायां तदव्यावर्त्तकत्वेन वीरमित्यपि पदमर्थ-  
 सत्सुरीयप्रतिपत्तौ विनियोजयति, परिभवासह इति । न  
 लौकिकमन्दवदयं मन्दप्रस्थानः परिभवसहिष्णुः ; अतः  
 संहरत्येव सदा संहार्यमविद्यादिलक्षणं जगत्, ततश्च सामर्थ्य-  
 मस्य निर्णेतुं शक्यते इत्यर्थः । परिभवासहिष्णुरपि प्रति-  
 बन्धसम्भवात् तत्र संहरतीत्याशङ्कायां तदव्यावर्त्तकत्वेन महा-  
 विष्णुमित्यत्र महत् पदमर्थतोऽवतारयति । प्रभुरिति । महा-  
 प्रभुत्वात् न प्रतिबन्धं शक्यते इत्यर्थः । समर्थस्य परिभवा-  
 सहिष्णोः प्रतिबन्धहीनस्यापि सर्वत्र व्याप्त्यभावेन सर्वसंहर्तृत्वं  
 न सम्भवतीत्यसावप्यनुपपत्तिरत्र नास्तीति वदन् विष्णुमिति  
 पदमर्थतोऽवतारयति, व्याप्त इति । उक्तसामर्थ्यसद्भावेऽपि  
 येन प्रमाणेनाभिज्वलितः सन् सर्वं संहरति, तत्र संहर्तुं युक्तम्  
 उपकारकत्वादित्याशङ्कायां निर्विकारत्वात् न प्रमाणसापेक्ष-  
 मस्यापि ज्वलनं किन्तु सर्वद्वैतविरुद्धं स्वप्रकाशचिद्रूपत्वेन  
 सदैवाभिज्वलितः सर्वदा संहृतः सकलद्वैतश्च परमार्थत इति  
 वदन् ज्वलन्तमिति पदमवतारयति, सद्योज्ज्वल इति ।  
 तथापि लौकिकमहर्त्तुरसंहार्यं रक्षणीयश्च स्वकार्यकरणादि  
 दृष्टं तद्वत्तस्य स्वाभाविकमसंहार्यं किमप्यभ्युपगन्तव्यमित्या-  
 शङ्कायां नास्य लौकिकपुरुषवदविद्यातत्कार्ययोरहं ममाभि-  
 मानोऽस्ति येनासंहार्यं तद्रक्षणीयं स्यात् ; तस्मात् स्वमहि-  
 मस्यो निरपेक्षः सर्वमेवं संहरतीति वक्तुं सर्वतो मुखमिति पद-  
 मर्थतोऽवतारयति, अविद्यातत्कार्यहीन इति । 'सर्वतः'  
 सर्वत्र मुखं यस्य मुखशब्देनोपलब्धिरविद्यातत्कार्यसंसृष्ट-  
 प्रकाश उच्यते । अतः सर्वत्रोपलब्धिस्वरूप एवायं न विजा-  
 तीयमसंहार्यं किमप्यत्रास्तीति सर्वतो मुखपदस्यार्थः । एवं-  
 रूपो महाप्रभुः किमर्थमतिदुर्बलं द्वैतजातं संहरतीत्याकाङ्क्षायां

स्वाम्यर्थप्रतिभासहेतुत्वादिति वदन् नृसिंहमिति पदमन्व-  
तारयति, स्वात्मबन्धहर इति । नृगताविति धातो रूपेण  
नृशब्देन त्रिविधपरिच्छेदरहित आत्मोच्यते । षिन्ञ् बन्धने  
इति धातोः सिमिति तद्वन्धकमविद्यालक्षणं हेतम् । हमिति  
च तत्संहर्तृत्वमुच्यते ; अतो नृसिंहपदस्य स्वात्मबन्ध-  
हृत्यर्थोक्तिरुपपन्ना ।

सर्वदा द्वैतरहित आनन्दरूपः सर्वाधिष्ठानः  
सन्मात्रो निरस्ताखिलाविद्यातमोमोहोऽहमे-  
वेति । तस्मादेवमेवेममात्मानं परं ब्रह्मानु-  
सन्दध्यादेष वीरो नृसिंह एव द्वितीयः खण्डः ॥२॥

नन्वेवं रूपत्वेऽप्येवं विवेकात् प्राग्यथा द्वैतं तत्परिभव-  
सहिष्णुत्वञ्च तथैव सर्वमस्तीत्याशङ्कायां न कदाचिदप्यस्य  
परमार्थतो द्वैतपरिभव इति वदन् भीषणपदमवतारयति,  
सर्वदा द्वैतरहित इति । न हि महास्फुरणस्वभावमेतं तमः  
स्वनाशभयात् कदाचिदपि परमार्थतः स्पृशति मध्याह्नभास्कर-  
मिवेति भीषणपदस्यार्थ इति भावः । ननु सर्वद्वैतसंहारे  
सुखसाराधनाभावादपुरुषार्थत्वं स्यादस्य ; अतो न सर्वं संहर्त-  
व्यमित्याशङ्क्य स्वत एव परानन्दानुभवरूपत्वमाह, भद्रपदेन  
आनन्दरूप इति । ननु नित्यस्य कारणस्यापि संहारे स्वात्म-  
नोऽपि तत्प्रसङ्गः, अतो न संहरत्ययं सर्वमित्याशङ्क्याध्यस्त-  
स्यात्माऽज्ञान-लक्षणस्य कारणस्य स्वाधिष्ठानज्ञानेन नाशोऽपि  
परमार्थसद्रूपमनध्यस्तमबाधितं पूर्ववत् स्वमहिमस्यमेव भव-  
तीति परिहरति, सृत्युसृत्युपदेन सर्वाधिष्ठानः सन्मात्र इति ।  
पूर्वसृत्युशब्देन सततं मरणशीलं सर्वात्मकमज्ञानमुच्यते ।  
द्वैतस्य संहर्ता सृत्युः सर्वदा मरणशीलमेवाज्ञानं नित्यकल्पि-

तम् । अयन्तु तन्मृत्युत्वेन सर्वदा मृत एव, अतः तन्नाशेऽस्य  
 नाशप्रसङ्गः, किन्तु पूर्वमधिष्ठानत्वेनोत्तरत्र बाधावधित्वेन  
 सत्साक्षितयैवावशिष्यत इति । मृत्युमृत्युपदस्यार्थ इति  
 भावः । यस्मादेवं सर्वसंहारसमर्थः परिभवासहो निष्प्रति-  
 बन्धः सर्वसंहार्यकवलीकरणस्वभावो निरपेक्षो रक्षणीयशून्यः  
 स्वात्मबन्धहरो भयङ्करः परमानन्दानुभवः परमार्थसद्रूपोऽय-  
 मात्मेति नाविद्यालक्षणद्वैतमस्मिन् कदाचिदप्युपपद्यते ;  
 तस्मात्तदत्र कालत्रयेऽपि नास्तीति वदन् नमामौत्यस्यार्थमाह,  
 निरस्ताखिलाविद्यातमोमोह इति । अविद्येति विद्याविरो-  
 धित्वकथनेन निवर्त्तयितुं शक्यतोक्ता, तम इति आच्छा-  
 दकत्वेन निरसनीयत्वम्, मोह इति च विज्ञेयहेतुत्वेन निर-  
 सनीयत्वमेवोक्तम्, 'अविद्यादिलक्षणम्' अनर्थकारण नित्यमेव  
 निरस्तं यस्मिन् स तथोक्तः । नमामि इत्यत्र नकारो निषेधार्थः,  
 मा इति प्रमावाचकत्वेन परिपूर्णानन्दसंविद्रूपतुरीयवाचकः,  
 मीति तद्विंसाकारं तदाच्छादनविज्ञेयकारणभूतमज्ञानमुच्यते ;  
 तस्मात् मीति विंसाकारं नास्तीति नमामीति पदस्यार्थ इति  
 भावः । उक्तञ्च, "मीति विंसाकारं नात्र तमोऽज्ञानादिलक्ष-  
 णम्" इति । किं तर्हि अस्तीत्याकाङ्क्षायां तुरीयप्रत्यगा-  
 ख्यैवेति वदन् अहम्यदार्थमाह, अहमेवेतीति । एवकारोऽहङ्कार-  
 प्रसङ्गेन प्राप्तद्वैतनिषेधार्थः । इति शब्दो मन्त्रव्याख्यान-  
 समाख्यार्थः । अत्र मन्त्रव्याख्याने प्रथमयैव विभक्त्या व्याख्यात-  
 त्वात् मन्त्रस्य तुरीयप्रतिपत्तिशेषत्वे द्वितीयार्थो विवक्षित इति  
 केचिदाहुः । अपरे तु सप्तम्यर्थे द्वितीयामाश्रित्य नमामीति  
 पदेन सम्बन्धमाहुः । उग्रं नमामीति विंसाकारं नास्तीत्या-  
 दिप्रकारेण वार्त्तिककृद्भिस्तु द्वितीयान्तपदानां सप्तम्यर्थता  
 श्रौज्येति गम्यते । मीति विंसाकारं नात्रेति सप्तमीप्रयोग-

इशानात् । अत्रोग्रे वीरे महाविष्णौ मीति हिंसाकरं  
नेत्यादिप्रकारेण हि तस्यार्थो युज्यते । 'यस्मादुक्तेन प्रका-  
रेणानुष्टुभस्तुरीयप्रकाशकत्वं' सिद्धं तस्मादुक्तेनैव प्रकारेणैवं  
प्रत्यगात्मानं तुरीयं परं ब्रह्माचार्योपदेशमनुजानीयादित्याह,  
तस्मादिति । एवं प्रतिपत्तुर्न पुनः संसारपरिभव इत्याह, एष  
वीर इति । कथं वीर इति नृसिंहत्वादित्याह नृसिंह एवेति ।  
इत्युत्तरतापनीये मात्राखण्डो द्वितीयः खण्डः ॥ २ ॥

तस्य ह वै प्रणवस्य या पूर्वा मात्रा सा प्रथमः  
पादो भवति, द्वितीया द्वितीयस्य, तृतीया  
तृतीयस्य, चतुर्थी श्रोतानुज्ञातनुज्ञाऽविकल्परूपा  
तया तुरीयं चतुरात्मानमन्विष्य चतुर्थपादेन च  
तया तुरीयेणानुचिन्तयन् यसेत् ।

तुरीयामात्रानुष्टुभा च तुरीयप्रतिपत्तिरभिहिता । अथे-  
दानीं मात्राचतुष्टयमनुष्टुप्-पादचतुष्टयञ्च मिश्रीकृत्य विरा-  
डादिपादचतुष्टयस्योपासनं वक्तव्यमिति खण्डान्तरारम्भः ।  
तस्येति । 'तस्य' ओमित्येतदक्षरमित्युक्तप्रणवस्य 'या पूर्वा  
मात्रा' अकारः विराड्वाचकः सा मात्रा अनुष्टुप्-प्रथमपादस्य  
विराडर्थस्य उभयतः पूर्वोत्तरभागयोः विराट्चिन्तनार्थं  
भवति ; ततश्च अम् उग्रं वीरं महाविष्णुम् अमित्येवं मन्त्रो-  
च्चारः सिद्धो भवति । अत्राकारो बीजविन्दुनादशक्त्यन्तः प्रयो-  
क्तव्यश्चतुरात्मकविराड्वाचकत्वात् । तस्य द्वितीया मात्रा  
उकारो हिरण्यगर्भार्थः, सा अनुष्टुभो द्वितीयपादस्य हिरण्य-  
गर्भार्थस्योभयतः पूर्ववद्भवति । एवं तृतीया मात्रा मकार  
ईश्वरार्थोऽनुष्टुप्-तृतीयपादस्येश्वरार्थस्योभयतो भवति । या

चतुर्थी मात्रा, का सा इत्याह, ओतानुज्ञात्रनुज्ञाऽविकल्प-  
रूपेति । तथा तुरीयं पादमोतादिरूपैश्चतुरात्मानम् 'अन्विष्य'  
सञ्चिन्त्य अनुष्टुप्-चतुर्थपादेन च तमेव प्रतिपाद्य पुनश्च 'तया'  
पूर्वोक्ततुरीयमात्रया तुरीयमन्विष्य 'तुरीयेण' स्वात्मना ताव-  
न्मात्रेणैवमनुचिन्तयन् सर्वं जगत् 'असेत्' विलापयेदित्यर्थः ।  
अयं भावः । अमिति चतूरूपेणाकारेण चतूरूपं विराजं  
प्रतिपद्य तमेवानुष्टुप्प्रथमपादेन स्फुटं सञ्चिन्त्य पुनरप्यमित्यु-  
च्चारयन्, अकाररूपं तं स्मृत्वा उमित्युच्चारयन्, हिरण्यगर्भं  
सञ्चिन्त्य तत्र विराजं विलाप्य अनुष्टुब्-द्वितीयपादेनोकारेण  
च हिरण्यगर्भं भावयित्वा उमित्युच्चारयन्, हिरण्यगर्भं सञ्चिन्त्य  
मकारेणाव्याकृतं चिन्तयन् तत्र हिरण्यगर्भं विलाप्य अनुष्टुप्-  
तृतीयपादेन मकारेणाव्याकृतमेव भावयित्वा ओमिति नाद-  
वृत्त्या ओतादिरूपेण प्रणवेन तद्रूपं तुरीयं सञ्चिन्त्य तत्राव्या-  
कृतं विलाप्य अनुष्टुप्-चतुर्थपादेन च तमेव स्मृत्वा पुनरप्युक्त-  
रूपेण विन्दादिसहितेन प्रणवेन तमेव चिन्तयन् स्वरूपस्थो  
भवेदिति ।

तस्य ह वा एतस्य प्रणवस्य या पूर्वा मात्रा  
पृथिव्यकारः स ऋग्भिः ऋग्वेदो ब्रह्मा वसवो  
गायत्री गार्हपत्यः, सा प्रथमः पादो भवति ।  
भवति च सर्वेषु पादेषु चतुरात्मा स्थूलसूक्ष्म-  
बीजसाक्षिभिः । द्वितीयान्तरिक्षं स उकारः  
सयजुर्भिर्यजुर्वेदो विष्णुरुद्रास्त्रिष्टुब्दक्षिणाग्निः,  
सा द्वितीयः पादो भवति । भवति च सर्वेषु

पादेषु चतुरात्मा स्थूलसूक्ष्मबीजसाक्षिभिः ।  
तृतीया द्यौः स मकारः ससामभिः सामवेदो  
रुद्रादित्या जगत्याहवनीयः, सा तृतीयः पादो  
भवति । भवति च सर्वेषु पादेषु चतुरात्मा  
स्थूलसूक्ष्मबीजसाक्षिभिः ।

पुनरपि प्रकारान्तरेण मात्रापादमिश्रमेवोपासनमाह,  
तस्य ह वा एतस्येत्यादिना । का मा मात्रेत्याह, अकार इति ।  
तस्योपासनशेषत्वेन विभूतिमाह, स पृथिवी । सह ऋग्भिः  
'स ऋग्भिः' ऋग्मन्त्रैः सह ऋग्वेदः तद्ग्राह्यान्तरूपं ब्राह्मणं  
स ब्रह्मा वसव इत्येवं सर्वत्रान्वयः । 'सा' मात्रा विराड्रथा  
'प्रथमः पादः' स्ववाच्यविराड्रूपैव भवति, उभयोर्व्याप्तिग्रादि-  
मत्त्वाच्चतूरूपत्वसाम्यात् पृथिव्यात्मकस्याकारस्य न केवलं  
विराज्येवावस्थानम्, अपि तु अवशिष्टपादत्रयेऽपीत्याह, भवति  
च सर्वेषु पादेष्विति । तत्रोपपत्तिमाह, चतुरात्मेति । चतु-  
रात्मत्वमुपपादयति, स्थूलेत्यादिना । विश्वादीनां स्थूलादिरूप-  
चतुष्टयं सप्तमध्यात्मनः स्थूलादिरूपेऽन्तर्भाव्यमित्यर्थः । एव-  
मुत्तरपर्यायेष्वपि योज्यम् ।

यावसाने अस्य चतुर्थ्यर्द्धमात्रा सा सोमलोक  
ओङ्कारः, सोऽथर्वणैर्मन्त्रैरथर्ववेदः संवर्तकोऽग्नि-  
र्मरुतो विराडेक ऋषिर्भास्वती स्मृता, सा चतुर्थः  
पादो भवति । भवति च सर्वेषु पादेषु चतुरात्मा  
स्थूलसूक्ष्मबीजसाक्षिभिः । मात्रामात्राः प्रति-

मात्राः कृत्वा श्रीतानुज्ञादनुज्ञाऽविकल्परूपं  
चिन्तयन् ग्रसेत् ।

या 'अवसाने' बीजात्मिकाक्षरचयान्ते 'अस्य' प्रणवस्य  
'चतुर्थी' तुरीया 'अर्द्धमात्रा' विन्दादिरूपा, अर्द्धं मात्राया  
अक्षरस्यार्द्धमात्रापक्षस्येत्यर्द्धमात्रा, सा कारणं तुरीयञ्चानुगतेति  
द्युक्तं पूर्ववत् । कालतो वार्द्धमात्रात्वं न स्वतः । सा 'सोमलोकः'  
उभयया विद्यया सहितस्य परमेश्वरस्य लोकः सोमलोकः,  
इतरस्य द्युलोकैकदेशत्वेन पृथक् ग्रहणायोगात् । का सा  
मात्रेत्याह, ओङ्कार इति । विन्दादीनां स्वयमनुच्चार्यत्वात्  
तेषां स्थाने पठितोऽयमोङ्कारः । एक ऋषिर्नामाथर्वणिकाना-  
मग्निः, सा च मात्रा भास्वती स्मृता, विन्दादिरूपत्वेन च  
तुरीयबोधकत्वाच्च । एवं समष्टिव्यष्ट्यैक्यं सच्चिन्म मात्रा-  
पादमिन्द्रोपासनया पूर्ववत् सर्वक्रमेणोत्तरोत्तरं संहृत्य स्वात्म-  
न्यवस्थातव्यमित्याह, मात्राऽमात्रा इत्यादिना ।

ज्ञोऽमृतो हुतसंविक्त्वाः शुद्धः संविष्टो निर्विघ्न  
इमममुनियमेऽनुभूय द्रष्टुं सर्वं दृष्ट्वा सुप्रपञ्चहीनः ।

अथ सानुष्ठानक्रमन्यासार्चनादिसहितमुपासनमाह, ज्ञोऽमृत  
इत्यादिना । ज्ञोऽमृत इत्यादिना इन्द्रोपासनाक्रम उच्यते ।  
अत उपासनापरस्य खण्डाष्टकस्यार्थो गुरुत्तक्रमेण इहैवान्त-  
र्भाव्यः । ज्ञः सन्नमृतो भूत्वा हुतसंविक्त्वा सन् शुद्धो भूत्वा  
संविष्टः सन् निर्विघ्नः सन् इमममुनियमेऽनुभूयेत्यादि क्रमेणा-  
न्वयो द्रष्टव्यो ज्ञोऽमृत इत्यादेः । तत्र प्रबोधसमये प्रबोध-  
मन्त्रेण प्रणवेन वा निद्रासाक्षितया अनिद्रे ज्ञस्वरूपे स्वात्मन्य-  
वस्थानं कर्त्तव्यमित्याह, ज्ञ इति । श्रीं नित्यप्रबुद्धाय परमात्मने

नम इति प्रबोधमन्त्रः । पुनरमृतमयमूर्त्तिमन्त्रेण प्रणवेनैव वा विद्यामयी परमात्मनो मूर्त्तिरात्मत्वेनानुसन्धातव्येत्याह, अमृत इति । श्रीं विद्यादेहाय परमात्मने नम इति मूर्त्तिमन्त्रः पुनर्गतदिवसे कृतं तद्दिने करिष्यमाणञ्च ज्ञानक्रियात्मकं सर्वमपि व्यवहारजातं व्यवहारकाल एव संविद्यात्रारूपेणालोचितं परिपूर्णसच्चिदानन्दरूपे परमेश्वरे तत्पूजाजपहोमतर्पणध्यानादिरूपेण समर्पणीयमित्याह, हुतसंवित्क इति । मन्त्रस्तु प्रणव एव । अथोत्थायावश्यकशौचाचमनदन्तधावनमलस्नानविधिसनानादिभिः शुद्धो भवेदित्याह, शुद्ध इति । पुनःसन्ध्योपासनादिकर्त्तव्यस्य शुद्धे स्वासने समुपवेशः कर्त्तव्य इत्याह, संविष्ट इति । उपविष्टस्य गुर्वाद्यनुज्ञापूर्वकमन्त्रेणालोकरशोधन-तालत्रय-दिग्बन्धाग्निप्राकार-वेष्टनैर्विघ्ननिरासः कर्त्तव्य इत्याह, निर्विघ्न इति । पुनरोमित्येतदक्षरमिदं सर्वमित्युक्तप्रणवव्याप्तनुसन्धानानन्तरमकारादिव्यापकेनापरिच्छिन्नशरीरस्य हंस इति परमात्मनि रक्षितवोजस्य भूतं भवदित्यादावुक्तप्रकारेण रेचकपूरकाभ्यां संहृतसकलस्य कुम्भककाले स्वात्मानुभवः प्रणवेन कर्त्तव्य इत्याह, इममसुनियमेऽनुभूयेति । एवं शक्त्यनुसारेण प्राणायामं कृत्वा तमेतमात्मानमोमित्युक्तप्रकारेण व्यतिहारप्रतिपत्तिमनुज्ञाप्रणवेनात्मानुसन्धानञ्च कृत्वा प्रणवमकारादिव्यापकैरात्मानं शरीरचतुष्टयमुत्पादनीयमित्याह, इहेदं सर्वं दृष्टेति । 'इह' प्रत्यगात्मानि 'इदं सर्वं' जगच्छरीरचतुष्टयरूपं 'दृष्ट्वा' सृष्ट्वा दृष्टिरेव हि सृष्टिरित्यर्थः । पुनस्तस्मिन्निदं सर्वं त्रिशरीरमित्युक्तप्रकारेण प्राणाग्निहोत्रप्रपञ्चयागकर्त्तव्यतामाह, सुप्रपञ्चहीन इति । श्रीं ह्रिमिति चिदानन्दरूपं देवं सम्भाव्य चकाराद्यकारान्तां मातृकामुच्चारयन् तदात्मकं सर्वं जगन्मयशरीरचतुष्टयं देवात् सच्चिदानन्दादुत्पन्नं



तन्मयं सम्भाव्य सोऽहं हंस इति जीवपरमात्मनोः परस्परमेकत्वं  
सम्भाव्य तस्मिन् अग्नौ स्वाहेति शरीरचतुष्टयं विलापकेदिति  
प्राणाग्निहोतसंग्रहः । प्रपञ्चयागोऽप्येवमेव कार्यः । श्रीं  
हमित्युक्त्वा अकारादि क्षकारान्तमभिधाय, हंसः सोऽहं  
स्वाहेति तु तत्र मन्त्र इत्येव विशेषः ।

अथ सकलः साधारोऽमृतमयश्चतुरात्मा  
सर्वमयश्चतुरात्मा ।

अथवा तं वा एतं त्रिशरीरमित्युक्तक्रमेण सकलीकरण-  
न्यासः कर्तव्य इत्याह, अथ सकल इति । ओमिति तमेत-  
मात्मानमोमिति ब्रह्मणैकौक्त्येत्वादिना पादखण्डोक्तक्रमेण  
ब्रह्मात्मनोः परस्परमेकत्वं पुनरपि प्रतिपाद्य तमेकमजरममर-  
ममृतमभयमोमित्यनुज्ञाप्रणवेनानुभूय शरीरचतुष्टयसृष्ट्यर्थं  
ब्रह्मणैर्मन्त्रैः सकलीकरणं कुर्यात् । ओमिति शान्त्यन्त-  
मुच्चार्य शान्त्यतीतकलात्मने साक्षिणे नम इति व्यापयन्,  
साक्षिणं सञ्चिन्त्य प्रणवं प्रत्यन्यमुच्चार्य शान्तिकलाप्रतिपरा-  
काशात्मने सामान्यदेहाय नम इति व्यापयन्, अन्तर्मुख-  
सदात्मकब्रह्मज्ञानरूपं सामान्यदेहं सञ्चिन्त्य प्रणवं नादान्त-  
मुच्चार्य विद्याकलानाद पञ्चन्तौ काशात्मने कारणदेहाय नम  
इति व्यापयन्, प्रलयसुषुप्तीक्षणवस्थं किञ्चिदहिर्मुखसदात्मकं  
कारणदेहं सञ्चिन्त्य प्रणवं विन्दन्तमुच्चार्य प्रतिष्ठाकलाविन्दु-  
मध्यमावागात्मने सूक्ष्मदेहाय नम इति व्यापयन्, सूक्ष्मभूता-  
न्तःकरणप्राणेन्द्रियरूपं सूक्ष्मशरीरं स्मृत्वा प्रणवं मकारान्त-  
मुच्चार्य निवृत्तिकलावीजवैखरीवामात्मने स्थूलशरीराय नम  
इति व्यापयन्, पञ्चीकृतभूततत्त्वार्थात्मकस्थूलशरीरं स्मरेदिति  
सकलीकरणन्याससंग्रहः । एवं सृष्टमिदं शरीरचतुष्टयं भग-

वतः सपरिकरासनमूर्तिरूपेण कल्पतया पीठमूर्तिन्यासौ  
 कल्पयितव्यावित्याह, साधारोऽमृतमय इति । 'आधारेण'  
 पीठेन तदाधारेण च स्थानादिना सह वर्तते इति सपरिकर-  
 पीठन्यासोऽनेनैव सूचितः । अमृतमय इति मूर्तिन्यासः  
 'अमृतम्' अनृतजडदुःखपरिच्छेदादिविरुद्धं सच्चिदानन्दान-  
 न्तात्मपदलक्ष्यं ब्रह्म, तन्मयः अन्तर्मुखसदात्मनि ब्रह्मज्ञाने  
 प्रतिविम्बितानि यान्यनृतादिविरुद्धानि रूपाणि सच्चिदानन्द-  
 पूर्णात्मपदानां वाच्यारूपानि इच्छाज्ञानक्रियासातन्म्य-  
 तच्छक्तौमां कारणानि तन्मय इत्यर्थः । एवं सति सच्चिदानन्द-  
 पूर्णात्मरूपिणी इच्छाज्ञानक्रियास्वातन्म्यसद्रूपिणी च परा-  
 शक्तिर्भगवतो मूर्तिरित्युक्तं भवति । पीठादिकल्पनाप्रकार-  
 स्तूयते । ओं चतुरशीतिकोटिप्राणिजात्यात्मने ब्रह्मवनाय  
 नम इति व्यापयन् केशरीमादिकं वनत्वेन कल्पयेत् । ओं  
 पञ्चभूतनामरूपात्मकेभ्यः प्राकारेभ्यो नम इति व्यापयन्  
 पञ्चैकतपञ्चभूतनामरूपात्मकान् सप्तधातून् सप्तप्राकारत्वेन  
 कल्पयेत् । ओं नवच्छिद्रात्मभ्यो नवद्वारेभ्यो नम इति व्याप-  
 यन् प्रतिप्राकारं गोपुरनवकत्वेन नवद्वाराणि कल्पयेत् । एवं  
 स्थूलशरीरं स्थानत्वेन परिकल्प्य स्थूलशरीरं महाराजराज-  
 श्वरस्यात्मनः परिचारकत्वेन कल्पयेत् । तथा हि संविद्रूपेभ्यो  
 राजद्वारेभ्यो नमः । सकामाकामवृत्तिभ्यो द्वारदेवताभ्यो नमः ।  
 कामवैराग्याभ्यां द्वारपालाभ्यां नमः । दिगम्याद्यात्मक-  
 ओत्वादीन्द्रियरूपेभ्यो राजपरिचारकेभ्यो नमः । चन्द्रात्मकाय  
 मनसे राजदूताय नमः । ब्रह्मरूपिण्यै सर्वकार्यनिश्चयकर्त्रे  
 बुद्धेय नमः । रुद्ररूपाय सर्वकार्याभिमानकर्त्रे हकाराय  
 नमः । विष्णुरूपाय सर्वकार्यानुसन्धानकर्त्रे चित्ताय नमः ।  
 सर्वेश्वररूपाय सर्वाधिकारिणे प्राणाय नमः । इति न्यसन्

अपन् स्मरन् वा सूक्ष्मशरीरं भगवत उपकरणं विधाय गुण-  
त्रयात्मने प्रासादाय नम इति प्रासादं प्रकल्प्य प्रणवं विन्द-  
न्तमुच्चार्य परमात्मासनाय नम इति हृदये विन्यस्य किञ्चि-  
दहिर्मुखं पूर्वोक्त सदात्मानं कारणशरीरं गुणसाम्यरूपं पीठ-  
त्वेन कल्पयेत् । ततः प्रणवं शक्त्यन्तमुच्चार्य परमात्ममूर्त्तये  
नम इति हृदयादि मस्तकान्तं व्यापयन् पूर्वोक्तसामान्यशरीर-  
मन्तर्मुखसदाद्यात्मकं ब्रह्मज्ञानपराशक्तिरूपिणीं शङ्खचक्रगदा-  
पद्मध्यानमुद्रालसत्करचतुष्टयां सर्वालङ्कारविशिष्टां स्वात्मान-  
न्दानुभवसागरमग्नां भगवतो मूर्त्तिं सञ्चिन्तयेदिति पीठ-  
मूर्त्तिन्यासः । पीठमूर्त्तिमन्त्रद्वयमेवात्रावश्यकं न्यस्तव्यम्,  
अवशिष्टं कल्पनीयम् । अथैवं भूतमूर्त्तिव्यापकस्य सत्ताक्षिणः  
कूटस्थस्य परमेश्वरस्य परमात्मनो मूर्त्तिमतो मूर्त्तावावाहनम्  
आभासद्वारेण तद्वापकत्वचिन्तनं कर्तव्यमित्याह, चतु-  
रात्मेति । 'चतुर्णां' सामान्यादिशरीराणामात्मा भवेदित्यर्थः ।  
चतुरात्मेति अनेनैव प्रणवेण समस्तव्यस्तेन कराङ्गुलिन्यासी,  
कनिष्ठाद्यङ्गुल्याद्यङ्गन्यासः, समस्तेन देहे त्रिशो व्यापक-  
न्यासः, समस्तस्य प्रणवस्य मूलाधारे न्यासः, व्यस्तस्य नाभि-  
हृदयभूमध्येषु समस्तस्य द्वादशान्तषोडशान्तयोश्च न्यासः  
सूचितः । तथा हि 'चत्वारः' अकारोकारमकारोङ्कारा  
आत्मानो यस्य स चतुरात्मा तथाविधो भूत्वेति ह्यस्यार्थः ।  
चत्वारो व्याहृत्यङ्गन्यादयः सत्या आत्मानो यस्य इत्यङ्गन्यास-  
सूचनप्रकारः । अथ पादमात्राखण्डयोः सूचितः पादन्यासः  
कर्तव्य इत्याह, सर्वमय इति । सर्वशब्देन सर्वात्मकं विरा-  
डादिपादचतुष्टयमुच्यते । तत्रासेन तन्मय इत्यर्थः । ऐश्वर्य-  
शक्त्यात्मने द्युलोकाय नमः । ज्ञानशक्त्यात्मने सूर्याय नमः ।  
संहारशक्त्यात्मने अग्नये नमः । क्रियाशक्त्यात्मने वायवे नमः ।

सर्वाश्रयशक्त्यात्मने आकाशाय नमः । इच्छाशक्त्यात्मने प्रजा-  
पतये नमः । सर्वाधारशक्त्यात्मने पृथिव्यै नमः । इति मूर्ध्वाचि-  
वदनघ्राणात्मगुह्यपादेषु सप्ताङ्गन्यासः । पुनरप्येकोनविंशति-  
मुखेषु तन्त्र्यासः । तत्र समानादिन्यासे चित्तश्रोत्रवागादिन्यासे  
च तत्तच्छक्त्यात्मने नम इति योज्यम् । शक्तिमात्ररूपं हि  
भगवतः शरीरम् इतरत्तु स्थानप्राकारपरिचारकादिरूपेण  
कृतम् । उक्तञ्च,

“देवात्मशक्तिं स्वगुणैर्निगूढां न तस्य कार्यं करणञ्च विद्यते ।  
न तत्समस्याभ्यधिकश्च दृश्यते परास्य शक्तिर्विविधैव श्रूयते ।  
स्वाभाविकी ज्ञानबलक्रिया च” इति ।

“अपाणिपादोऽहमचिन्त्यशक्तिः पश्याम्यचक्षुः स शृणोम्यकर्णः  
अपाणिपादो जवनी ग्रहीता” इति च ।

मन्त्रास्त्वेवं प्रतोक्तव्याः । प्रणयनशक्त्यात्मने प्राणाय नमः ।  
अपनयनशक्त्यात्मने अपानाय, व्यानयनशक्त्यात्मने व्यानाय,  
उद्भयनशक्त्यात्मने उदानाय नम इति योज्यम् । समनयन-  
शक्त्यात्मने, अनुसन्धानशक्त्यात्मने, तथा निश्चयाहङ्कारसङ्कल्प-  
श्रवणस्पर्शनदर्शनरसनघ्राणवचनादानगमनविसर्गानन्द-शक्त्या-  
त्मने इत्यादिरूपेणेति पादन्यामं कृत्वा वक्ष्यमाणमन्त्रपञ्चकं  
व्यापकत्वेन विन्यसन् पादचतुष्टयं ध्यायेत् । ओम् उग्रं वीरं  
महाविष्णुं जागरितस्थानाय स्थूलप्रज्ञानाय सप्ताङ्गायैकोन-  
विंशतिमुखाय स्थूलभुजे चतुरात्मने विश्वाय वैश्वानराय  
पृथिव्यृग्वेदब्रह्मवसुगायत्रीगार्हपत्याकारात्मने स्थूलसूक्ष्म-  
बीजसाक्षात्मने प्रथमपादाय नमः । ओं ज्वलन्तं सर्वतोमुखं  
स्रग्प्रस्थानाय सूक्ष्मप्रज्ञाय सप्ताङ्गायैकोनविंशतिमुखाय सूक्ष्म-  
भुजे चतुरात्मने तैजसाय हिरण्यगर्भायान्तरिक्षयजुर्यजुर्वेद-  
विष्णुबद्धविष्टुबद्धमिषाम्बुकारात्मने सूक्ष्मसूक्ष्मबीजसाक्षात्मने

द्वितीयपादाय नमः । श्रीं नृसिंहं भीषणं भद्रं सुषुप्तस्थानाय  
 एकौभूताय प्रज्ञानघनाय आनन्दमयाय आत्मानन्दभुजे चेतो-  
 मुखाय चतुरात्मने प्रज्ञायेश्वराय द्युसामसामवेदरुद्रादित्य-  
 जगत्याहवनीयमकारात्मने स्थूलसूक्ष्मवीजसाध्यात्मने तृतीय-  
 पादाय नमः । श्रीं मृत्युमृत्युं नमाम्यहं सर्वेश्वराय सर्वज्ञाय  
 सर्वशक्तये सर्वान्तर्यामिणे सर्वात्मने सर्वयोनये सर्वप्रभवाय  
 सर्वाप्ययाय सोमलोकाय अथर्वार्थवेदसंवर्त्तकाग्निमरुद्गिरा-  
 डेक ऋष्योङ्गारात्मने स्थूलसूक्ष्मवीजसाध्यात्मने चतुर्थपादाय  
 नमः । श्रीं मन्त्रराजान्ते नान्तःप्रज्ञाय अवहिःप्रज्ञाय अनु-  
 भयतिःप्रज्ञाय अप्रज्ञाय नाप्रज्ञानाय अप्रज्ञानघनाय अदृष्टाय  
 अव्यवहार्याय अग्राह्याय अलक्षणाय अचिन्त्याय अव्यप-  
 देश्याय एकात्मप्रत्ययसाराय अमात्राय प्रपञ्चोपशमाय शिवाय  
 शान्ताय अद्वैताय सर्वसंहारसमर्थाय परिभवासहाय प्रभवे  
 व्याप्ताय सदोऽक्वलाय अविद्याकार्यहीनाय स्वात्मबन्धहराय  
 सर्वदाद्वैतरहिताय आनन्दरूपाय सर्वाधिष्ठानसम्भावाय  
 निरस्ताविद्यातमोमोहाय अकृत्रिमाहंविमर्शाय ओङ्गाराय  
 तुरीयतुरीयाय नम इति । पुनः प्रणवेन सकृदग्राप्याङ्गन्यासं  
 समाचरेत् । ओम् उग्रं वीरं महाविष्णुं पृथिव्यृग्वेदब्रह्म-  
 वसुगायत्रौगार्हपत्याकारभूरग्न्यात्मने सर्वज्ञज्ञानशक्त्यात्मने हृद-  
 याय नमः । श्रीं ज्वलन्तं सर्वतोमुखम् अन्तरिचयजुर्यजुर्वेदविष्णु-  
 रुद्रविष्टुब्दक्षिणान्युकारभुवः प्राजापत्यात्मने नित्यदृश्यं श्रव्यं-  
 शक्त्यात्मने शिरसे स्वाहा । श्रीं नृसिंहं भीषणं भद्रं द्युसाम-  
 सामवेदरुद्रादित्यजगत्याहवनीयमकारसूर्यात्मने अनादिबोध-  
 शक्त्यात्मने शिखायै वषट् । श्रीं मृत्युमृत्युं नमाम्यहं सोम-  
 लोकाय अथर्वार्थवेदसंवर्त्तकाग्निमरुद्गिराडेक ऋष्योङ्गार-  
 भू-भुवः-स-वर्त्तकात्मने स्वात्मबन्धहरशक्त्यात्मने क्रवचाय हुम् ।

मन्त्रराजान्ते ओम् ओङ्कारभास्वत्यनुमवीर्यशक्त्यात्मने नेत्र-  
त्रयाय वीषट् । मन्त्रराजान्ते पृथिव्यकार ऋग्-ऋग्वेदब्रह्म-  
वसुगायत्रीगार्हपत्यान्तरिक्षोङ्कार-यजुर्यजुर्वेद-विष्णुरुद्रत्रिष्टुब्-  
दक्षिणाग्निद्युमकारसामसामवेदरुद्रादित्यजगत्याहवनीयसोम-  
लोकोङ्कारायर्वाथर्ववेदसंवर्तकान्निमरुद्विराडेका ऋषिर्भास्वतौ  
सत्यात्मने अनन्ततेजःशक्त्यात्मने अस्ताय फडित्येतान्यङ्गानि ।  
पुनः ऋथादिकं विन्यस्य वीजादिकं स्मृत्वा देवं ध्यात्वा  
परमानन्दामृतेन चतुर्मूर्त्यात्मभूताया देवतायाः पूजा कर्तव्यं-  
त्याह । चतुरात्मेति । मूर्त्तिचतुष्टयव्यापकं तत्साक्षिणं परमा-  
नन्दबोधाब्धिं ध्यात्वा मूर्त्तिचतुष्टयं तत्र मग्नं भावयेत् ।  
इयमेवात्मपूजा ।

अथ महापीठे सपरिवारं तमेतं चतुःसप्ता-  
त्मानं चतुरात्मानं मूलाग्नावग्निरूपं प्रणवं  
सन्दध्यात् ।

पुनस्तस्य ह वै प्रणवस्य या पूर्वा माता सा प्रथमपादोभ-  
यतो भवतीत्यादिवाक्यैरस्मिन्नेव क्रमखण्डे कथितमुपासनं  
विधायात्मैव चतुर्मूर्तिरूपेण पृथक् पूजनीय इति पीठादि-  
कल्पनापूर्वकमाह । अथ महापीठे इत्यादिना । 'अथ'  
आत्मपूजानन्तरं 'महापीठे' बहिर्मुखसदात्मके गुणबीजरूपे  
मूलाधारस्य द्वात्रिंशदष्टचतुर्दलपद्माकारे 'सपरिवारं' द्वात्रिंश-  
द्वलगतैः पृथिव्यन्तरिक्षद्युसोमलोकाद्यष्टकरूपैरष्टदलगतैः सचि-  
दानन्दपूर्णात्मा इयप्रकाशविमर्षरूपैश्चतुर्दलगतब्रह्मसर्वेश्वर-विष्णु-  
सर्वेश्वररुद्रसर्वेश्वरसर्वेश्वरसर्वेश्वरैः परिवारैः सहितमित्यर्थः ।  
'तं' पादमात्राखण्डयोरुक्तम् 'एतम्' इह पृथिव्यकार इत्यादि

कथितं 'चतुःसप्तात्मानम्' अकारादिसम्बन्धित्वेनोक्तं पृथिव्यादि-  
चतुर्विधसप्तकरूपम् अकारादिसमष्टिरूपत्वादोङ्कारस्य सर्वत्र  
मन्त्रब्राह्मणयोरैक्यं विवक्षित्वा चतुःसप्तात्मानमित्युक्तम् अका-  
रादिभिर्विभूतिमद्भिर्वा विना स्वतः चतुरष्टात्मानमित्येवार्थः ।  
अनेन च व्यष्टिदेवानां सर्वेषामविशेषेण समष्टिदेवतयैक्यमुक्तं  
तदङ्गमूर्त्तिचतुष्टयस्य अंशविशेषेणैकत्वमाह, चतुरात्मनमिति ।  
समष्टिव्यष्टिस्थूलादिभिश्चतुरात्मानमित्यर्थः । यद्यपीह सप्ता-  
त्मानां चतुरात्मानमिति तुरीयमात्रासम्बद्धस्य सप्तकस्य तदङ्ग-  
रूपस्थूलादिचतुष्टयस्य तुरीयप्रणवेन विशेषसम्बन्धप्रतिपत्तये  
वक्तव्यमपि नोक्तं तथापि तस्योत्तरत्र तुरीयप्रणव-  
सम्बन्धित्वेन कथनादिहापि तत् कथितमेवेत्यवगन्तव्यम्,  
मूलाधारस्यस्यापि प्रणवस्य तुरीयप्रणवरूपत्वात्, तत एव  
ह्यत्रापि मध्ये अष्टदलं पद्ममुपदिशन्ति आचार्या द्वादशान्त-  
षोडशान्तयोरिव, 'मूलाग्नी' मूलाधारगताग्नी अग्नि-  
मण्डले 'अग्निरूपं' चित्प्रकाशरूपं क्रियादिशक्तिभिर्जठरेण  
सम्पृक्तं प्रणवं सञ्चिन्तयेत् । अग्निरूपमित्युक्तत्वात् तत्परि-  
वारस्योङ्कारस्यात्र शिरःपाण्यादिविशिष्टो विग्रहो न कल्प-  
नीयः, किन्तु प्रलयानलार्कसमज्योतिर्मात्ररूप एव चिन्तनीय  
इति गम्यते ।

सप्तात्मानं चतुरात्मानमकारं ब्रह्माणं  
नाभौ, सप्तात्मानं चतुरात्मानमुकारं विष्णुं  
हृदये, सप्तात्मानं चतुरात्मानं मकारं रुद्रं भूमध्ये,  
सप्तात्मानं चतुरात्मानं चतुःसप्तात्मानं चतुरात्मा-  
नमोङ्कारं सर्वेश्वरं द्वादशान्ते, सप्तात्मानं चतु-

रात्मानं चतुःसप्तात्मानं चतुरात्मानमानन्दामृत-  
रूपं प्रणवं षोडशान्ते ।

अथ मूलाधारस्थमग्निं नाभ्यन्तरमुन्नीय तस्मिन्नग्नावनुष्टुप्-  
प्रथमपादस्याक्षराष्टकरूपमष्टदलं सञ्चिन्त्य तत्कर्णिकायां प्रणव-  
स्याकार-धीज-विन्दुनादशक्तिभिश्चतुरात्मकं चतुर्दल-पद्मरूपं  
सञ्चिन्त्य तत्कर्णिकायां सरस्वतीमूलप्रकृतिसन्निहितो ब्रह्मा  
सर्वेश्वरो ध्येय इत्याह, सप्तात्मानमित्यादिना । अत्रापि  
सपरिवारमित्यनुषज्यते ; तद्योत्तरवाक्येष्वपि । अत्राष्टदले  
अकारसम्बन्धित्वेन कथितपृथिव्याद्यष्टकरूपानुष्टुप्प्रथमपा-  
दाक्षरस्थाः स वेदाश्चतुर्दलस्थाः ब्रह्मब्रह्मब्रह्मविष्णु-  
ब्रह्मरुद्रब्रह्मसर्वेश्वराश्च परिवारत्वेन ध्येयाः । तत्राष्टदले  
दिक्षु वेदाः स्मर्त्तव्याः, अग्निकोणे षडङ्गानि, निर्ऋतिकोणे  
भौमांसा, वायव्यकोणे न्यायः, ईशानकोणे इतिहासपुराणा-  
गमकाव्यनाटकादयः । चतुर्दले षष्ठतो ब्रह्मसर्वेश्वरः, दक्षि-  
णतो ब्रह्मरुद्रः, उत्तरतो ब्रह्मविष्णुः, पश्चिमतो ब्रह्मब्रह्मा ।  
एवमुत्तरत्रापि चतुर्मूर्त्तिचतुष्टयस्थितिरवगन्तव्या । सप्ता-  
त्मानं चतुरात्मानमकारं ब्रह्माणं नाभौ इति मध्ये ब्रह्मसर्व-  
ेश्वरकृतिरुक्ता । 'सप्तात्मानम्' अकारसम्बन्धित्वेनोक्तं सप्ता-  
त्मानम् अकारेण सहाष्टात्मानमित्यर्थः, अन्यथा अनुष्टुबक्षर-  
सम्बन्धायोगादिति व्यष्टिसमष्ट्योः सामान्येनैकत्वमभिधाय  
तदंशानां स्थूलादीनामर्थैकत्वमाह, चतुरात्मानमिति । 'अकारं'  
प्रणवस्याकारात्मकं रजःप्रधानं सोममण्डलस्थं 'ब्रह्माणं' ब्रह्म-  
सर्वेश्वरं सरस्वतीमूलप्रकृतिसहितं 'नाभौ' तेजो मध्ये अष्टद-  
लस्थचतुर्दलकर्णिकायां सन्दध्यादित्यर्थः । तथा 'सप्तात्मानम्'  
उकारसम्बन्धित्वेनोक्तान्तरिक्षादिसप्तकम् उकारेण सहाष्टरूपं



‘चतुरात्मानं’ स्थूलादिभिरुकाररूपं विष्णुं सर्वेश्वरं श्रीमूल-  
 प्रकृतिसत्त्वप्रधानं सूर्यमण्डलस्थं ‘हृदये’ अष्टदले उकारसम्ब-  
 न्धित्वेनोक्तान्तरिक्षाद्यात्मकानुष्टुब्-द्वितीय-पादाक्षरस्थ-वराह-  
 नरसिंहवामनपरशुरामराघव-बलभद्रकृष्ण-कल्किमूर्त्तिभिरधि-  
 ष्ठिते तन्मध्यस्थोकाररूपं चतुर्दलपद्मगतविष्णुसर्वेश्वरादियुते  
 अनुसन्दध्यात् । तथा सप्तात्मानं मकारसम्बन्धितयोक्तद्युलो-  
 काद्यष्टकरूपम्, तथा चतुरात्मानं मकाररूपं रुद्रं सर्वेश्वर-  
 मुमामूलप्रकृतिसहितं तमः प्रधानमग्निमण्डलस्थं ‘भूमध्ये’  
 अष्टदले मकारसम्बन्धित्वेनोक्तद्युलोकाद्यात्मकानुष्टुप्-द्वितीय-  
 पादाक्षरस्थसर्वभवपशुपतीशानभीममहादेव-रुद्रोद्य-मूर्त्तिभिर-  
 धिष्ठिते तन्मध्यस्थं मकाररूपं पद्मचतुर्दलगतरुद्रमर्वेश्वरादि-  
 युते अनुसन्दध्यात् । तथा ‘सप्तात्मानम्’ अर्हमात्रासम्बन्धि-  
 त्वेनोक्तैः सोमलोकाद्यैरष्टात्मानमित्यर्थः, तथा चतुरात्मानं  
 तत्सम्बन्धित्वेन स्थूलादिभिः ‘ओङ्कारं’ तुरीयं प्रणवरूपं ‘सर्वेश्वरं’  
 गुणसाम्योपाधिशक्तिमण्डलस्थं मूलप्रकृतिमायासहितं ‘द्वाद-  
 शान्ते’ द्वात्रिंशदलपद्ममूलाधारस्थद्वात्रिंशदलोक्तदेवताविशिष्टे  
 तत्कर्णिकागतदलस्थसदादिमूर्त्तियुते तत्कर्णिकागतचतुर्दलस्थ-  
 सर्वेश्वरचतुष्टयसंयुक्ते अनुसन्दध्यात् । तथा सप्तात्मानं चतु-  
 रात्मानं चतुःसप्तात्मानं चतुरात्मानमोङ्कारं तुरीयम् ‘आन-  
 न्दामृतरूपं’ गुणवैजोपाधिशक्तिमण्डलस्थं ‘षोडशान्ते’ अधो-  
 मुखद्वात्रिंशदष्टचतुर्दलपद्मैः पूर्वोक्तदेवताभिश्च विशिष्टे अनु-  
 सन्दध्यात् ।

अथानन्दामृतेनैनांश्चतुर्धा संपूज्य,

अधोक्तमूर्त्तिचतुष्टयपूजा कार्येत्याह, अथेत्यादिना ।  
 ‘अथ’ पीठमूर्त्तिक्षयनानन्तरम्, ‘आनन्दामृतेन’ पूर्वोक्तेन

‘एनान्’ ब्रह्मादिसर्वेश्वरान् सपरिवारान् ‘चतुर्थी’ चतुःप्रकारेण देवतागुरुमन्त्रात्मप्रकारेण । अथवा । चतुर्वेति पूजासाधनानां जलगन्धपुष्पधूपदीपनैवेद्यादीनाम् आनन्दरूपाणां स्थूलादिक्रमेण, पूज्यदेवतावत् चतुरात्मत्वमुक्तं देवताद्वययोः सम्बन्धप्रदर्शनाय । पूजामन्त्रास्त्वेवं प्रयोक्तव्याः । ओम् उग्रं वीरं महाविष्णुम् अम् श्रीं रज उपाधये स्थूलविराट्शरीराय विश्ववैश्वानरात्मने सर्वसृष्टे ब्रह्मणे सरस्वतीसहिताय सर्वज्ञाय सदात्मने अनन्ताय असङ्गाखण्डसंविदे नारायणाय नरसिंहाय परमात्मन्ने सपरिवाराय नमः । ओम् उं ज्वलन्तं सर्वतोमुखम् उम् श्रीं सत्वोपाधये सूक्ष्महिरण्यगर्भशरीराय तैजससूत्रात्मने सर्वपालकाय विष्णवे लक्ष्मीसहिताय सर्वज्ञाय आनन्दात्मने असङ्गाद्वयसंविदे नारायणाय नरसिंहाय परमात्मने सपरिवाराय नमः । श्रीं मं नृसिंहं भीषणं भद्रं समम् श्रीं तम उपाधये सौषुप्ताज्ञानशरीराय प्राज्ञेश्वरात्मने सर्वसंहर्त्रे सदाशिषाय उमासहिताय सर्वज्ञाय सच्चिदानन्दात्मने असङ्गाखण्डापरोक्षद्वयसंविदे नारायणाय नरसिंहाय परमात्मने सपरिवाराय नमः । ओम् श्रीं मृत्युमृत्युं नमाम्यहं ओम् श्रीं गुणसाम्योपाधये व्याकृताव्याकृतशरीराय प्रत्यग्ब्रह्मात्मने सर्वोत्पत्तिस्थितिसंहारकर्त्तं सर्वेश्वराय मूलप्रकृतिमायासहिताय सर्वज्ञाय सदानन्दचिदात्मने असङ्गाखण्डाद्वयापरोक्षसंविदे नारायणाय नरसिंहाय परमात्मने सपरिवाराय नमः । श्रीं समस्तमन्त्रान्ते निरवधाय निर्गुणायाः शीर्ष्याय अशरीराय असङ्गाय प्रत्यगद्वयाय स्वभासावभासितकृत्ज्ञाय असङ्गबोधाय असङ्गाखण्डाद्वयापरोक्षसदानन्दचिदात्मने स्वप्नबोधध्वस्तानर्थहृताय निरालम्बनविम्बाय अहीनमहोद्वयाय नारायणाय नरसिंहाय परमात्मने सपरिवाराय



सुन्दरायै द्विधाचतुष्टयसमुन्नेषित-समस्तजन-लक्ष्मीकीर्त्तिजय-  
 मायाप्रभावात्मक-समस्त-सम्पदेकनिधये समस्तशक्तिचक्रसूच-  
 धरायै समस्तजगत्सम्भोगसौभाग्यदायिनि विविधविषमो-  
 पप्लवशमनि नारायणाङ्गस्थितायै श्रीं ह्रीं श्रीं ह्रीं ह्रीं ह्रीं  
 नमो नारायणाय नरसिंहाय लक्ष्मी-नारायणाभ्यां स्वाहा  
 श्रीं ह्रीं श्रीं ह्रीम् श्रीं श्रीम् । अथ नैवेद्यानन्तरं जलादिभौ-  
 राजोपचारादिभिश्च सम्पूज्य भगवन्तमतिप्रसन्नं सञ्चिन्त्य अधि-  
 कारिखण्डे वक्ष्यमाणेन क्रमेण मन्त्रराजमाश्रित्य नमस्कार-  
 खण्डे वक्ष्यमाणेन क्रमेण मन्त्रराजेन नृसिंहपदेन च ब्रह्मात्मै-  
 कत्वं प्रतिपाद्य क्रमेण प्रणवनिष्ठां प्राप्य सन्धानखण्डे वक्ष्य-  
 माणप्रकारेण ब्रह्मात्मैकत्वं प्रतिपाद्य व्यतिहारखण्डे वक्ष्य-  
 माणप्रकारेण व्यतिहृत्यापि ब्रह्मात्मत्वं सञ्चिन्त्य अनुज्ञाप्रणव-  
 माश्रित्य द्वादशसहस्रसङ्ख्यं त्रयस्त्रिंशदधिकत्रिंशतयुतं त्रिसह-  
 स्रवारम् अष्टोत्तरशतसहस्रसङ्ख्यं त्रयस्त्रिंशदधिकं त्रिंशतवारम्  
 अष्टोत्तरसङ्ख्यं त्रयस्त्रिंशद्वारं दश त्रिवारमेकवारं वा शतवनु-  
 सारेण जप्त्वा जपं देवाय समर्प्य वक्ष्यमाणमन्त्रत्रयेण पुण्याञ्जलिं  
 कुर्यात् । श्रीं हं हंमात्मको योऽपामग्निस्तेजसा दीप्यमानः  
 स नो मृत्योस्त्रायतां नमो ब्रह्मणे विष्णुनाभि श्रीं नमो भग-  
 वते नृसिंहायात्मने ब्रह्मणे व्याप्ततमाकाराय सर्वसाक्षिणे परमे-  
 श्वराय सर्वगतायाद्वयाय व्याप्ततमाय मायिने तत्सवितुर्वरेण्यं  
 भर्गो देवस्य धीमहि धियो यो नः प्रचोदयात् । श्रीम् अम्  
 उग्रं हः, श्रीम् अं वीरं हः, श्रीम् अं महाविष्णुं हः, श्रीम् अं  
 अवलम्बं हः, श्रीम् अं सर्वतोमुखं हः, श्रीम् अं नृसिंहं हः,  
 श्रीम् अं भौषणं हः, श्रीम् अं भद्रं हः, श्रीम् अं मृत्युमृत्युं  
 हः, श्रीम् अं नमामि हः, श्रीम् अम् अहं हः, श्रीं तत् सत्  
 नमो ब्रह्मणे तत् सत् श्रीं नमः । श्रीं नमो जराय अमराय

अमृताय अभयाय अशोकाय अमोहाय अनशनाय अकि-  
पासाय अद्वैताय हः, ओं ह्रीं हं सः सोऽहम् ओं स्वाहा हं  
सर्वप्रकाशकाकृत्त्रिमापूर्णाहमाकाराय सर्वाय सर्वान्तराय सर्वा-  
त्मने अद्वयाय अप्रकाशप्रकाशाय । ओं नमो ब्रह्मणे अं नमः  
सर्वसंहर्त्रे सततमहिम्ने ओम् अं हः, उग्रं वीरं महाविष्णुं  
ज्वलन्तं सर्वतोमुखम् । नृसिंहं भीषणं भद्रं मृत्युमृत्युं नमा-  
म्यहम् । अम् ओं नमः इत्यनेनाकारमन्त्रेण देवस्य वाम-  
बाहुभूले विचित्रमन्त्रराजितां विचित्रां मालां प्रयच्छेत् ।  
ओम् उम् उग्रं वीरं महाविष्णुं ज्वलन्तं सर्वतोमुखम् ।  
नृसिंहं भीषणं भद्रं मृत्युमृत्युं नमाम्यहम् । ओं नमो भगवते  
नृसिंहात्मने ब्रह्मणे विष्णवे सर्वोत्कृष्टतमोङ्काराय परमार्थ-  
मत्यस्वरूपाय स्वप्रकाशाय असङ्गाय अनन्यदर्शिनं अद्वयाय  
उत्कृष्टाय नारायणाय विद्महे वासुदेवाय धीमहि तन्नो  
विष्णुः प्रचोदयात् । ओम् उम् उग्रं हुं, ओम् उं वीरं हुम्,  
ग्राम् उं महाविष्णुं हुम्, ओम् उं ज्वलन्तं हुम्, ओम् उं  
सर्वतोमुखं हुम्, ओम् उं नृसिंहं हुम्, ओम् उं भीषणं हुम्,  
ओम् उं भद्रं हुम्, ओम् उं मृत्युमृत्युं हुम्, ओम् उं नमामि  
हुम्, ओम् उम् अहं हुम्, ओं नमो भगवते वासुदेवाय । ओं  
नम उदुत्कृष्टाय उदुत्पादकाय उदुत्प्रवेष्ट्रे उदुत्पापयित्रे उदु-  
हृष्ट्रे उदुत्कर्त्रे उदुत्पथवारकाय उदुद्ग्रासकाय उदुद्भ्रान्तकाय  
उदुत्तीर्णविकृतये ओम् ओं नमो नारायणाय अः सर्वनिर्णा-  
यकाकृत्त्रिमपूर्योन्मेषोङ्काराय ओं नमो विष्णवे नमः सर्व  
विचित्रिक्तानिरासकपूर्योन्मेषमहिम्ने हरिः । उग्रं वीरं  
महाविष्णुं ज्वलन्तं सर्वतोमुखम् । नृसिंहं भीषणं भद्रं मृत्यु-  
मृत्युं नमाम्यहम् । ओं नम इत्यनेन भगवतः कण्ठे आपाद-  
लम्बिनीं मालां दद्यात् । ओं मं त्रयम्बकं यजामहे सुगन्धिं

पुष्टिर्वचनम् । उर्वारुकमिव बन्धनान्मृत्योर्मुक्षीय मा मृतात् ।  
 ओं नमो भगवते नृसिंहायात्मने परब्रह्मणे देवाय रुद्राय  
 महाविभूतिमकाराय महात्मने अभिन्नरूपाय स्वप्रकाशाय  
 प्रत्यग्ब्रह्मणे व्याप्तमाय उत्कृष्टतमाय सर्वप्रत्यक्तमाय  
 सर्वज्ञाय महामाहाविभूतये तत्पुरुषाय विद्महे महादेवाय  
 धीमहि तन्नो रुद्रः प्रचोदयात् । मं रुद्रं हुं, मं वीरं हुं,  
 मं महाविष्णुं हुं, मं ज्वलन्तं हुं, मं सर्वतोमुखं हुं, मं  
 नृसिंहं हुं, मं भीषणं हुं, मं भद्रं हुं, मं मृत्युमृत्युं हुं, मं  
 नमामि हुं, मम् अहं हुं, मम् ओं ह्रीं ह्रीं नमः शिवाय हंसः  
 सो ह, मम् ओं नमो महते महसे मानाय मुक्ताय महादेवाय  
 महेश्वराय महासृजे महाचितं महानन्दाय महाप्रभवे ओं  
 ह्रीं ह्रीं नमः शिवाय, म सर्वमहत्तम ब्रह्ममहत्तम मकाराय  
 सर्वजगन्मयाय सच्चिदानन्दरूपाय वाङ्मनोगोचरातिगाय  
 आनन्दानुभवस्वरूपाय आत्मप्रकाशाय ओं नमः शिवाय, मं  
 नमः सर्वमनो द्रष्टे सर्वनिर्वाहकाय सर्वप्रलुहकाय सर्वसम्पीड-  
 काय सर्वसञ्चालकाय सर्वभक्षकाय स्वात्मस्वरूपदात्रे अत्युग्राय  
 अतिवीराय अतिमहते अतिविष्णवे अतिज्वलते अतिसर्वतो-  
 मुखाय अतिनृसिंहाय अतिभीषणाय अतिभद्राय अतिमृत्यु-  
 मृत्यवे अतिनमामिने अत्यहङ्काराय स्वमहिमस्थाय हरः ।  
 ओं मम् उग्रं वीरं महाविष्णुं ज्वलन्तं सर्वतोमुखम् । नृसिंहं  
 भीषणं भद्रं मृत्युमृत्युं नमाम्यहम् । मम् ओं नम इत्यनेन  
 मन्त्रेण दक्षिणबाहुमूले मालां समर्पयेत् । एव पुण्याञ्जलि-  
 द्रव्यं कृत्वा, ओम् उग्रं वीरं महाविष्णुं ज्वलन्तं सर्वतोमुखम् ।  
 नृसिंहं भीषणं भद्रं मृत्युमृत्युं नमाम्यहम् । इति नमस्कार-  
 खण्डे वक्ष्यमाणेन मन्त्रेण स्तुतिनमस्कारौ कृत्वा, ओम्  
 उग्रमात्मानं नृसिंहमहं नमामि । ओं वीरमात्मानं नृसिंह-

महं नमामि । श्रीं महाविष्णुमात्मानं नृसिंहमहं नमामि ।  
 श्रीं ज्वलन्तमात्मानं नृसिंहमहं नमामि । श्रीं सर्वतोमुख-  
 मात्मानं नृसिंहमहं नमामि । श्रीं नृसिंहमात्मानं नृसिंहमहं  
 नमामि । श्रीं भीषणमात्मानं नृसिंहमहं नमामि । श्रीं भद्र-  
 मात्मानं नृसिंहमहं नमामि । श्रीं नृत्युनृत्युमात्मानं नृसिंहमहं  
 नमामि । श्रीं सर्वनमस्कार्यमात्मानं नृसिंहमहं नमामि । श्रीं  
 सर्वात्मानमात्मानं नृसिंहमहं नमामि । इति च स्तुत्यादिकं कृत्वा  
 पूर्वोक्तमालामन्त्रत्रयं समुच्चित्य पठत् भगवतो मस्तुकात् पादा-  
 न्तावलम्बिनीं व्यापिनीं मालां दत्त्वा भगवन्तमतिमन्तुष्टं सच्चिन्ध  
 सदादिमन्त्रनवकैर्नमस्कारखण्डे वक्ष्यमाणां स्तुतिनमस्कारो  
 कुर्वन् अभेदप्रतिपत्तिरूपमात्मसमर्पणं कुर्यात् । ओम् उग्रं  
 सच्चिदानन्दपूर्णप्रत्यक्सदात्मानं नृसिंहं परमात्मानं परं ब्रह्माहं  
 नमामि । श्रीं वीरं सच्चिदानन्दपूर्णप्रत्यक्सदात्मानं नृसिंहं  
 परमात्मानं परं ब्रह्माहं नमामि । श्रीं महान्तं सच्चिदा-  
 नन्दपूर्णप्रत्यक् सदात्मानं नृसिंहं परमात्मानं परं ब्रह्माहं  
 नमामि । श्रीं विष्णुं सच्चिदानन्दपूर्णप्रत्यक्सदात्मानं नृसिंहं  
 परमात्मानं परं ब्रह्माहं नमामि । श्रीं ज्वलन्तं सच्चिदा-  
 नन्दपूर्णप्रत्यक्सदात्मानं नृसिंहं परमात्मानं परं ब्रह्माहं  
 नमामि । श्रीं सर्वतोमुखं सच्चिदानन्दपूर्णप्रत्यक्सदात्मानं  
 नृसिंहं परमात्मानं परं ब्रह्माहं नमामि । श्रीं भीषणं  
 सच्चिदानन्दपूर्णप्रत्यक् सदात्मानं नृसिंहं परमात्मानं परं ब्रह्माहं  
 नमामि । श्रीं भद्रं सच्चिदानन्दपूर्णप्रत्यक्सदात्मानं नृसिंहं  
 परमात्मानं परं ब्रह्माहं नमामि । श्रीं नृत्युनृत्यं सच्चिदा-  
 नन्दपूर्णप्रत्यक्सदात्मानं नृसिंहं परमात्मानं परं ब्रह्माहं  
 नमामि । इति सन्मन्त्रनवकम् । ओम् उग्रं सच्चिदानन्दपूर्ण-  
 प्रत्यक्चिदात्मानं नृसिंहं परमात्मानं परं ब्रह्माहं नमामि ।

इत्यादिकं चिन्मन्त्रनवकम् । ओम् उग्रं सच्चिदानन्दपूर्ण-  
प्रत्यगानन्दात्मानं नृसिंहं परमात्मानं परं ब्रह्माहं नमामि ।  
इत्याद्यानन्दनवकम् । ओम् उग्रं सच्चिदानन्दपूर्णप्रत्यगनन्दा-  
त्मानं नृसिंहं परमात्मानं परं ब्रह्माहं नमामि । इत्याद्यानन्त-  
मन्त्रनवकमूहम् । ओम् उग्रं सच्चिदानन्दपूर्णप्रत्यगात्मानं  
नृसिंहं परमात्मानं परं ब्रह्माहं नमामीत्याद्यात्ममन्त्रनवक-  
मूहम् । इत्यात्ममर्पणं कृत्वा ब्रह्मात्मैकत्वप्रतिपत्त्या प्रणवं  
जपन् पूजापरिपूर्तिं विधाय चतुर्मूर्त्तियोगं कुर्यात् । तथा हि ।  
प्रणवमुच्चारयन्, ओम् अमृतमाप्साव्य मूर्त्तिचतुष्टयमुपहारै-  
श्चतुर्धा सम्पूज्य मूर्त्तिचतुष्टयं तैजोमयं लिङ्गचतुष्टयं स्मृत्वा  
प्रणवं समन्तराजमुच्चारयन् लिङ्गचतुष्टयमेकौकृत्य अमृतमा-  
प्सावयेदिति चतुर्मूर्त्तियोगप्रकारः ।

तथा ब्रह्माणमेव विष्णुमेव रुद्रमेव विभक्तां-  
स्त्रीमेव अविभक्तांस्त्रीमेव लिङ्गारूपानेव च  
सम्पूज्यापहारैश्चतुर्धा,

एवं चतुर्मूर्त्तियोगं कृत्वा ब्रह्मयोगः कर्तव्य इत्याह, तथा  
ब्रह्माणमेवेति । 'तथा' यथा चतुर्षु स्थानेषु मूर्त्तिचतुष्टयं  
स्मृत्वा सम्पूज्य तैजोमयमूर्त्तिचतुष्टयं संहृत्यामृताप्सावणलक्षण-  
श्चतुर्मूर्त्तियोगः कृतः, तथा 'ब्रह्माणं' ब्रह्ममर्वेश्वरमेव सरस्वती-  
मूलप्रकृतिसहितं सपरिवारं सच्चिन्त्य पूजादिकं कुर्यादित्यर्थः ।  
अथ विष्णुयोगमाह, विष्णुमेवेति । चतुर्ष्वपि स्थानेषु विष्णु-  
सर्वेश्वरमेव त्रीमूलप्रकृतिसहितं सपरिवारं सच्चिन्त्य पूजादिकं  
कुर्यादित्यर्थः । रुद्रयोगमाह, रुद्रमेवेति । चतुर्ष्वपि स्थानेषु  
रुद्रमेवोभामूलप्रकृतिसहितं सपरिवारं स्मृत्वा पूजादिकमाचरे-



दित्यर्थः । भेदयोगमाह, विभक्तांस्त्रीनेवेति । 'विभक्तान्' भिन्न-  
शरीरान् 'त्रीन्' ब्रह्मादि सर्वेश्वरानेव प्रकृतित्रयसहितान् चतु-  
र्ध्वपि स्थानेषु सञ्चिन्त्यमर्चनादिकमाचरेत् । 'अस्मिन्' योगे  
सर्वत्र हात्रिंशदष्टचतुर्दशानि पद्मानि पूर्वोक्तदेवताविशिष्टानि  
स्मर्त्तव्यानि । तत्र पीतचतुर्मुखः स्रक्स्वामाक्षमांसादण्डकम-  
ण्डलुधरश्चतुर्बाहुर्ब्रह्मा । अक्षस्रक्पुस्तकमुद्राकलशधरा श्वेता  
सरस्वती । विष्णुः शङ्खचक्रगदापद्मधरो विद्युद्गर्गः । पद्महयश्री-  
फलाभयधरा रक्ता श्रीः । परशुहरिणशूलकपालधरः श्वेतो  
रुद्रः । पाशाङ्कुशभयवरधरा मृताभोमा । सर्वत्र मूर्तित्रयमेक-  
पीठयुतं ध्येयम् । शक्तयस्तु मूर्त्यङ्गमध्ये वामोरुदेशे वा ध्येयाः ।  
अष्टदलेषु च वेदादिकं वाराहादिकं शर्वादिकं सदादिक-  
मित्याद्यावरणचतुष्टयं प्रत्येकं ध्येयम् ।

अथाभेदयोगमाह, अविभक्तांस्त्रीनेवेति । 'अविभक्तान्'  
एकशरीरान् 'त्रीन्' ब्रह्मादीन् शक्त्यविभागस्वरूपमूलप्रकृति-  
मायासहितान् सपरिवारान् चतुर्ध्वपि स्थानेषु सञ्चिन्त्य  
पूजादिकमाचरेत् । तत्र सर्वेश्वरो हरिण-परशुशङ्खचक्राक्ष-  
वलयदण्डधरस्त्रिमुखोऽनिर्देश्यवर्णो ध्येयः । पाशाङ्कुशपद्म-  
हयमुद्रापुस्तकधरा त्रिमुखोऽनिर्देश्यवर्णो प्रकृतिः स्मर्त्तव्या ।  
लिङ्गयोगमाह, लिङ्गरूपानेव च सम्पूज्येति । सशक्तिकान्  
सपरिवारान् ब्रह्मादीन् सर्वत्र ज्योतिर्लिङ्गरूपानेव सञ्चिन्त्य  
पूजादिकमाचरेदित्यर्थः । पूजासाधनप्रकारश्चाह, उपहा-  
रैश्चतुर्हेति । 'उपहारैः' अमृतरूपै अर्घ्यपाद्यादिभिर्जलादि-  
भिर्वा, चतुर्हेत्यस्यार्थो व्याख्यातः पूर्वमेव ।

अथ लिङ्गान् संहृत्य तेजसा शरीरत्रयं

संख्याप्य तदधिष्ठानमात्मानं सञ्चाल्य तत्तेज  
आत्मचैतन्यरूपं बलमवष्टभ्य,

सम्पूज्य पुनः किं कर्तव्यमित्याह, अथ लिङ्गान् संहृत्येत्या-  
दिना । ‘अथ’ पूजानन्तरं ‘लिङ्गान्’ स्थानचतुष्टयस्थज्योतिर्लि-  
ङ्गानि प्रणवोच्चारणेन ‘संहृत्य’ एकीकृत्य अमृतमास्नाय्य सर्व-  
देवतात्मकं तत्तेजो वर्धयेदित्यर्थः । अथञ्च योगक्रमः अतोक्तः  
पूर्वत्राप्यनुसन्धेयः । चिदवष्टभ्ययोगमाह, तेजसा शरीरत्रयं  
संख्याप्येत्यारम्भावष्टभ्येत्यन्तेन । ‘तेजसा’ पूर्वाक्तेन सर्वदेव-  
तात्मकेन आनन्दामृतवर्द्धितेन शरीरत्रयस्य स्थूलसूक्ष्मकारण-  
लक्षितस्य शरीरत्रयस्यान्तरिदं पूजादिकं कृतं, तच्छरीरत्रयं  
तेन तेजसा तत्रयव्यापकरूपेणाभेदेन ‘संख्याप्य’ सम्यक् सवा-  
ह्याभ्यन्तरं व्याप्येत्यर्थः । ननु सामान्यशरीरं ब्रह्मज्ञानपर-  
शक्त्यात्मकं देवस्य शरीरत्वेन सङ्कल्प्य तत्वेदं सर्वं कृतं, तदेव  
शरीरमिह सर्वदेवतात्मकं तेज उच्यते ; तदनेन शरीरेण  
व्याप्यं शरीरत्रयं किमात्मकम् ? तदाधारभूतकारणाद्यात्मक-  
मिति चेत्, न, तस्य पीठादिरूपत्वेन शरीरत्वाभावात् । नायं  
दोषः । यतो न पीठादिरूपत्वकल्पनामात्रेण शरीरत्वं  
कारणादेरपगच्छति कारणादिरूपशरीरमेव हि परोपलब्ध-  
धिष्ठानत्वादिना पीठादिकमुच्यते ; अतस्तेन साक्षात्कार-  
ज्ञानात्मकेन तेजसा शरीरत्रयं संख्याप्य ‘तदधिष्ठानं’ शरीर-  
त्रयस्याप्यधिष्ठानभूतं ब्रह्मात्मकं चैतन्यरूपं ‘सञ्चाल्य’  
शरीरत्रयव्यापकतेजसा च शरीरत्रयेऽपि ज्ञानतेजसा कवली-  
कृते तद्वत् किञ्चित्तेजोभावमापन्ने अभिव्यज्येत्यर्थः । ‘तत्’  
एवभूतं ‘तेजः’ शरीरत्रयव्यापकम् आत्मचैतन्यरूपं बलं तस्मिन्  
हि ब्रह्मज्ञानं तेजसि ब्रह्मात्मचैतन्यशरीरचतुष्टयं संहारकमभि-

व्यक्तमिति तत्तेज आत्मचैतन्यरूपमित्युच्यते । बलञ्च तत्तेजः सर्वद्वैतपरिभवसंहारसामर्थ्यरूपत्वात् तस्य, तद्वलमवष्टभ्य, अत्यवधानेन च सर्वचलनपरित्यागपूर्वकं चेतसः साक्ष्येकाकारत्वापादनं तदवष्टम्भो नाम ।

गुणैरेक्यं सम्पाद्य महास्थूले महास्थूलं  
महासूक्ष्मे महासूक्ष्मं महाकारणे च संहृत्य  
मात्राभिरोतानुज्ञावनुज्ञाऽविकल्परूपं सञ्चिन्त-  
यन् ग्रसेत् ॥ तृतीयः खण्डः ॥ ३ ॥

एवं शरीरचतुष्टयं संहारोन्मुखं कृत्वा गुणयोगः कर्तव्यो मन्दमध्यमयोरित्याह, गुणैरेक्यं सम्पाद्येति । ‘गुणैः’ आग्ने रादिमत्त्वाद्वात्कर्षादुभयत्वाद्वा मितेरपौर्तर्वा तुरीयत्वाच्चिद्रूपत्वात् स्थूलत्वात् सूक्ष्मत्वाद्बीजत्वात् साक्षित्वाच्चेत्युक्तैः ‘ऐक्यं’ वाच्यवाचकयोरैकत्वं ‘सम्पाद्य’ सञ्चिन्त्येत्यर्थः । अथ मन्दमध्यमयोः संहारयोगोऽपि तस्य ह वै प्रणवस्य या पूर्वा मात्रा सा प्रथमः पादोभयतो भवतीत्यत्रोक्तक्रमेण केवलप्रणवोच्चारणे कर्तव्य इत्याह, महास्थूलमित्यादिना । ‘महास्थूलं’ विराडात्मकं स्थूलशरीरं, महत्त्वज्ञास्य पूर्वमध्यात्मपरिच्छिन्नं स्थूलशरीरमपेक्ष्य । ‘महासूक्ष्मं’ हिरण्यगर्भात्मकं सूक्ष्मशरीरमध्यात्ममपेक्ष्य । महाकारणमीक्षणायवस्थं वह्निर्मुखसदात्मकं प्रलयावस्थञ्च सत् समस्तसंसारवासनाविशिष्टतया वह्निर्मुखोत्सुकत्वेन साक्ष्येकाकारत्वाभावात् किञ्चिद्वह्निर्मुखमेव हि कारणात्मकं सत् तथापि सर्वजगत्कारणत्वेन महाकारणं भवति अध्यात्मपरिच्छिन्नं सौषुप्तशरीरमपेक्ष्य । संहारसाधनमाह, मात्राभिरिति । उक्तगुणैर्विराडादिपादरूपाभिरकारोकारमकारमात्राभिरित्यर्थः । अत्र मात्राभि-

रित्येवोक्तत्वात् केवलप्रणवेनायं योगः कार्यं इति गम्यते,  
प्रकरणबलात् पादयोगेऽपि न दोषः । अथ कारणसंहारा-  
योतादियोगमाह, ओतेत्यादिना । ओतादियोगस्तूक्तः, तुरी-  
यखण्डे चोच्यते । तत्रोतादियोगानन्तरमेव ओतादिमन्त्रा-  
स्तुरीयखण्डे एव सूचिता जप्तव्याः । ओं नमो भगवते नृसिं-  
हायात्मने ओतप्रोतादिभावाय सर्वाधिष्ठानाय सर्वात्मने सर्वाय  
अद्वयाय एकाय परमार्थसदात्मने व्याप्ताय सच्चिदानन्दघनैक-  
रसाय अव्यवहार्याय अद्वयाय नमः । ओं नमो भगवते नृसिं-  
हाय ओङ्कारात्मने ओतप्रोतभावाय सर्वबाधकाय वाङ्मात्र-  
रूपाय सर्वरूपात्मने चिन्मात्ररूपाय सर्वात्मने परमेश्वराय  
अभिन्नाय अमृताय अभयाय परब्रह्मणे नमः, इत्योतमन्त्रः ।  
ओं नमो भगवते नृसिंहात्मने सर्वानुज्ञात्रे सदात्मदात्रे अस-  
ङ्गाय अविक्रियाय अद्वयाय नमः । ओं नमो भगवते नृसिंहायो-  
ङ्कारात्मने सर्वानुज्ञात्रे वाङ्मात्ररूपाय सर्वभूतात्मने चिन्मात्र-  
रूपाय सर्वात्मने सदात्मकपरमेश्वराय अभिन्नाय अमृ-  
ताय अभयाय परब्रह्मणे नमः, इत्यनुज्ञाष्टमन्त्रः । ओं नमो  
भगवते नृसिंहात्मने अनुज्ञैकरसाय प्रज्ञानघनाय अनादि-  
सिंहाय अद्वयाय नमः । ओं नमो भगवते नृसिंहायोङ्कारात्मने  
अनुज्ञैकरसाय ज्ञानघनाय अनादिसिंहाय अद्वयाय नमः । ओं  
नमो भगवते नृसिंहायोङ्काराय सर्वानुज्ञात्मने वाङ्मात्ररूपाय  
सर्वरूपात्मने चिन्मात्ररूपाय सर्वात्मने परमेश्वराय अभिन्नाय  
अमृताय अभयाय परब्रह्मणे नमः, इत्यनुज्ञामन्त्रः । ओं नमो  
भगवते नृसिंहात्मने अविकल्पायाद्वयाय नमः । ओं नमो  
भगवते नृसिंहायोङ्कारात्मने अविकल्पाय अद्वयाय चिन्मात्र-  
रूपाय सर्वात्मने परमेश्वराय अभिन्नाय अनामरूपाय अव्यव-  
हार्याय अद्वयाय स्वप्रकाशाय महानन्दायात्मने अमृताय

अभयाय परब्रह्मणे नमः, इत्यविकल्पमन्त्रः । एवमेतैश्चतुर्दश-  
योगः सर्वमपि जगत् स्वात्ममात्रतया विलाप्याऽनुशासनखण्डे  
वक्ष्यमाणलक्षणं परमात्मानं हं सः सोऽहमित्यात्मत्वेन प्रतिपाद्य  
अनुज्ञाप्रणवेन चिदात्मकेन वा सर्वदा स्वात्मस्थो भवेदित्यनु-  
ष्ठानक्रमसङ्क्षेपः । विस्तरस्तु तत्प्रतिपादकेषु ग्रन्थेषु द्रष्टव्यः ।  
इत्युत्तरतापनीये द्वितीयः खण्डः ॥ ३ ॥

तं वा एतमात्मानं परमं ब्रह्म ओङ्कारं तुरी-  
योङ्कारायविद्योतमनुष्टुभा नत्वा प्रसाद्य ओमिति  
संहृत्याहमित्यनुसन्दध्यात् ।

अथ स्तुतिनमस्कारविशिष्टां प्रतिपत्तिं वक्तुमारभते, तं वा  
एतमिति । 'तं' विराड्वैश्वानरहिरण्यगर्भसूत्राज्ञानेश्वरा-  
त्माव्याकृतब्रह्मरूपम् 'एतं' स्थूलं विश्वं सूक्ष्मं तैजसं सौषुप्त-  
प्राज्ञाव्याकृतप्रत्यग्रूपमात्मानम् एतत्सर्वव्यापकमन्तारं 'परमं  
ब्रह्म' परब्रह्मरूपम् 'ओङ्कारं' चतुर्विधाकारोकारमकारार्द्ध-  
मात्रारूपञ्चेत्यर्थः । 'तुरीयोङ्कारायविद्योतम्' ओतादिरूपस्य  
तुरीयोङ्कारस्य विन्दुनादशक्तिशान्तरूपस्याग्रे पूर्वभागे साक्षि-  
तया विद्योतमानं प्रकाशमानं स्रुत एव तमात्मानम् 'अनु-  
ष्टुभा, नमामिपदपर्यन्ततया स्तुतिपूर्वकं नत्वा प्रसाद्य, तत्-  
प्रसादेन लब्धसंसारसंहारसामर्थ्यः सन् 'ओमिति संहृत्य'  
चतुर्मात्रमोङ्कारमुच्चारयन् विराडादिक्रमेण संहृत्य ओमित्यनु-  
सन्दध्यात् । अवशिष्टेनाहम्यदेनावशिष्टं तुरीयतुरीयसद्वितीय-  
मात्मानमनुचिन्तयेदित्यर्थः । अत्र नत्वेति वचनात् नमामि-  
पदस्य नमस्कार एवार्थः । तथा चोग्रमित्यादिद्वितीयान्त-  
पदानां यथाश्रुत एवार्थः । उपासना चेयमनुष्टुप्-पादमात्र-

विश्रान्ता न भवति, अनुष्टुभस्तुरीयप्रतिपत्तिमात्रशीघ्रत्वात् ।  
तुरीयोङ्काराग्रविद्योतमनुष्टुभा नत्वेत्युक्तम् । ओमिति संह-  
त्येति वचनाच्च प्रणवेनैव संहारः । अयमर्थः । चतुर्मात्रमो-  
ङ्कारं समुच्चारयन् तस्य सार्थस्य साधकं तुरीयतुरीयं परमा-  
त्मानं मृत्युमृत्युमितिपदपर्यन्ततयानुष्टुभा स्तुत्वा नमामीति  
मनसा कायेनोभाभ्यां वा प्रणम्य प्रणवमुच्चारयन् सर्वं संह-  
त्याहमिति पूर्णोऽहं विमर्शरूपेण ब्रह्मज्ञानेनावशिष्टमात्मान-  
मनुसन्दध्यादिति ।

अथैतमेवात्मानं परमं ब्रह्म ओङ्कारं तुरीयो-  
ङ्कारायविद्योतमेकादशात्मानमात्मानं नृसिंहं  
नत्वा ओमिति संहरन्ननुसन्दध्यात् ।

अथानुष्टुप्पदसाधनां स्तुतिनमस्कार-विशिष्टासुपासना-  
माह, अथैतमिति । अथशब्दः क्रमार्थः, क्रमस्तु क्रमखण्ड  
एवास्यास्माभिरुक्तः । एतमेव तं वा एतमित्युक्तमेवेत्यर्थः ।  
विद्योतमित्यन्तमुक्तार्थम् । 'एकादशात्मानम्' उग्रत्वादिगुण-  
भेदवैशिष्ट्यादेकादशस्वरूपम् 'आत्मानं' प्रत्यग्रूपं नारसिंहं  
स्वात्मबन्धहरं परं परमात्मानं 'नत्वा' स्तुतिपूर्वकं नमस्कृत्य  
तत्प्रसादलब्धवोर्यः सन् ओमिति सर्वं संहरन् अवशिष्टं ब्रह्म  
स्वप्रकाशम् 'अनुसन्दध्यात्' तदात्मनावतिष्ठेतेत्यर्थः । अयं  
भावः । ओङ्कारं समुच्चारयन् तुरीयं प्रतिपाद्य उग्रमित्याद्ये-  
कैकेन पदेनोग्रत्वादिगुणविशिष्टं तमेव सञ्चिन्तयन्, स्तुत्वा  
आत्मानं नृसिंहमिति तमेव वाक्यार्थरूपं स्तुत्वा अहं नमा-  
मीति स्नात्मसमर्पणलक्षणं नमस्कारं विधाय वीरादिमन्त्रैर-  
ध्येवमेव स्तुतिनमस्कारौ कृत्वा पुनः प्रणवमुच्चार्य सर्वं

संज्ञित्य स्वात्मन्यवतिष्ठेति । मन्त्रास्तु क्रमशः लिखिता  
द्रष्टव्याः ।

अथैतमेवात्मानमात्मानं परमं ब्रह्मोङ्कारं  
तुरीयोङ्कारायविद्योतं प्रणवेन सच्चिन्द्यानुष्टुभा  
सच्चिदानन्दपूर्णात्मसु नवात्मकं सच्चिदानन्द-  
पूर्णात्मानं परमात्मानं परमं ब्रह्म सम्भाव्य अह-  
मित्यात्मानमादाय मनसा ब्रह्मणैकीकुर्यात्  
अनुष्टुभैव वा ।

पुनरपि पदसाधनं नमस्कारादिविशिष्टं चिन्तनान्तर-  
माह भगवतः प्रसादातिशयार्थम्, अथैतमेवेत्यादिना । उक्त-  
क्रमार्थ एवाश्रयन्दः । तमेवेत्यादि विद्योतमित्यन्तमुक्तार्थम्,  
प्रणवचतुर्मात्रेण तुरीयतुरीयपर्यन्तं प्रत्यगात्मानं पदार्थरूपं  
संचिन्त्येति प्रणवेन संचिन्त्येत्यस्यार्थः । उत्तरत्रानुष्टुभा परमं ब्रह्म  
सम्भाव्येति विशेषश्रवणादहम्पदेनात्मानमादायेत्यहम्पदेन  
शोधितत्वम्पदार्थादानश्रवणाच्च अनुष्टुभेत्यनुष्टुबन्तर्गतैरुप-  
महाविष्णुं ज्वलन्तं मर्वतोमुखं नृसिंहं भीषणं भद्रं सृत्सृत्सुं  
पदैरित्यर्थः । अवशिष्टस्य वियोगान्तरश्रवणादहम्पदेनात्मान-  
मादाय मनसा ब्रह्मणैकीकुर्यादिति नमाम्यहमिति पदद्वयं  
तावच्छोधितप्रत्यगात्मादाने तस्योपादिपदनवकशोधितब्रह्मै-  
कत्वप्रतिपत्तौ च विनियुक्तम् अर्थादवशिष्टं नृसिंहपदं नव-  
पदविशिष्टब्रह्मवाचकमिति गम्यते, तच्च नृसिंहरूपस्य ब्रह्मणो  
वाचकमिति प्रधानभूतविशेषस्य वाचकं युक्तम् । अतोऽनुष्टु-  
भेत्यनुष्टुबन्तर्गतोक्तपदनवकेनेत्येवेत्यर्थः । कथञ्चन ब्रह्म अनु-

दृप्पदैरन्वेष्टव्यमित्याह, सच्चिदानन्दपूर्णात्मसु नवात्मकमिति ।  
 ब्रह्मणः स्वरूपभूतेषु सच्चिदानन्दपूर्णप्रत्यक्षपञ्चस्वपि प्रत्येकं  
 नवात्मकं सदादीनामेकैकस्यापि सर्वसंहारसमर्थत्वादिति  
 रूपसिद्ध्ये प्रत्येकम् उग्रमित्यादि पदनवकं योज्यमित्यर्थः ।  
 ओम् उग्रं सदात्मानं वीरं सदात्मानं महान्तं सदात्मानं  
 महाविष्णुं सदात्मानं ज्वलन्तं सदात्मानं सर्वतोमुखं सदात्मानं  
 नृसिंहं सदात्मानं भीषणं सदात्मानं भद्रं सदात्मानं मृत्यु-  
 मृत्युं सदात्मानमिति सत्संयोगक्रमः । उग्रं चिदात्मानम्  
 इत्यादिरूपश्चित्संयोगक्रमः । उग्रम् आनन्दात्मानं वीरम्  
 आनन्दात्मानम् इत्यादिरूप आनन्दसंयोगक्रमः । उग्रम्  
 अनन्तात्मानम्, उग्रम् पूर्णात्मानमित्यादिरूपो वा पूर्णसंयोग-  
 क्रमः । उग्रं प्रत्यगात्मानम्, उग्रमात्मानमित्यादिरूपो वा  
 आत्मसंयोगक्रमः । एवं ब्रह्मविशेषक्रमभूतानां सदादीनां  
 ब्रह्मवत् सर्वसंसारविरोधित्वप्रतिपत्त्यर्थमुग्रत्वादिरूपमभिधाय  
 तेषामेव सदादीनां ब्रह्मवत् सच्चिदानन्दपूर्णात्मत्वप्रतिपत्त्यर्थ-  
 मुग्रमित्यादिपदसमूहस्य सदात्मानमित्यादिपदसमूहस्य च  
 मध्ये सदादिविशेषणत्वेन सच्चिदानन्दपूर्णप्रत्यक्षपदानि प्रक्षेप-  
 ध्यानीत्याह, सच्चिदानन्दपूर्णात्मानमिति । अत्रापि सच्चिदा-  
 नन्दपूर्णात्मस्वित्यनुषज्यते । अतः सच्चिदानन्दपूर्णात्मसु पञ्च-  
 स्वपि सच्चिदानन्दपूर्णात्मानमिति मन्बन्धे सदादीनां कैकत्वेन  
 ब्रह्मवत् सच्चिदानन्दादिस्वरूपत्वं सिद्धं भवति । अतो ब्रह्मणो  
 विशेषणानाञ्चैकत्वेन ब्रह्मण एकरसत्वञ्च सेत्स्यति । ओम् उग्रं  
 सच्चिदानन्दपूर्णप्रत्यक्षसदात्मानमित्यादिक्रमेण योगो द्रष्टव्यः ।  
 विशेष्य ब्रह्मप्रतिपत्त्यर्थं तद्वाचकपदद्वयमाह, परमात्मानं परं  
 ब्रह्मेति । ओम् उग्रं सच्चिदानन्दपूर्णप्रत्यक्षसदात्मानं परमा-  
 त्मानं परं ब्रह्मेत्यादिप्रयोगक्रमः ।



अत्र यद्यपि विशिष्यवाचकनृसिंहपदपर्यायत्वेन परमात्मानं परं ब्रह्म इति पदद्वयमेव श्रुतं तथापि तस्मात् पूर्वं नृसिंहपदं प्रयोक्तव्यम्, अन्यथा मन्त्रराजगतस्य नृसिंहपदस्य परित्याग-प्रसङ्गात्, पदद्वयात् पूर्वमेव च तस्य प्रयोगो न्यायः । तत्स्थाने पदद्वयस्य प्राप्तत्वेन तस्य प्राधान्यात् । एवं तत्पदार्थं सम्भाव्य अहम्पदेन शोधितं प्रत्यगात्मानमादाय नम इति पदेन तस्य ब्रह्मणैकत्वं भावनীয়मित्याह, अहमित्यात्मानमादाय मनसा ब्रह्मणैकीकुर्यादिति । ओम् उग्रं सच्चिदानन्द-पूर्णप्रत्यक्सदात्मानं नृसिंहं परमात्मानं परं ब्रह्माहं नमा-मीत्यादिक्रमेण क्रमखण्डोक्तमन्त्रा द्रष्टव्याः । अथ प्रणवादिकं विना अनुष्टुभैव वा ब्रह्मात्मैक्यं प्रतिपत्तव्यमित्याह, अनुष्टुभैव वेति । अत्रोपत्वादिगुणलक्ष्यो नृसिंहस्तत्पदार्थः, अहमिति त्वम्पदार्थवाचकः, नमामीति पदं तत्त्वम्पदार्थयोरैक्यवाचक-मिति भावः ।

एष उ एव नृ एष हि नृसिंहः सर्वत्र सर्वदा सर्वात्मा सिंहोऽसौ परमेश्वरः, असौ हि सर्वत्र सर्वदा सर्वात्मा सन् सर्वमस्ति ।

मन्त्रराजमध्यगतनृसिंहपदेनैव च ब्रह्मात्मैक्यं प्रतिपत्तव्य-मित्याह, एष उ एव नृ इत्यादिना । तत्र नृशब्दस्य प्रत्यग-र्थतामाह, एष हीति । 'एषः' सर्वेषां स्वानुभवसिद्ध आत्मा उ एवेति तस्यैव नृशब्दार्थत्वमन्यत्रानुपपत्तेरवधियते । नृ इति नृसिंह इत्यत्र नृशब्दस्यार्थ इत्यर्थः । कथमस्यैव नृशब्दार्थत्व-मित्याह, एष हीति । एषः 'हिः' यस्मात् 'सर्वत्र' सर्वस्मिन् देशे वर्तते सर्वस्यात्मरूपं सच्चिदानन्दक्रमेण 'सर्वदा' सर्वस्मिन् काले वर्तते नित्यत्वात् 'सर्वात्मा' च भावाभावात्मकस्य जगतः

सच्चिद्वातिरेकेण अभावात् सर्वात्मत्वमस्यावगन्तव्यमिति देशतः  
 कालतो वस्तुतयापरिच्छिन्न आत्मेत्यर्थः । अयं भावः । नृ-  
 इति नृगताविति धातो रूपं गतिश्च व्याप्तिः त्रिविधा सुख्या,  
 सा च प्रत्यगात्मन्येवोपपद्यते, तदन्यस्य तद्व्यत्ययेन तत्र कल्पित-  
 त्वोपपत्तेः ; तस्मात् स एव नृशब्दार्थ इति सिंहशब्दस्य तत्-  
 पदार्थवाचकत्वं दर्शयति, सिंहोऽसौ परमेश्वर इति । 'सिंहः'  
 सिंहशब्दस्यार्थ इत्यर्थः 'असौ' श्रुतिस्मृतिलोकप्रसिद्धः पर-  
 मेश्वरः । सिंहशब्दस्य तदर्थवाचकतां दर्शयति, असौ हीति ।  
 'असौ' परमेश्वरः, सर्वत्र सर्वदा सर्वात्मा सन् इत्युक्तार्थम्,  
 'सर्वमस्मि' स्वात्मसात् करोति सच्चिद्रूपेणेत्यर्थः । अयं भावः ।  
 षिञ् बन्धने इति धातोः रूपं सिमिति ; अतः कार्यकारण-  
 रूपबन्धार्थोऽसौ सिः, तं हन्ति व्याप्य संहरतीति सिंह इत्यु-  
 च्यते । ह इति हन् हिंसागत्योरित्यस्य धातोः रूपम् ; तत्र  
 हिंसा सर्वसंहारः, गतिर्व्याप्तिस्त्रिविधा ; तदुभयं प्रत्यगात्मभूतं  
 परमेश्वर एव सम्भवतीति स एव सिंहशब्दार्थ इति ।

नृसिंह एवैकलः, एष तुरीयः, एष एवोगः,  
 एष एव वीरः, एष एव महान्, एष एव विष्णुः,  
 एष एव ज्वलन्, एष एव सर्वतोमुखः, एष एव  
 नृसिंहः, एष एव भीषणः, एष एव भद्रः, एष  
 एव मृत्युमृत्युः, एष एव नमामि, एष एवाहम् ।  
 एवं योगारूढो ब्रह्मण्येवानुष्टुभं सन्दध्यादो-  
 ङ्कार इति ।

एवं पदार्थद्वयं संशोध्य सामानाधिकरण्यादिसिंहं पदा-  
 र्थयोरत्यन्तैक्यलक्षणं वाक्यार्थमाह, नृसिंह एवेति । आत्मा

ब्रह्मैव ब्रह्म चात्मैवेत्यर्थः । पदार्थद्वयकथनप्रसङ्गेन प्राप्तां संसर्गादिवाक्यार्थतां निराचष्टे, एकल इति । एकरसः सिंहे एव नृ एकरसोऽत्रैव च सिंह इत्यर्थः । ननु लोके संसर्गादिलक्षणो वाक्यार्थो दृष्टः, ततोऽत्रापि तथा स्यादित्याशङ्क्य अस्य वाक्यार्थस्य लोकोत्तरत्वान्नैवमित्याह, एष तुरीय इति । सर्व-  
 हैतसंहारसमर्थत्वाच्चास्य वाक्यार्थस्य असंसर्गादिरूपत्वमित्याह, एष एवोग्र इति । संहारसमर्थत्वेऽपि मन्दप्रस्थापनतया सर्वमनर्थजातं संहरत इति चेत्, न, इत्याह, एष एव वीर इति । एष एव महानित्यादेष एवाहमित्यन्तं सर्वसंहार-  
 समर्थः परिभवासहः प्रभुर्व्याप्त इत्यादिपदव्याख्यानैव व्याख्यातप्रायमिति न पुनर्व्याख्यायते । तत्र तुरीयपदार्थ-  
 सद्भावं दर्शयता पदान्यर्थतो व्याख्यातानि, इह तु तत्रोक्त-  
 मेवार्थमुपजौव्य तुरीयस्य वाक्यार्थरूपसंहारसामर्थ्यकथनेन वाक्यार्थस्याखण्डता उपपाद्यते इति विशेषः । किञ्च पूर्वत्र तुरीये पदार्थसद्भावमात्रं दर्शितं सर्वसंहारसमर्थ इत्यादिना, इह त्वेष एवोग्र इत्यादिभिः सावधारणैर्वाक्यैरिहैव सद्भावो दर्शित इति महान् विशेषः । अतएव च वार्त्तिककर्त्ता प्रतिपदव्याख्यानमेवकारार्थो दर्शितः, “उग्रता क्रूरतोन्यत्र प्रतीचो ब्रह्मणो न हि” इत्यादिना । उक्तोपासनादिबलेन केवलोङ्कारावस्थानसमर्थस्य सर्वमन्यत् साधनजातं प्रणवे सत्यस्य तेन स्वात्मानुसन्धानं कर्त्तव्यमित्याह, एवमित्यादिना । ‘एवं’ कर्मकाण्डविहितैः साधनैः पूर्वीपनिषद्युक्तोपासनया अत्रोक्तानुपपादमिश्रोपासनादिभिश्च ‘योगारूढः’ केवल-  
 प्रणवयोगाश्रयसमर्थः ‘ब्रह्मण्येव’ ओङ्कारे ‘अनुष्टुभं सन्दध्यात्’ सर्वमन्यत् साधनजातं ब्रह्मरूपे प्रणवेऽन्तर्भाव्य तेनात्मानमनु-  
 सन्दध्यादित्यर्थः ।

तदेतौ श्लोकौ भवतः,

संस्तभ्य सिंहं स्वसुतान्गुणर्षान्

संयोज्य शृङ्गैर्ऋषभस्य हृत्वा ।

वश्यां स्फुरन्तीमसतीं निपीडा

सम्भक्ष्य सिंहेन स एष वीरः ॥

शृङ्गप्रोतान् पदान् स्पृष्ट्वा हृत्वा तामग्रसत् स्वयम् ।

नत्वा च बहुधा दृष्ट्वा नृसिंहः स्वयमुदभौ ॥

इति चतुर्थः खण्डः ॥ ४ ॥

गतखण्डचतुष्टयोक्तेऽर्थे मन्त्रानवतारयति, तदिति । तत्र उक्तेऽर्थे 'श्लोकौ' मन्त्रौ ब्राह्मणमूलभूतौ सम्भवतः । 'संस्तभ्य सिंहम्' उपाध्यविवेकवशाच्चलन्तम् आत्मानं सिंहं परमार्थतो निरस्तनिखिलबन्धं 'संस्तभ्य' विवेकविज्ञानेन स्वमहिम्नैव स्थिरीकृत्य, किम् ? इत्याह, 'स्वसुतान्' स्वस्य सिंहात्मनः सुतान् स्थूलविश्वादीन् 'गुणर्षान्' गुणैः स्थूलत्वात् स्थूल-भुक्ताच्चेत्यादौः ऋषान् वृद्धिं प्राप्तान् विराड्वैश्वानरादि-भावं गतान् इति मन्त्रस्य प्रथमपादेन प्रथमखण्डार्थः सङ्ग-हीतः । 'ऋषभस्य' कुन्दसामृषभस्य प्रधानस्य प्रणवस्य 'शृङ्गैः' मात्रादिभिः तान् स्वसुतान् आत्मगादिभिः सामान्यैः 'संयोज्य' मात्राद्यैक्यं प्रतिपाद्येत्यर्थः 'हृत्वा' स्थूलं सूक्ष्मे सूक्ष्मं कारणे च मात्रात्रयेण संहृत्येत्यर्थः । तुरीये मात्रायां कारणसंहार-प्रकारमाह, वश्यामित्यादिना । तां कारणरूपां मायाम् ओतयोगेनात्मवश्यां कृत्वा अनुज्ञाद्योगेनात्मसत्तास्फुरणाधीन-तयासतीं स्फुरन्तीं तत्र कल्पिततया सम्भाव्यनुज्ञायोगेन

‘असतीम्’ अविद्यामानसमां निरस्तप्रसरां कृत्वा ‘निपीद्य’ साक्षिचिदाकारमेवातिप्रयत्नेन मनः कुर्वन् तां साक्षिसिंहचैतन्ये स्वविरोधिन्येव मञ्जयित्वेत्यर्थः । उक्तञ्च । “श्रोतत्वाच्च तुरीयस्य वक्ष्यानुज्ञादतापरा । अनुज्ञैकरसत्वाच्च संहृत्य वादयाकृतिः” इत्यादि । ‘सम्भक्ष्य सिंहेन’ बुद्धिद्वत्कारुदेन तुरीयेन स्वात्मना ब्रह्मणा तावन्मात्रेण सम्भक्ष्य तत्ताध्यस्तां मायां तस्मिन्बुद्धितेन ज्ञानेन तावन्मात्रां कृत्वेत्यर्थः । सम्भक्ष्य सिंहेनेति मन्त्रराजेन तुरीयपुरीयं चिन्तयन् तां मायां संहृत्येत्यर्थः । स एवं तुरीयविद्वान् वीरः पुनः संसारापरिभाष्यो भवति नृसिंहरूपत्वात्तस्येति द्वितीयखण्डार्थः सङ्गृहीतः । ‘शृङ्गप्रोतान् पदान्’ प्रणवमात्राव्याप्तान् विराडादीन् चतुःसप्तकान् ब्रह्ममर्वेश्वरादींश्च पदानि अनुष्टुप्पादचतुष्टयेन ‘सृष्ट्वा’ संयोज्य सच्चिन्मय ‘हृत्वा’ क्रमेण संहृत्य ‘तां’ कारणभूतां मायाम् उक्तप्रकारेण तुरीयमात्रया पादेन च यथासम्भवम् अग्रसत् संहृतवान् स्वयं वीरो विद्वान् नृसिंह आत्मेति तृतीयखण्डार्थः सङ्गृहीतः । ‘नत्वा च बहुधा’ अनन्तरखण्डोक्तप्रकारेणात्मभूतं नृसिंहमनेकप्रकारेण नत्वा, च शब्दात् स्तुत्वित्यर्थः । ‘बहुधा दृष्ट्वा च’ स्वात्मानं नृसिंहं नमस्कारमन्त्रैः प्रणवेन मन्त्रराजेन सिंहपदेन च बहुधा दृष्ट्वा नृसिंहः स्वयमुद्भूतो पूर्वमपि स्वयं नृसिंह एव सन् अज्ञानादनभिव्यक्तं तत्त्वादेव प्रसादजेन ज्ञानेन नृसिंहः स्वयम् ‘उद्भूतो’ अभिव्यक्त इत्यर्थः ।

इत्युत्तरतापनीये चतुर्थः खण्डः ॥ ४ ॥

अथैष एवाकार आप्ततमार्थः आत्मन्येव  
नृसिंहे ब्रह्मणि वर्त्तते, एष ह्यवाप्ततमः, एष हि  
साक्षी, एष हि ईश्वरः ;

ओङ्कारे अनुष्टुभमन्तर्भाव्य तेन स्वात्मानुसन्धानं कर्त्तव्य-  
मित्युक्तम् ; तत् कथमनुष्टुभः प्रणवेऽन्तर्भावः, कथं वा तेना-  
त्मानुसन्धानं कर्त्तव्यमित्याकाङ्क्षायां तत्प्रदर्शनाय खण्ड  
आरभ्यते, अथेति । तत्राकारस्याततिजस्य व्याप्तप्रत्यगर्थत्वम-  
भिधाय तदुत्पादनाय प्रतीचिमन्तराजार्थसद्भावमभिधाय स  
एवाकारस्य योग्याऽर्थ इति नियम्यते प्रथमपर्यायेण, द्वितीये  
पर्याये शङ्कान्तरपरिहाराय प्रत्यगात्मन एवोत्कृष्टार्थोकारार्थ-  
त्वमभिधाय आत्मन उत्कृष्टत्वोपपादनायात्मनि मन्तराजार्थ-  
सद्भावमकारार्थत्वमभिधाय विभूतिमत्त्वेन प्राप्तदोषपरिहाराय  
ब्रह्मणि मन्तराजार्थसद्भाव उच्यते । तस्माद् ब्रह्मणि प्रत्यगा-  
त्मनि च मन्तराजान्तर्भावात् तद्वाचकप्रणवमात्रास्त्रपि तदन्त-  
र्भावो ज्ञातव्यः, अन्यथा तद्वाचकत्वायोगात् वाच्यवाचकयोर-  
भेदाच्च । तत्र तावदकारस्य व्याप्ततमार्थत्वमततिजत्ववत्त्वे-  
नाह, अथेति । अनुष्टुप्प्रपदविशिष्टेन चतुर्मात्रेण प्रणवेनो-  
पासनमभिधाय केवलेन त्रिमात्रेण प्रणवेनात्मप्रतिपत्तिरभिधी-  
यते इत्यथशब्दार्थः । एषा मात्रा उकार एव, का सा मात्रा ?  
इत्याह, अकार इति । स चाप्ततमार्थ एवेत्येवकारस्यान्वयः ।  
अस्यकारस्याततिजत्वेन व्याप्ततमार्थत्वम्, स तु व्याप्ततमो-  
कारार्थः कः ? यस्मिन्नकारस्य वृत्तिर्भवतीत्यत आह, आत्म-  
न्येवेति 'आत्मन्येव' प्रत्यगात्मन्येवेत्यर्थः । तस्याकारार्थत्वाय  
त्रिविधव्याप्तिसिद्धये सर्वसंहर्तृत्वमाह, नृसिंह इति । स्वात्म-  
बन्धहर इत्यर्थः । ततश्च ब्रह्मत्वात् तत्राकारस्य वृत्तिर्युक्ते-

त्याह, ब्रह्मणि वर्तत इति । नन्वन्येऽपि व्याप्ता आकाशा-  
दयः पदार्थाः सन्ति, अतस्तेषामन्यतमस्मिन्नकारस्य वृत्तिरस्तु,  
न तेषां व्याप्तत्वेऽपि व्याप्ततमत्वाभावादित्याह, एष ह्येवाप्ततम  
इति । कथं प्रत्यगात्मनोऽप्येतच्छरीरमात्रवर्त्तिनो व्याप्तत-  
मत्वमित्याशङ्क्य सर्वबुद्धिसाक्षित्वाच्चैवमिति वदन्नुक्तं सर्व-  
संहर्तृत्वं ब्रह्मत्वञ्च क्रमेण साधयति, एष हि साक्षीति । नहि  
साक्षिमात्रे भेदो भवतीत्यर्थः । तथापीश्वरस्य भेदेन स्थिर-  
त्वाच्च व्याप्ततमत्वमित्याशङ्क्य नेत्याह, एष ईश्वर इति ।  
न हि साक्षिणो व्यतिरिक्तस्य साक्ष्यस्य जडस्थेस्वरत्वं सम्भ-  
वतीत्यर्थः ।

अतः सर्वगतः, नहीदं सर्वमेष हि व्याप्ततमः,  
इदं सर्वं यद्यमात्मा मायामात्रमेष एत्रोद्य एष  
ह्येवाप्ततमः, एष एव वीर एष हि व्याप्ततमः,  
एष एव महानेष एव व्याप्ततमः, एष एव विष्णु-  
रेष हि व्याप्ततमः, एष एव ज्वलन् एष हि  
व्याप्ततमः, एष एव सर्वतोमुख एष हि व्याप्त-  
तमः, एष एव नृसिंह एष हि व्याप्ततमः एष  
एव भीषण एष हि व्याप्ततमः, एष एव भद्र  
एष हि व्याप्ततमः, एष एव मृत्युमृत्युरेष हि  
व्याप्ततमः, एष एव नमाम्येष हि व्याप्ततमः,  
एष एवाहमेष हि व्याप्ततमः आत्मैव नृसिंही  
देवो ब्रह्म भवति ।

फलितमाह, अतः सर्वगत इति । तथापि सर्वसाक्षिणः

साध्यसङ्गावाप्त व्याप्ततमत्वमित्याशङ्क्य साध्यस्य साक्षिव्यति-  
रेकीणासत्त्वमाह, न हीदं सर्वमिति । तत्र हेतुमाह, एष  
हि व्याप्ततम इति । 'एष' ईश्वरः साक्षी ईशितव्ये साध्ये  
अतिशयेन व्याप्तः । स बाह्याभ्यन्तरं स्वीकृत्य सकलः,  
अन्यथा साक्षित्वानुपपत्तेरित्यर्थः । अथ वा अकारस्य ताव-  
द्वाप्ततमः कश्चिदर्थोऽभ्युपगन्तव्यः । स च साक्षिणोऽन्योऽनुप-  
पन्न इत्यकारस्य निरर्थकत्वभयात् आत्मनः साध्यसङ्कोचोऽपि  
नाभ्युपगन्तव्य इत्यर्थः । नन्वेवमपि साध्ये व्याप्ये साक्षिणो  
भेदेनाभेदेन वा विद्यमाने कथं व्याप्ततमत्वं सम्भवतीति चेत्,  
नायं दोषः । यतो न साध्यं परमार्थतोऽस्तीत्याह, इदं सर्वं  
यदयमात्मेति । योऽयमात्मा स एवेदं सर्वं न तु तत्,  
तस्माद्भेदेनाभेदेन वा स्थितमित्यर्थः । तत्रास्य सर्वस्य माया-  
मात्रत्वे हेतुमाह, मायामात्रमिति । मायामात्रेणापि साध्ये ण  
व्याप्तिसङ्कोचो भवति अतो न व्याप्ततमत्वमात्मन इति चेत्, न,  
तत्संहारसमर्थत्वादस्येत्याह एष एवाग्र इति । उग्रत्वमप्यत-  
तिजस्याकारस्य निरर्थकत्वभयादात्मन्यभ्युपगन्तव्यमित्याह, एष  
हीति । अकारस्य तावदेष एवात्मार्थः, यत एष ह्येवाप्ततमः ।  
न चाप्ततमत्वमुग्रत्वस्य सर्वसंहर्तृत्वस्याभावे सम्भवति ; अतो-  
ऽकार एव स्रग्यमुग्रपदात्मा सन्मुग्रत्वमप्यात्मनो बोधयतीत्यका-  
रस्योग्रपदात्मत्वं तावत् सिद्धमित्यनेनोक्तम् । एवं वीरादि-  
पदात्मत्वमप्यवगन्तव्यम् ; ततश्च, यदुक्तमनुष्टुभं सन्दध्यादी-  
ङ्कार इति, तदिदमुपपादितं श्रुत्या भवति । संहारसमर्थत्वे-  
ऽपि सन्दप्रस्थानत्वात् संहरति किन्तु सर्वमप्यनर्थजातं संहत  
इति चेत्, न, यतोऽयं परिभवासह इत्याह, एष एव वीर  
इति । वीरत्वेऽपि पूर्ववद्हेतुमाह, एष हीति । एवमपि  
प्रतिबन्धसम्भवात् संहरतीति चेत्, न,ेत्याह । एष एव महान्



इति । महत्त्वेऽपि पूर्ववहेतुमाह । एष हीति । “एवमेवौ-  
त्तराख्यपि अनुष्टुप्-पदानि पूर्वोक्ताशङ्कानिवर्त्तकत्वेनीत्याख्यं  
तत्पदार्थात्मन्यकारार्थव्याप्यन्यथानुपपत्त्या तत्तत्पदात्मकेनाका-  
रेण साधनीयम् । एवमकारेऽनुष्टुभमन्तर्भाव्यं तेन प्रत्यगात्म-  
प्रतिपत्तुः फलमाह । आत्मैव नृसिंह इत्यादिना ॥ ज्ञाने  
काल एव प्रत्यग्भूतं चिदात्मकं सवबभ्ररहितं ब्रह्म भव-  
तौत्यर्थः ।

य एवं वेद सोऽकामो निष्काम आप्तकाम  
आत्मकामो न तस्य प्राणा उत्क्रामन्त्यतैव  
समवनोयन्त ब्रह्मैव सन् ब्रह्माप्यति ।

एवविदो वेदनमात्रेण ब्रह्मत्वमुपपादयति, सोऽकाम इत्या-  
दिना । यस्मात् ‘सः’ विद्वान् ‘अकामः’ मुक्तः सर्वविषयरहितो  
ज्ञानसमकाल एव, तस्मात् ज्ञानसमकाल एव ब्रह्म भवतौ-  
त्यर्थः । कुतो ज्ञानसमकाल एवाकाम इति तत्र निष्कामत्व  
हेतुमाह, निष्काम इति । निर्गतदृष्ट्याभेदत्वात्तदेवेत्यर्थः ।  
कुतस्तृष्णाभाव इति, आप्तसर्वकामत्वादित्याह, आप्तकाम  
इति । अनाप्तकामस्य हि दृष्ट्या तद्विषया भवति, न तु प्राप्त-  
सर्वकामस्य । कुत आप्तकामता विदुष इति आत्मकामत्वा-  
दित्याह, आत्मकाम इति । ये पूर्वं परमानन्दानुभवरूपात्मा-  
ज्ञानादाप्तव्यानात्ममूताः कामाः अभवन् अतस्ते उक्तात्मज्ञाना-  
दज्ञाने निवृत्ते अज्ञानतत्कार्यत्वाच्चिह्नाः आत्मानन्दमात्रता-  
मेव प्राप्ताः, अत आप्तकामत्वादात्मकामः, अतश्च स निवृत्त-  
दृष्ट्याः, अतोऽकामो निर्विषयो मुक्तो ब्रह्मैवासी ज्ञानसमये  
इत्यर्थः । अस्त्वेवं ज्ञानसमये ब्रह्मत्व, शरीरपातादूर्ध्वं क्तु  
पूर्ववत् पुनरपि संसारं प्राप्नोतीति चेत्, न, अज्ञानकामाध्या-

सत्वेनीत्क्रान्त्यभावात् इत्याह, न तस्येति । 'तस्य' अका-  
मस्य मुक्तस्य प्राणा नीत्क्रामन्ति, कर्मफलभोगाय क्षुत्क्रमण-  
स्वात्, तत् कर्म चाज्ञानकृतं विद्यया नष्टमिति तत्फलानुप-  
पत्तेर्न तद्भोगाय प्राणा उत्क्रामन्त्यन्तकाले, किं तर्हि ? अत्रैव  
समवनीयन्ते विदुषः आत्मन्येव 'समवनीयन्ते' एकीभावं  
गच्छन्ति, न तु विद्वान् समवनीतेषु प्राणेषु शरीरे च पतिते  
पूर्वमपि ब्रह्मैव मन् उत्तरकालेऽपि ब्रह्मैवाप्येति, अज्ञानकृता  
ब्रह्मत्वनिवृत्तिरेव ब्रह्मप्राप्तिः, न तु स्वर्गादिप्राप्तिवदप्राप्तप्राप्तिः  
सम्भवति आत्मत्वात् ब्रह्मणः मौक्त्यस्य स्वर्गादिवदनित्यत्व-  
प्रमङ्गाच्च ।

अथैष एवोकार उत्कृष्टतमार्थः आत्मन्येव  
नृसिंहे ब्रह्मणि वर्तते ; तस्मादेष सत्यस्वरूपो  
न ह्यन्यदस्ति अमेयमनात्मप्रकाशमेष हि स्वप्र-  
काशोऽसङ्गोऽन्यं न वीक्षत आत्मा ;

नन्वात्मात्मन्यनात्माध्यामवदोत्तमोऽप्यनात्मन्यध्यासोऽङ्गीक-  
र्तव्यः, अन्यथा लोकव्यवहारानुपपत्तिः ; तस्मात् कल्पित-  
स्यामत्त्वे आत्मनोऽपि कल्पितत्वेनासत्त्वप्रसङ्गः तस्य सत्यत्वे च  
अनात्मनोऽपि सत्यत्वं स्यात्, एवञ्च सति कं विशेषमाश्रित्या-  
त्मनः सर्वसंहारसमर्थत्वेन ध्यातत्वादकारार्थत्वं न त्वनात्मन-  
स्तदभावादिति पूर्वमुक्तमित्याशङ्कामुकारेण परिहर्तुमुकार-  
स्यार्थमाह । अथेत्यादिना । अकारार्थकथनानन्तरम् उका-  
रार्थं उच्यत इत्यथयमर्थः । एषा माता उ एव, का सा  
मातेत्याह, उकार इति । स चोत्कृष्टतमार्थ उत्कृष्टशब्दैक-  
देश्यत्वात् तस्य ऊर्ध्वम् उत्कृष्टत्वमाधिक्यचोत्कर्षः । अनात्म-

सम्बन्धित्वं नाध्यस्तत्वेऽपि स्वरूपेणानध्यासादध्यस्ताद्योत्कृष्ट-  
त्वम् । असद्वृत्त्वमनध्यस्तत्वम् ऊर्द्धम् उत्कृष्टत्वमाधिस्यञ्च  
तदेव, कोऽसावुत्कृष्टतमोऽर्थो यस्मिन् उकारस्य वर्ततेरिति  
तत्राह, आत्मन्येवेति । देवादिरूपस्यात्मन एव सर्वाध्यक्ष्यो-  
क्त्युत्कर्षसम्भवात् स एवोकारार्थ इत्यर्थः । अतस्त्रोक्तशब्दा  
निस्वकाशेत्याह, तस्मादिति । यस्मादध्यासाध्यस्ताध्यक्षतया  
स्वरूपेणानध्यस्ततया वर्तते 'तस्मात्' उत्कृष्टत्वात् एव एव  
सत्यस्वरूपो न त्वनात्मैत्यर्थः । अनात्मनोऽपि तर्हि सम्बन्ध-  
रूपेणैवाध्यस्तत्वं, स्वरूपतस्मात्तद्वदनध्यस्तपरमार्थसद्रूप एवा-  
नात्मापीति चेत्, न, इत्याह, न ह्यन्यदस्तीति । परमार्थत्वा-  
भावे हेतुमाह, अमेयमिति । अज्ञातत्वासम्भवात्मा न सम्बन्ध-  
योम्भत्वादित्यर्थः । ननु प्रमाणाविषयस्याप्यात्मनो यथास्तित्वं  
तद्वदनात्मनोऽप्यस्तु इत्याशङ्कमानात्मन आत्मवैषम्यमाह अन-  
त्मप्रकाशमिति । प्रमाणाविषयत्वेऽप्यात्मनः सिद्धिः सम्भवति  
स्वप्रकाशत्वात्, न त्वनात्मनोऽस्वप्रकाशत्वादित्यर्थः । आत्मनो-  
ऽपि स्वप्रकाशत्वं न इति चेत्, न इत्याह, एष हीति । सर्व-  
साधकस्य स्वप्रकाशत्वमस्याभ्युपगन्तव्यमित्यर्थः । तर्हि स्वप्र-  
काश आत्मा नात्मानं साधयत्विति चेत्, न, इत्याह, असङ्को-  
ऽन्यं न वीक्षते आत्मेति । अमङ्गत्वादन्यं न प्रकाशयत्यात्मे-  
त्यर्थः ।

अतो नान्यत्र प्राप्तिरात्ममात्रं ह्येतदुत्कृष्टम्,  
एष एवोद्य एष ह्येवोत्कृष्टः एष एव वीर एष  
ह्येवोत्कृष्टः, एष एव महानेष ह्येवोत्कृष्टः, एष  
एव विष्णुरेष ह्येवोत्कृष्टः, एष एव ज्येष्ठेष

ह्येवोत्कृष्टः, एष एव सर्वतोमुख एष ह्येवोत्कृष्टः, एष एव नृसिंह एष ह्येवोत्कृष्टः, एष एव भीषण एष ह्येवोत्कृष्टः, एष एव भद्र एष ह्येवोत्कृष्टः, एष एव मृत्युमृत्युरेष ह्येवोत्कृष्टः, एष एव नमाम्येष ह्येवोत्कृष्टः, एष एवाहमेष ह्येवोत्कृष्टः, तस्मादात्मानमेवैवं जानीयादात्मैव नृमिंहो देवो भवति । य एवं वेद सोऽकामो निष्काम आप्तकाम आत्मकामः न तस्य प्राणा उत्क्रामन्त्यत्रैव समवनीयन्त ब्रह्मैव सन् ब्रह्मा-  
यति ।

फलितमाह, अत इति । कथं तच्छ्रुनात्मप्रतिभासो लोक-  
स्येति आत्मन्यध्यस्ततया अनात्मन आत्मव्यतिरेकेणाभावादा-  
त्मप्रथामवानात्मप्रथां मन्यते लोक इत्याह, आत्ममात्रं हीति ।  
अनात्मन एवात्मन्यध्यस्तत्वे पूर्वाक्तं हेतुं स्मारयति, एतदुत्-  
कृष्टमिति । 'एतत्' आत्मत्वं स्वतो नाध्यस्तं हीत्यर्थः । अध्य-  
स्तस्यापि द्वैतस्य यदि प्रतीतिः परिहर्तुं न शक्या तर्हि सभ-  
यत्वप्रतिभासोऽपि न परिहर्तुं शक्यः । न च अनात्मन-  
कल्पितत्वं निश्चेतुं शक्यते तस्य व्यभिचारासिद्धेरित्ययमपि  
दोषो नास्ति, यतोऽयमात्मा स्वाध्यस्तसर्वसंहारसमर्थ इत्याह,  
एष एवोग्र इति । उग्रत्वमेव कुतः ? इति तदाह, एष ह्येवोत्-  
कृष्ट इति । उकारस्य तावदेष एवात्मार्यः, यत एष ह्येवोत्-  
कृष्टः । न चोक्तमुत्कृष्टत्वमुग्रत्वं सर्वसंहर्तृत्वमन्तरेण निश्चितं  
शक्यते । अतएव उकार एवोग्रपदात्मा सन् उग्रत्वमप्यात्मनो

बोधयतीत्युकारस्योपदात्मत्वमनेनोक्तम् । एवं वीरादिपदा-  
त्मत्वमप्यवगन्तव्यम्, उकारस्य संहारसमर्थत्वेऽपि मन्दप्रस्थान-  
त्वाच्च संहरति, किन्तु सर्वमप्यनर्थजातं संहत एवेत्याद्याशङ्का-  
यामुत्तराख्यपि पदानि तत्तच्छङ्कानिवर्त्तकत्वेनोत्थाप्य तत्तत्प-  
दार्थत्वमात्मान्युकारार्थोत्कर्षान्धयानुपपत्त्या तत्तत्पदात्मकेनो-  
कारेण साधनीयम् एष वीर इत्यादिना । यस्मादुक्तप्रकारेणा-  
त्मैव स्वतोऽनन्धस्तः सन् सर्वं संहरति, तस्मादात्मानमेव पर-  
मार्थसत्यस्वरूपं जानीयादित्याह, तस्मादिति । एवंविदः  
फलमाह, आत्मैवेति । तत् साधयति सोऽकाम इत्यादिना ।

अथैष एव मकारो महाविभूत्यर्थः आत्मन्येव  
नृसिंहे देवे परे ब्रह्मणि वर्त्तते ; तस्मादयमन-  
त्योऽभिन्नरूपः स्वप्रकाशो ब्रह्मैवाप्ततम उत्कृष्ट-  
तम एतदेव ब्रह्म,

एवम् अकारोकाराभ्यां ब्रह्मस्वरूपस्य आकाशान्वययोग्यस्य  
प्रत्यगात्मनः प्रतिपत्तिप्रकारमभिधाय मकारस्यार्थमाह,  
अथेति । कोऽसौ महाविभूत्याख्यो मकारार्थ इति प्रत्यग्रूपं  
ब्रह्मेत्याह, आत्मन्येवेति । देवपरशब्दाभ्यां मकारस्य तत्पदार्थ-  
वाचकत्वं सूचितं, तत्पदार्थे हि देवत्वं परत्वञ्च प्रसिद्धं महा-  
विभूतिपदे दृश्यमानोऽयं मकारो महाविभूतिपदात्मक एवेति  
महाविभूतिविशिष्टे ब्रह्मण्येवं वर्त्तत इत्यर्थः । ननु ब्रह्मणः  
प्रत्यगात्मत्वे प्रत्यगात्मवत् ब्रह्मणोऽपि परिच्छेदादिप्रशक्तिरि-  
त्युक्तं प्रत्यक्स्वरूपविस्मरणशीलस्य मतमाशङ्क्य ब्रह्माभेदात्  
प्रत्यगात्मनोऽप्यपरिच्छिन्नचैतन्यादिरूपत्वं किं न स्यादित्याह,  
तस्मादयमनस्य इति । 'तस्मात्' परिपूर्णब्रह्मणः प्रत्यग्रूपत्वात्

‘अयं’ प्रत्यगात्मा मन्दैः परिच्छिन्नत्वेन गृह्यमाणोऽपि परमार्थ-  
तोऽनल्प इत्यर्थः । उभयथापि सम्भवे कस्तर्हि निर्णय इत्या-  
शङ्क्य प्रत्यक्स्वरूपनिरूपणे तस्यापि ब्रह्मवत् परिच्छेदाद्यभा-  
वात् न तदभेदेन ब्रह्मणोऽपि तत्प्रसङ्ग इति वदन् प्रत्यक्चैत-  
न्यस्य सर्वत्रैकरूपत्वादौपाधिक्ये च भेदप्रतीतिरित्याह, अभिन्न-  
रूप इति । स्वयं प्रकाशस्यात्मनः परिच्छेदग्रहणानुपपत्तेश्चा-  
परिच्छिन्नोऽयमित्याह । स्वप्रकाश इति । स्वप्रकाशत्वेन च  
सर्वस्यापि ब्रह्मलक्षणस्य सम्भवान्निरूपिते ब्रह्मैवायमात्मेति  
आह, ब्रह्मैवेति । साक्षादपरोक्षचिद्रूपत्वं तावत् स्वप्रकाशत्वे  
सिध्यति नित्यापरोक्षस्यात्मनो नित्यसद्रूपत्वमपि सिध्यति ;  
ततश्च सत्तास्फूर्त्योरन्यनैरपेक्ष्येण स्वातन्त्र्याददनन्यशेषत्वेनानन्द-  
रूपत्वमपि सिध्यति । अन्यच्च ब्रह्म लक्ष्यत्वेन श्रूयमाणमेवं  
प्रतिपादनीयम् आत्मन्यकारोकाराभ्यां प्रत्यगात्मन आसतमत्व-  
मुत्कृष्टतमत्वञ्चात्मम् । तदपि ब्रह्मरूपत्व एव सम्भवतीत्याह,  
आसतम उत्कृष्टतम इति । आसतमत्वमुत्कृष्टतमत्वञ्च ब्रह्मण  
एवेति पूर्वण सम्बन्धः । एवं प्रत्यागात्मस्वरूपनिरूपणेन तस्य  
ब्रह्मत्वमभिधाय ब्रह्मस्वरूपालोचनायां ब्रह्माप्यात्मैव इत्याह,  
एतदेव ब्रह्मेति ।

अपि सर्वज्ञं महामायं महाविभूति, एत-  
देवोग्रमेतद्वि महाविभूति, एतदेव वीरम् एतद्वि  
महाविभूति, एतदेव महदेतद्वि महाविभूति,  
एतदेव विष्णुरेतद्वि महाविभूति, एतदेव ज्वल-  
न्नेतद्वि महाविभूति, एतदेव सर्वतोमुखमेतद्वि  
महाविभूति, एतदेव नृसिंहमेतद्वि महाविभूति,

एतदेव भीषणमेतद्वि महाविभूति, एतदेव भद्र-  
मेतद्वि महाविभूति, एतदेव मृत्युमृत्युरेतद्वि  
महाविभूति, एतदेव नमाम्येतद्वि महाविभूति,  
एतदेवाहमेतद्वि महाविभूति ;

ननु सर्वज्ञं सर्वशक्तिमहाविभूतिसम्पन्नञ्च ब्रह्म श्रूयते  
अतस्तन्निरूपणाय कथं तस्य तद्रहितप्रत्यग्रूपत्वमिति चेत्  
नायं दोषः । सर्वं जानातीत्यादि व्युत्पत्त्या सर्वज्ञत्वादीनां  
कल्पितजगत्सापेक्षत्वेन कल्पितत्वान्न तेषां परमार्थब्रह्मस्वरूपत्वं  
परमार्थब्रह्मस्वरूपस्य च प्रत्यग्रूपत्वमुच्यत इति न विरोधः ।  
अथ सर्वज्ञं तत् ज्ञेयव्युत्पत्त्या ब्रह्मणः सर्वज्ञत्वादित्व-  
मुच्यते, तथापि न विरोधो ब्रह्मणः प्रत्यक्त्वे प्रतीचोऽपि तथा-  
त्वादित्याह, अपि सर्वज्ञं महामायं महाविभूतीति । एवं-  
विधमपि ब्रह्मात्मैवोक्तयुक्त्येत्यर्थः । उक्तञ्च वार्तिककङ्कद्विः ।  
“उक्तं कल्पितमेव स्यात् समानाधिक्रान्तेऽस्तु वा” इति । सर्वं  
जानातीति सर्वज्ञमिति पक्षे तर्हि मायामयं जगदभ्युपगन्तव्यं  
पक्षान्तरेऽपि ज्ञशब्दव्यतिरेकेण सर्वशब्दप्रयोगाच्च सर्वमभ्युप-  
गन्तव्यम् । अतश्च मायामयस्यापि द्वितीयप्रतिभासस्य विश-  
मानत्वात्तदुःखप्रतिभासोऽपि स्यादेव ब्रह्मणः । न च महा-  
विभूतिरूपत्वं देशतः कालतो वस्तुतयापरिच्छिन्नविभूतित्वं  
निर्णेतुं शक्यते सर्वस्य मायामयत्वञ्च न निश्चेतुं शक्यत इति  
चेत्, न, सर्वसंहारसमर्थत्वाद्ब्रह्मण इत्याह, एतदेवोग्रमिति ।  
उग्रत्वमेव कुतः ? इति तदाह, एतद्वि महाविभूतीति ।  
सकारस्य तावदेतदेव ब्रह्मार्थः । यत एतदेव महाविभूति,  
न चैतत् महाविभूतित्वम् उग्रत्वं सर्वसंहर्तृत्वमन्तरेण निश्चेतुं

शब्दम्, अतो मकार एवोद्यपदात्मो सन् उद्यत्वमपि ब्रह्मणी  
बोधयतीति मकारस्योद्यपदात्मत्वेमनेनोक्तम् । एवं वीरादि-  
पदात्मत्वमप्यवगन्तव्यम्, मकारस्य सर्वसंहारसमर्थत्वेऽपि  
न संहरतीत्याशङ्क्यामुत्तराख्यपि पदानि तन्निवर्तकत्वेनो-  
त्थाप्य तत्तत्पदार्थात्मत्वं ब्रह्मणि मकारार्थं महाविभूत्यन्यथा-  
नुपपत्त्या तत्तत्पदात्मकेन मकारेण साधनीयम्, एतदेव  
वीरमित्यादिना ।

तस्मादकारोकाराभ्यामिममात्मैतानमाप्ततम-  
मुत्कृष्टतमं चिन्मात्रं सर्वद्रष्टारं सर्वसाक्षिणं  
सर्वयासं सर्वप्रेमास्पदं सच्चिदानन्दमात्रमेकरसं  
पुरतोऽस्मात् सर्वस्मात् सुविभातमन्विष्याप्ततम-  
मुत्कृष्टतमं चिन्मात्रं महाविभूतिं सच्चिदानन्द-  
मात्रमेकरसं परमेव ब्रह्म मकारेण जानीयात्,  
आत्मैव नृसिंहो देवः परमेव ब्रह्म भवति, य एवं  
वेद सोऽकामो निष्काम आप्तकाम आत्मकामः  
न तस्य प्राणा उत्क्रामन्त्यतैव समवनीयन्ते  
ब्रह्मैव सन् ब्रह्माप्येति इति ह प्रजापतिरुवाच ।  
पञ्चमः खण्डः ॥ ५ ॥

एवं पदार्थद्वयमितरेतरपर्यवसितं संशोध्य उक्तमेवार्थ-  
मनुवदन् सामानाधिकरस्यमेकत्वलक्षणं वाक्यार्थमाह, तस्मा-  
दित्यादिना । यस्मादेवं प्रत्यक्प्रत्यग्ब्रह्मणीरेकत्वेमविकृष्टं,  
तस्मादकारोकाराभ्यामिममं प्रत्यगात्मानम् 'अन्विष्य' प्रतिपद्य



मकारिण ब्रह्म जानीयादित्युत्तरैरान्वयः । इममित्युक्तमात्मानं  
विशिनष्टि तस्य ब्रह्मणैकत्वयोग्यत्वप्रदर्शनार्थम्, आप्ततम-  
मुत्कृष्टतममिति । आप्ततमोत्कृष्टतमत्वयोः सर्वाधिष्ठान-  
चिन्मात्रत्वं हेतुमाह, चिन्मात्रमिति । द्रष्टृदृश्यान्वयव्यतिरेकेण  
चिद्रूपत्वं साधयति, सर्वद्रष्टारमिति । द्रष्टृत्वं नाम दर्शन-  
कर्तृत्वम् ; अतः कथं चिन्मात्रत्वमित्याशङ्क्य साक्षिसाक्ष्यान्वय-  
व्यतिरेकेण सर्वक्रियानिरासेन चिन्मात्रत्वमित्याह, सर्व-  
साक्षिणमिति । साक्षात् क्रियाव्यवधानमन्तरेण स्वात्मनैव  
सर्वमोक्षत इति साक्षी ; ततश्च चिन्मात्ररूपत्वं सिद्धम् । अथ  
साक्षिणः साक्ष्यसद्भावेन प्राप्तं सद्धितीयत्वं परिहरन् सद्रूपत्व-  
मानन्धश्चागमापायि तदवध्यन्वयव्यतिरेकेणाह, सर्वप्राप्त-  
मिति । आगमापायवतां कल्पितानां जाग्रदादीनां साक्ष्य-  
रूपाणां सर्वकल्पनाधिष्ठानादिरूपसच्चिन्मात्रात्मव्यतिरेकेणास-  
त्त्वात् सर्वसंहर्तारमित्यर्थः । अथास्य पुरुषार्थरूपत्वाय  
दुःखिप्रेमास्यदान्वयव्यतिरेकमाश्रित्य परमानन्दरूपत्वमाह,  
सर्वप्रेमास्यदमिति । परमप्रेमास्यदत्वात् परमानन्दरूपत्व-  
मित्यर्थः । अन्वयव्यतिरेकचतुष्टयसिद्धफले स्वयमेवाह, सच्चि-  
दानन्दमात्रमेकरसमिति । सन्मात्रं चिन्मात्रमानन्दमात्रमिति,  
मात्रपदं प्रत्येकं सख्यन्वगौयम् ; सदादिषु स्वगतभेदनिरासाय  
सदादीनां परस्परभेदाभावादैकरस्यमुक्तम् । ऐकरस्यं युक्तितः  
साधयति सदादीनां, पुरतोऽस्मादिति । अर्थस्वस्य मात्रा-  
खण्डोक्तप्रकारेण द्रष्टव्यः । एवं ब्रह्मलक्षणलक्षितमात्मान-  
मन्विष्य प्रतिपद्य किं कार्यमित्याह, आप्ततममित्यादिना ।  
आप्ततममित्यादिकं ब्रह्मणो विशेषणं, प्रत्यगात्मनोऽपि ब्रह्म-  
रूपत्वेन ज्ञाप्ततमत्वादिकमुक्तम् ; अतः प्रत्यगात्मन्युक्तमवाप्त-  
तमत्वादिकं ब्रह्मणो विशेषणत्वेनोच्यते, तयोरत्यन्तैक्यप्रदर्श-

नाय पूर्वमेवाकारोकाराभ्याम् उक्तलक्षणमात्मानमन्विष्य  
मकारेण चोक्तरूपं ब्रह्मान्निष्य सामानाधिकरण्येन तयो-  
रेकत्वमिति जानीयादित्यर्थः । एवं ब्रह्मात्मैकत्वविदः  
फलमाह, आत्मैवेत्यादिना । पूर्वत्रापि पदार्थज्ञानस्य इदमेव  
फलमनूदितम् । वाक्यार्थज्ञानपर्यन्तत्वात् पदार्थज्ञानस्य ।  
इह तु परमेव ब्रह्म भवतीति विशेषो दर्शितः । यद्यपि वाक्यार्थ-  
ज्ञानपर्यन्तमेव पदार्थज्ञानमपीति पदार्थज्ञानेनापि ब्रह्मत्वं  
कथञ्चित् सम्भाव्यते तथापि पदार्थज्ञानमात्रस्याज्ञाननिवर्तक-  
त्वाभावादपरब्रह्मत्वमपि भात्येव तत्र । इह तु वाक्यात्मना  
प्रणवेन परब्रह्मण्यात्मतया ज्ञानमज्ञानकार्यत्वादपरब्रह्मात्म-  
त्वेन निवृत्तेः स्वतः परमेव ब्रह्म भवतीत्यर्थविशेषः परशब्द-  
प्रयोगादवसीयते । इति ह प्रजापतिरुवाचेति विद्यां स्तौति  
श्रुतिः । इत्युत्तरतापनीये पञ्चमः खण्डः ॥ ५ ॥

ते देवा इममात्मानं ज्ञातुमैच्छन् ; तान्  
हामुरः पाप्मा परिजग्रास ; त ऐक्षन्त ; हन्तै-  
नमासुरं पाप्मानं परिगसाम इति । तमेवोङ्का-  
राग्रविद्योतं तुरीयतुरीयमात्मानमुग्रमनुग्रं वीर-  
मवीरं महान्तममहान्तं विष्णुमविष्णुं ज्वलन्तम-  
ज्वलन्तं सर्वतोमुखमसर्वतोमुखं नृसिंहमनृसिंहं  
भीषणमभीषणं भद्रमभद्रं मृत्युमृत्युममृत्युमृत्युं  
नमास्यनमास्यहमनहं नृसिंहानुष्टुभैव बुबुधिरे ।  
तेभ्यो हासावासुरः पाप्मा सच्चिदानन्दघनं  
ज्योतिरभवत् । तस्मादपक्व-कषायमिममेवोङ्का-

रात्र-विद्योतं तुरीयतुरीयमात्मानं नृसिंहानुष्टु-  
भैवं जानीयात् । तस्य ह्यसुरः पाप्मा सच्चिदा-  
नन्दघनं ज्योतिर्भवति ।

अथ मन्त्रमध्यमोत्तमाधिकारिभेदेन स्वरूपप्रतिपत्तिसाध-  
नभेदं विधातुं खण्डान्तरमारभते, देवा इति । तत्र मन्त्रानां  
सप्रणवनृसिंहानुष्टुब्निष्ठा प्रथमतः कार्य्येति सेतिहासमाह,  
ते देवा इति । 'ते देवाः' एवं प्रजापतिनानुशिष्टाः 'इमं'  
यथोपदिष्टं ब्रह्मात्मानं ज्ञानं 'आतुमैच्छन्' ज्ञानसाधनं  
ध्यानादिकं कर्तुमयत्नान्तवन्त इत्यर्थः । उपक्रममात्र एव  
च स 'तान्' देवान् 'ह' प्रसिद्धौ 'आसुरः पाप्मा' विषयासङ्गा-  
विवेकपरिच्छेदाभिमानादिलक्षणो बहिर्मुखैः प्राणैरसुरैः क्षिप्तः  
पाप्मा 'परि' समस्ततः 'जयास' कवलौकतवान् । अन्तः-  
करणशुद्धभावाद्विषयासङ्गादिकं बाह्येनाभूदित्यर्थः । 'ते'  
देवाः एवं पाप्मना ग्रस्यमाना अपि समस्तग्रामात् पूर्वमेवा-  
वगतमाधनैः किञ्चिच्छुद्धान्तःकरणत्वात् 'ऐक्षन्त' आलोचनं  
कृतवन्तः । कथमिति तदाह । 'इन्त' इदानीम् 'एनम्'  
इक्षत्युद्धार्यविरोधिनमासुरं पाप्मानं 'परियसामः' स्वात्मा-  
नुसन्धानेन तावन्मात्रतया संहराम इत्यर्थः । एवमीक्षित्वा  
किं कृतवन्त इत्याह, तमेवेत्यादिना । तमेव ओङ्काराग्र एव  
विद्योतं तुरीयतुरीयमित्यात्मानं नृसिंहानुष्टुभैव बुबुधिर इत्यु-  
त्तरत्वान्तर्यम् । कथम्भूतमात्मानमित्याह, उपमनुग्रमित्यादिना ।  
उपमिति वाङ्मज्जन्यदृश्यभिव्यक्तस्य तुरीयतुरीयस्य सर्वसंसार-  
संहर्तृत्वमुच्यते । अनुग्रमिति तदापि परमार्थतः स्वमहिमस्व-  
तया कूटस्थत्वेन परमार्थतोऽकर्तृत्वमुच्यते । अथवानुग्रमित्यः

यमर्चः । उग्रत्वं नाम न धर्मः, किन्तु स्वरूपमेवेति । एवं  
वौरसवौरमित्यादिकमपि योज्यम् ; चतुर्मात्रमोङ्कारमुच्चार्य  
तुरीयतुरीयं क्रमेण प्रतिपद्य तमेव तुरीयं नृसिंहानुष्टुभा च  
पुनः पुनर्ध्यातव्यं इत्यर्थः । एवं तुरीयध्याने प्रवृत्तानामासुरः  
पाप्मा विनष्ट इत्याह, तेऽय इति । तेषां परिच्छेदको योऽसा-  
वासुरः पाप्मा पूर्वमभूत् स तुरीयध्यानवशात् किञ्चिदन्तर्मुखे  
चित्ते सति सच्चिदानन्दघनकारणात्मकं ज्योतिरभवत्, सद्  
यस्य हि कारणात्मनोऽनृतादिविरुद्धात्मस्वरूपाभासविशिष्टत्वेन  
सच्चिदानन्दरूपत्वमस्तीति पूर्वमेवोक्तम् ; अतः कार्यरूप-  
परिच्छिन्नात्मतां संज्ञित्य कारणात्मतां प्राप्ता देवा इत्यर्थः ।  
तस्माद्देववदन्येनापि मन्देन प्रथमत एव प्रतिपत्तव्यम् इत्याह,  
तस्मादिति । तस्याप्युक्तफलप्राप्तिमाह, तस्येति ।

ते देवा ज्योतिष उत्तितीर्षवो द्वितीयाद्भय-  
मेव पश्यन्त इममेवोङ्काराग्र-विद्योतं तुरीयतुरीय  
मात्मानं वै नृसिंहानुष्टुभान्विष्य प्रणवेनैव तस्मि-  
न्नवस्थिताः । तेभ्यस्तज्ज्योतिरस्य सर्वस्य पुरतः  
सुविभात-मविभात-मद्वैत-मचिन्त्य-मलिङ्गं स्वप्र-  
काशमानन्दघनं शून्यमभवत् । एवंवित् स्वप्रकाशं  
परमेव ब्रह्म भवति ।

एवं मन्दानां प्रणवान्ते मन्त्रराजेन तुरीयप्रतिपत्तिमभि-  
धाय तेषामेव मध्यमावस्थाप्राप्तानां कश्चित् कालं मन्त्रराजेन  
तुरीयं सच्चित्त्य चित्ते अभिज्वलिते प्रणवेनैव तुरीयः प्रति-  
पत्तव्य इत्याह आख्यायिकाद्वारेण, ते देवा इति । तदेवं

कारणात्मकज्योतिरात्मतां प्राप्ता अन्तःकरणशुद्धातिशयात् ।  
 कारणात्मकज्योतिषोऽप्युत्तितीर्षवः कारणात्मत्वमप्यतिक्रम्य  
 तुरीयात्मत्वकामा इत्यर्थः । उत्तितोर्षव आत्मानमनुष्टुभान्विष्य  
 प्रणवेनैव तस्मिन्नवस्थिता इत्युत्तरत्वान्वयः । ज्योतिष उत्ति-  
 तोर्षत्वे कारणमाह, द्वितीयादिति । ते पुनस्तत्साधनत्वेन  
 किं कृतवन्त इत्याह, इममेवेति । सर्वमाधकतया सर्वेषां  
 प्रत्यक्षमेवेत्यर्थः, अनुष्टुभा कश्चित् कालमन्विष्य पुनर्विच्छेप-  
 निवृत्त्यर्थं तां परित्यज्य प्रणवेनैव केवलीन 'तस्मिन्' आत्मनि  
 अवस्थिता इत्यर्थः । उक्तञ्च । "विच्छेपनिवृत्त्यर्थं तदेतद्विष्यते  
 मया" इति । तुरीयप्रणवकथनमपि अक्षरभेदतदर्थचिन्ता-  
 विच्छेपनिवृत्त्यर्थमेव । एषं प्रणवेन तुरीयप्रतिपत्तिबलात्  
 देवानां बीजात्मा तुरीये लीन इत्याह, तेभ्य इत्यादिना ।  
 तेभ्यः 'तत्' कारणात्मकं ज्योतिः 'अस्य' कार्यकारणात्मकस्य  
 जगतः 'पुरतः' पूर्वमेव तत्तत्साधकत्वेन सुविभातं स्वयं  
 प्रकाशत्वात्, अविभातमविषयत्वात् । सर्वस्य पुरत इत्युक्ते  
 पुरतः सर्वसत्त्वशङ्कयामाह, अद्वैतमिति । अविभातत्वे स्वयं-  
 मेव हेतुमाह, अचिन्त्यमलिङ्गमिति । सुविभातत्वे हेतुमाह,  
 स्वप्रकाशमिति । तस्य स्वत एव पुरुषार्थरूपत्वमाह, आनन्द-  
 चनमिति । आनन्दस्य लोके सातिशयत्वादिना प्राप्तं सविष-  
 यत्वं निराचष्टे, शून्यमिति । देववदन्यस्याप्येवंविद एतदेव  
 फलमाह, एवविदित्यादिना ।

ते देवाः पुत्रैषणायाश्च वित्तैषणायाश्च लोचै-  
 षणायाश्च ससाधनेभ्यो व्युत्थाय निरहङ्कारा  
 निरागारा निष्परिग्रहा अशिखा अयज्ञोपवीता

अन्धा बधिरा मुग्धाः क्लीवा मूका उन्मत्ता इव  
परिवर्त्तमानाः,

अथोत्तमानां सर्वकर्मसञ्ज्ञासपूर्वकं प्रणवेनैव तुरीयेऽवस्थानं  
कर्त्तव्यमित्याह, ते देवा इत्यादिना । 'ते' एवं प्रणवद्वारेण  
तुरीयनिष्ठायोग्यतां प्राप्ताः देवाः 'पुत्रैषणायाश्च' एतल्लोकजय-  
साधनपुत्राद्यर्थप्रवृत्त्यादेः 'वित्तैषणायाश्च' नित्यनैमित्तिक-  
कर्मादेः 'लोकैषणायाश्च' लोकाद्यर्थकामादेश 'ससाधनेभ्यः'  
साधनसहितेभ्यः उक्तेभ्यः कर्मभ्यो व्युत्थायेति, ससाधनानां  
सर्वेषां कर्मणां सञ्ज्ञामोऽभिहितः, एवं सञ्ज्ञस्तसर्वसाधनानां  
वर्तेनप्रकारमाह, निरागारा इत्यादिना । 'निरागाराः'  
वासार्थं नियताश्रयरहिताः 'निष्परिश्रमाः' देहयात्रामात्र-  
साधनातिरिक्तपरिश्रमरहिताः 'अशिखाः' शिखारहिताः 'अय-  
ज्ञोपवीताः' यज्ञोपवीतरहिता इति, ससाधनैषणात्यागाभि-  
धानेनैव सिद्धस्य शिखायज्ञोपवीतत्यागस्य पुनर्वचनेन परम-  
हंसवृत्तावादरां दर्शितः । त्यक्तसर्वैषणानामपि जीवनबलात्  
प्राप्तविषयेन्द्रियसान्निध्ये तत्र तद्विषयरागद्वेषपरिहारेणाविकृत  
तया सुप्तवद्वर्त्तनं कार्यमित्याह, अन्धा इत्यादिना । सर्वेन्द्रिय-  
विषयसान्निध्येऽपि अविकृता इत्यर्थः । 'अन्धाः' चक्षूरहिताः  
'बधिराः' श्रोत्ररहिताः 'मुग्धाः' अप्ररूढमैनसः 'क्लीवाः' प्रज-  
ननसामर्थ्यरहिताः 'मूकाः' वागुच्चारणसामर्थ्य-रहिताः,  
उन्मत्ता इव, इवशब्दोऽन्धादिपदेनापि योज्यः । अन्धा इवे-  
त्यादिक्रमेण, यथा उन्मत्ता न कस्यचिदप्युपादेयाः, तथा सर्वे-  
रनुपादेयाः जडोन्मत्तपिशाचवच्छास्त्रोक्तक्रमेण 'परिवर्त्तमानाः'  
परितो गच्छन्त इत्यर्थः ।

शान्ता दान्ता उपरतास्तितिचवः समाहिता

आत्मरतय आत्मक्रीडा आत्ममिथुना आत्मा-  
नन्दाः प्रणवमेव परमं ब्रह्मात्मप्रकाशं शून्यं ज्ञान-  
न्तस्तत्रैव परिसमाप्ताः ।

एवं सर्ववाङ्मयविषयपरित्यागाद्विषयरागद्वेषपरित्यागादिक-  
क्षाभिधाय तदुपायत्वेन शान्त्यादिकं कर्तव्यमित्याह, शान्ता  
इत्यादिना । 'शान्ताः' उपरतवाङ्मेन्द्रियाः निरुद्धेन्द्रियवद्भिः-  
प्रसरा इत्यर्थः । 'दान्ताः' उपरतान्तःकरणाः निरुद्धवद्भिः-  
प्रसरान्तःकरणा इत्यर्थः । अन्तःकरणोपरती विषयसङ्कल्पा-  
दिवर्जनं साधनमाह, उपरता इति । असङ्कल्पितस्यापि  
शीतोष्णादिद्वन्द्वस्य प्राप्तौ तत्सहिष्णुत्वं कार्यमित्याह, तित्ति-  
क्षव इति । उक्तानां शान्त्यादीनां साधकं परमुपायमाह,  
समाहिता इति । वाङ्मान्तःकरणमणमन्तर्मुखमेकीकृत्य सर्व-  
द्वैतजातस्मरणपूर्वकं तत्साध्यनुसारिणावस्थाने समाधानं नाम,  
एतदेव समाधानं साध्यं साधनञ्च भवति । आत्मनि चित्त-  
मसाधनमेव हि पूर्णसमाधिलाभसाधनं तस्यैवं समाधानप्रवृ-  
त्तस्य पूर्णसमाधिलाभाय साधनमाह, आत्मरतय इत्यादिना ।  
'रतिः' इष्टे अन्नादिविषये मनसः प्रावण्यं प्रीतिः । अयमर्थः,  
यदा समाहितचित्तस्यापि क्षुधादिवशात् अन्नरसादिसाध्यसुखे-  
च्छया मनश्चलनयाभिमुखं भवति, तदा तत्सुखस्याप्यात्मस्वरूप-  
परमानन्दान्तर्भावसमाधानपूर्वकं परमानन्दरूपे साक्षिण्येक-  
मनो नियमितव्यमिति, 'रतिः' अन्नलाभादिनिमित्तसुखं,  
तदात्मन्येव येषां ते आत्मरतयः, एवमुत्तरमपि योज्यम् ।  
'क्रीडा' सख्यादिमेलनाभिव्यक्तं सुखं विवक्षितम्, तत्साधन-  
भूता हि क्रीडा, मिथुनमिति मिथुनसाध्यं सुखम्, आनन्द-  
इति सामान्यं सुखमात्रं विवक्षितम् । एवं समाधिना शुद्धा

स्तःकरणानां सम्यग्-ज्ञानोदयो भवति इत्याह, प्रणवमेवेत्यादिना । प्रणवमेवेति एवशब्देनानुष्टुभोऽपि त्यागोऽभिहितः । प्रणवमिति च ब्रह्मैवोच्यते, प्रणतमवतीति, न हि इतरस्याचरात्मकस्य परब्रह्मणा सामानाधिकरण्यं सम्भवति ब्रह्मचैतन्यमेव नामरूपोपाधिद्वारा वाच्यवाचकरूपप्रणवात्मतां प्राप्तमिति च, ब्रह्मणि प्रणवशब्दो युक्तः । वर्णान्तरेभ्यश्चास्य सारसारत्वमेतद्वतवर्णत्रयस्य सर्ववर्णतदर्थकबलवद्रूपत्वादिना अवगन्तव्यम् । जानन्त इति वचनेन प्राप्तं ज्ञेयत्वं परिहरति, आत्मप्रकाशमिति । स्वयं प्रकाशमित्यर्थः । स्वयं प्रकाशधर्मत्वं व्यावर्त्तयति, शून्यमिति । निर्विशेषमित्यर्थः । ब्रह्मज्ञानफलं ब्रह्मात्मत्वं दर्शयति । तत्रैवेति ।

तस्माद्देवानां व्रतमाचरन्नोङ्कारपरे ब्रह्मणि पर्यवसितो भवेत् । स आत्मनैवात्मानं परमं ब्रह्म पश्यति ; तदेष श्लोकः ।

शृङ्गेषु शृङ्गं संयोज्य सिंहं शृङ्गेषु योजयेत् ।  
शृङ्गाभ्यां शृङ्गमावध्य त्रयो देवा उदासते इति ॥

षष्ठः खण्डः ॥ ६ ॥

यस्मात् देवा उक्तसाधनेन ब्रह्म विज्ञाय सुक्ताः, तस्मादन्येनाप्येतदेव वेदनसाधनमनुष्ठेयमित्याह, तस्मादिति । सर्वकर्मसंश्रयपूर्वकं प्रणवेनात्मनिष्ठा देवानां व्रतम् । तस्यापि देवदेव ब्रह्मज्ञानपूर्वकं ब्रह्मण्यवस्थानफलमाह, स आत्मनैवेति । 'सः' यथोक्तसाधनवान् 'आत्मनैव' प्रत्यगात्मस्वरूपेणैव ब्रह्म पश्यति ; ततश्चाज्ञाननिवृत्तौ स्वात्मन्येवावतिष्ठत इत्यर्थः ।



खण्डद्वयोक्तोऽर्थे श्लोकमवतारयति, तदेष इति । 'तत्' तत्रोक्तोऽर्थे एषः 'श्लोकः' मन्त्रो भवति । शृङ्गेषु छन्दसाद्य-  
 भस्य प्रणवस्य 'शृङ्गेषु' मात्रासु अकारोकारमकारिष्वित्यर्थः ।  
 अशृङ्गमात्रं निरवयवं तुरीयम् आत्मानं 'संयोज्य' वाच्यतया  
 सन्धाय अकारोकाराभ्यां त्वस्यदार्थरूपं मकारेण तत्पदार्थ-  
 रूपञ्च प्रतिपाद्येत्यर्थः । 'सिंहं' नृसिंहानुष्टुभं तुरीयगतसर्व-  
 संहर्तृत्वादिवाचकम्, 'शृङ्गेषु' अकारादिषु तत्त्वस्यदार्थरूपात्म-  
 वाचकेषु तद्गतसर्वसंहर्तृत्वादिवाचकत्वाय 'योजयेत्' अन्तर्भूतं  
 भावयेदित्यर्थः । एवं पदार्थशोधनं विधाय 'शृङ्गाभ्याम्' अका-  
 रोकाराभ्यां तदर्थप्रत्यगात्मस्वरूपेणेत्यर्थः, 'शृङ्गं' मकारं तदर्थं  
 ब्रह्मेत्यर्थः । 'आवध्य' आभीक्ष्ण्येनात्यन्तैकत्वेन संयोज्य प्रति-  
 पाद्येत्यर्थः । इति पञ्चमखण्डार्थ उक्तः । षष्ठखण्डार्थमाह,  
 त्रयो देवा इति । त्रयो देवा मन्दमध्यमोत्तमभेदेन 'उत्'  
 ऊर्ध्वं सर्वसंसारमतिक्रम्य तदूर्ध्वमासते । सर्वेषां हि देवानां  
 तुरीयप्रतिपत्तेर्विद्यमानत्वादुदासनं न विरुध्यते, तुरीयप्रति-  
 पत्तेश्चलत्वचलाचलत्वाचलत्वकृतस्तु विशेषः साधनवैशिष्ट्या-  
 वैशिष्ट्यनिमित्तञ्च ।

इत्युत्तरतापनीये षष्ठः खण्डः ॥ ६ ॥

देवा ह वै प्रजापतिमब्रुवन्, भूय एव नो  
 भगवान् विज्ञापयत्विति । तथेत्यजत्वादमरत्वा-  
 दजरत्वादमृतत्वादभयत्वा-दशोकत्वा--दमोहत्वा-  
 दनशनायत्वा-दपिपासत्वा--दहैतत्वाच्चाकारेणोम-  
 मात्मानमन्विष्योत्कृष्टत्वा--दुत्पादकत्वादुत्प्रवेष्ट-

त्वादुत्थापयित्वा दुद्दृष्ट्वा दुत्कर्त्तृत्वा-दुत्पथ-वारि-  
कत्वादुद्ग्रासकत्वा-दुद्गान्तकत्वा-दुत्तीर्ण-विकृति-  
त्वाच्चेङ्कारेण परमं सिंहमन्विष्य,

अथ प्रणवेन ब्रह्मात्मनोर्व्यतिहारेण प्रतिपत्तिप्रकारदर्श-  
नाय खण्डान्तरमारभते, देवा इति । भेदाभेदशङ्कानिरासे-  
नात्मनैक्यप्रतिपत्त्यर्थं तत्प्रकारं भूय एव भगवान् नो विज्ञा-  
पयत्विति देवैः प्रार्थितः ओमित्यनुजानाति प्रजापतिस्तथेति ।  
तत्र एकेनैव प्रणवेन व्यतिहारप्रतिपत्तये अकारस्य प्रत्यगर्थ-  
त्वम्, उकारपूर्वोत्तरार्द्धयोर्ब्रह्मार्थत्वं, मकारस्य पुनरपि प्रत्य-  
गर्थत्वञ्च वदन् अकारेण प्रत्यक्प्रतिपत्तावकारप्रतीचोर्वाच्य-  
वाचकभावे उपपत्तिमाह, अजत्वादित्यादिना । आत्मा  
सावदजत्वगुणविशिष्टः, तथाविधात्मवाचकोऽयमजशब्दः, तस्य  
शब्दादिभूतोऽयं प्रणवस्योऽकारः, तस्मादजशब्द एव सः ; तस्मा-  
दजत्वगुण-विशिष्ट-प्रत्यगात्म-वाचकोऽयमकारः । एवमकार-  
त्वादिरूपात्मवाचकत्वमप्यकारस्य द्रष्टव्यम् । तत्रार्थेन हेतु-  
चतुष्टयेन देहधर्मा निषिद्धाः, ततस्त्रयेण बुद्धिधर्माः, ततो-  
द्वाभ्यां प्राणधर्मौ, तत एकेन सामान्येन सर्वे धर्मा निषिद्धा  
इति विभागः । अन्विष्येत्यादिपदानामेकीकुर्व्यादित्युत्तर-  
चान्वयः । एवं लक्षणयाकारस्य शुद्धप्रत्यगर्थतामभिधाय उका-  
रोच्चारणसमये किञ्चिद्दीर्घतया मात्रादयविशिष्टस्योकारस्य  
ब्रह्मार्थत्वयुक्तिमाह, उदुत्कृष्टत्वादित्यादिना । उत्कृष्टत्व-  
धर्मादुत्कृष्टत्वे सत्युदुत्कृष्टत्वम् ; उत्पादकत्वादिकमप्येवं  
द्रष्टव्यम् । 'उत्कृष्टत्वं' सर्वसंसारधर्मवर्जितत्वं, ब्रह्मणः सर्व-  
ज्ञत्वादिगुणविशिष्टत्वं वा, 'उत्पादकत्वं, सर्वसृष्टृत्वं' ब्रह्म-  
रूपेण । सृष्टे जगति जीवरूपेण प्रवेष्टृत्वं तन्नियन्तृरूपेण

स्थापयित्व' विष्णुरूपेण । प्रविष्टस्य द्रष्टृत्वं कर्तृत्वञ्च बुद्धि-  
प्राणोपाधितया । 'उत्पथवारिकत्व' नियन्तृत्वमीश्वररूपेण ।  
'उदग्रवासकत्व' सर्वसंहर्तृत्वं रुद्ररूपेण । 'उदभ्रान्तकत्व'  
ध्यातृत्वं कारणात्मना । उत्तीर्णविकृतित्वं साक्षात्मना ।  
अयमर्थः । ब्रह्म तावदुदुत्कृष्टत्वादिगुणविशिष्टं, तथाविध-  
ब्रह्मवाचकाश्च ते उत्कृष्टत्वादिशब्दाः, तेषामादिभूतश्चायं प्रण-  
वस्य उकारो हिमाक्षः, तस्मादुदुत्कृष्टत्वादिशब्दरूप एव  
सः, तस्मादुदुत्कृष्टत्वादिगुणविशिष्टब्रह्मवाचकोऽसाविति ।

अकारमिममात्मानमुकारपूर्वार्द्धमाकृष्य सिंहो-  
क्त्योत्तरार्द्धेन तं सिंहमाकृष्य महत्त्वान् महस्त्वान्  
मानत्वान् मुक्तत्वान् महादेवत्वान् महेश्वरत्वान्  
महासत्त्वान् महाचित्त्वान् महानन्दत्वान् महा-  
प्रभुत्वाच्च मकारार्द्धेनार्थेनैकीकुर्यात् ।

एवमकारस्य प्रत्यगर्थत्वमुकारस्य ब्रह्मार्थत्वञ्चाभिधाय तयोः  
सामानाधिकरण्यरूपवाक्येन जीवस्य तावद्ब्रह्मणैक्यमाह,  
अकारमित्यादिना । 'अकारमिमम्' अकारार्थमिमम्, 'आत्मानं'  
प्रत्यगात्मानम्, 'उकारपूर्वार्द्धम्' उकारपूर्वार्द्धार्थं ब्रह्म आकृष्य,  
ब्रह्म प्रत्याकृष्य इत्यस्यार्थमाह, सिंहोक्त्येति । ब्रह्मणैक्यं  
प्रतिपाद्येत्यर्थः । अथोकारोत्तरार्द्धार्थस्य ब्रह्मणः प्रत्यगात्म-  
नैकत्वञ्च वक्तुमारभते, उत्तरार्द्धेनेत्यादिना । उकारस्योत्तर-  
मात्रया 'तं सिंहं' पूर्वोक्तं ब्रह्म 'आकृष्य' आदाय 'मकारार्द्धे-  
नार्थेन' अनेन प्रत्यगात्मना एकीकुर्यादित्युत्तरत्रान्वयः ।  
मकारस्य ब्रह्मणैकत्वयोग्य-प्रत्यगर्थत्वम् उपपादयति, महत्त्वा-  
दित्यादिना । 'महत्त्वं' ध्यातृत्वं 'महस्त्वं' चित्तोजोरूपत्वं

‘मानत्वं’ सर्वसाधकप्रमाणरूपत्वमुक्तम् अपारवक्ष्यम् ‘महा-  
देवत्वं’ महाक्रीडारसिकत्वादिविशिष्टधर्मवत्त्वम् ‘महेश्वरत्वं’  
सर्वनियन्तृत्वं ‘महासत्त्वादिकम्’ अपरिच्छिन्नसच्चिदानन्द-  
रूपत्वं ‘महाप्रभुत्वं’ स्वसन्निधिसत्त्वं । मात्रेणैव सर्वप्रवर्तकत्वम् ।  
अयं भावः । आत्मा तावन्निरूपचरितमहत्त्वादिगुणविशिष्टः,  
तथाविधात्मवाचकाच्च ते महदादयः शब्दाः, तेषामादिभूतकार्यं  
प्रणवस्थो मकारः ; तस्मान्महदादिशब्दात्मक एव सः ; तस्मा-  
त्तद्गुणविशिष्टप्रत्यगात्मवाचकोऽसाविति ।

अशरीरो निरिन्द्रियोऽप्राणोऽतमाः सच्चिदा-  
नन्दमात्रः स खराज्-भवति, य एवं वेद । कस्त्व-  
मित्यहमिति होवाच, एवमेवेदं सर्वम् ; तस्मा-  
दहमिति सर्वाभिधानं, तस्यादिरयमकारः स  
एव भवति । सर्वं ह्ययमात्मा, अर्थं हि सर्वान्तरः,  
न हीदं सर्वं निरात्मकम्, आत्मैवेदं सर्वम्; तस्मात्  
सर्वात्मकेनाकारेण सर्वात्मकमात्मानमन्विष्येत् ।

अशरीर इत्यादिना विद्याफलमाह । ‘तमः’ कारणम् ।  
अशरीरादिपदलक्षितस्य खराजः स्वरूपमाह, सच्चिदानन्द-  
मात्र इति । मात्रशब्देन सजातीयादिभेदो निरस्तः । एवं  
विक्षेप-निरासायैकेन प्रणवेन व्यतिहार-प्रतिपत्तिमभिधाय  
इतः पूर्वमेव द्वाभ्यां प्रणवाभ्यां व्यतिहार-प्रतिपत्ति-प्रकार-प्रदर्श-  
नाधारभते, कस्त्वमित्यादिना । तत्राकारस्वाहंशब्दादित्वेन अहं-  
शब्दरूपतामापाद्य तस्य प्रत्यगर्थतां कर्तुम् अहंशब्दस्य सर्वात्मक-  
प्रत्यगर्थत्वं साधयितुमाह, कस्त्वमित्यादिना । कस्त्वमिति कश्चित्  
केनचित् पृष्टः अहमिति प्रथममुत्तरमुवाचेत्यर्थः । नैकस्त्वमुत्तर

भवति, किन्तु सर्वमेव प्राणिजातं कस्त्वमित्युक्ते अहमित्येवोक्तं प्रतिपद्यत इत्याह, एवमेवेदं सर्वमिति । ततः किमिति चेदहंशब्दस्य सर्ववाचकत्वं सिद्धमित्याह, तस्मादिति । भवत्वेकमहंशब्दस्य सर्ववाचकत्वं तेनाकारस्य प्रत्यगर्थत्वे किमायातमित्याशङ्क्य अकारस्याप्यहंशब्दरूपत्वेन तद्वत् सर्ववाचकत्वं तावदेष्टव्यमित्याह, तस्मादिति । 'तस्य' अहंशब्दस्य आदिभूतोऽयम् 'अकारः' प्रणवस्यः 'स एव' सर्ववाचकोऽहंशब्द एव भवति । ततोऽप्यस्य आत्मार्थत्वे किं जातमित्याशङ्क्य यस्मादात्मन एव सर्वत्वं कृतृत्वत्वं पूर्णत्वमह्यत्वं सम्भवति, तस्मात् सर्ववाचकोऽयमकार आत्मार्थ एवेति वक्तुमात्मनः सर्वत्वं तावत् प्रतिजानीते, सर्वं हीति । आत्मनः सर्वत्वं साधयति, अयं हीति । सर्वान्तरत्वमपि साधयति, न हीति । सर्वस्य सात्मकत्वे सर्वमात्मेति च वस्तुद्वये सति कथमात्मनः सर्वत्वमित्याशङ्क्य आत्मव्यतिरेकेण सर्वं नास्तीत्याह, आत्मैवेदं सर्वमिति । सर्वस्यात्मनि कल्पितत्वात्, तद्व्यतिरेकेण तन्नास्तीत्यर्थः । अतः सर्वशब्दात्मकस्याकारस्य सर्वात्मकप्रत्यगात्मवाचकत्वं सिद्धम् । अतस्तथाविधेनाकारेण तथाविध आत्मा प्रतिपत्तव्य इत्याह, तस्मादिति ।

ब्रह्मैवेदं सर्वं सच्चिदानन्दरूपं, सच्चिदानन्दरूपमिदं सर्वं, सद्बीदं सर्वं, सत्सदिति चिद्बीदं सर्वं, काशते काशते चेति, किं सदितिदमिदं नेत्यनुभूतिरिति, कौषेतीयमियं नेत्यवचनेनैवानुभवन्नुवाच, एवमेव सच्चिदानन्दौ, अथ वचनेनैवानुभवन्नुवाच, सर्वमन्यदपि, स परम आनन्दः,

तस्य ब्रह्मणो नाम ब्रह्मेति, तस्यान्योऽयं मकारः  
स एव भवति ; तस्मान्मकारेण परमं ब्रह्मान्वि-  
च्छेत् ।

मकारस्य ब्रह्मशब्दान्धत्वेन ब्रह्मशब्दत्वमापाद्य ब्रह्मवाच-  
कत्वं दर्शयितुं ब्रह्मस्वरूपं दर्शयन् प्रत्यगात्मवत् तस्यापि  
सर्वात्मत्वं दर्शयति, ब्रह्मैवेदमित्यादिना । ब्रह्मणः स्वरूपमाह,  
सच्चिदानन्दरूपमिति । कथं तर्हि असच्चिदानन्दरूपस्य जगतः  
सच्चिदानन्दरूपत्वं युक्तमित्याशङ्क्य जगतोऽपि सच्चिदानन्द-  
रूपत्वमित्याह, सच्चिदानन्दरूपमिदं सर्वमिति । तत्र जगतः  
सद्रूपत्वं तावत् प्रसिद्धमित्याह, सञ्चीति । प्रसिद्धिं साधयति,  
सत् सदिति । घटः सन् पटः सन् इत्यादिरूपेण सर्वं सद्रूपमेव  
भातीत्यर्थः । चिद्रूपत्वमपि प्रसिद्धमित्याह, चिञ्चीति । प्रसिद्धिं  
साधयति, काशते काशते चेति । घटः काशते, पटः काशते,  
इत्यादिप्रकारेण सर्वं चिद्रूपं भासत इत्यर्थः । आनन्दात्मकन्तु  
सर्वत्र समावेशदर्शनादवगन्तव्यम् । इष्टविषये च स्पष्टमेवा-  
नन्दात्मकत्वञ्चेष्टमेव कदाचित् कस्यचित् वक्ष्यति च 'स परमा-  
नन्द' इति । सदादिभेदनिराचिकीर्षया प्रजापतिः शिष्यबुद्धि-  
मपि बर्हियन् स्वयं सद्रूपं देवान् पृच्छति, किं सदित्तीति । ब्रूत  
सदादीनां स्वरूपं, यज्ञवज्जिः सदादिरूपं ज्ञातमित्यर्थः । देवैः  
सत्तासामान्यादिषु सद्रूपेष्वभिहितेषु तृतेषां व्यावृत्तत्वेनेदन्तया  
सत्त्वासत्त्वं निराचष्टे, इदमिदं नेतीति । इदमिदञ्च घटसत्ता-  
सामान्यादिकं भवन्निरुक्तम्, इदञ्चादेव व्यावृत्तत्वेनासत्त्वात्  
न सद्रूपमित्यर्थः । किं तर्हि सदिति देवातामाकाङ्क्षामालम्ब्य  
स्वयमेव प्रजापतिः सद्रूपमाह, अनुभूतिरित्तीति । पुनरपि  
प्रजापतिरनुभूतिस्वरूपविवक्षया पृच्छति, कैवेतीति । तैर्घट-

ज्ञानादिषु अनुभूतिशब्दार्थत्वेनोक्तेषु तेषां दृश्यत्वात् नानु-  
भूतित्वमित्याह प्रजापतिः, इयमियं नेतीति । का तर्ह्यनु-  
भूतिरित्याकाङ्क्षायामवाङ्मनसगोचरा सेतौयमिति ; यतो वक्ष्य-  
न शक्यते ; तस्मादवचनेनैव स्वयमनुभवत, देवानां स्वतः-  
सिद्धस्वरूपमेवानुभूतिरित्याह प्रजापतिरिति कथयति श्रुतिः,  
अवचनेनैवानुभववृत्ताविति । सन् स्वरूपोपदेशे कथितो न्यायः  
चिदानन्दयोः स्वरूपोपदेशेऽपि सप्त इत्याह श्रुतिः, एवमेवेति ।  
अन्येष्वपि ब्रह्मलक्षणेष्विममेव न्यायमतिदिशति, सर्वमन्य-  
दधीति । 'अन्यदपि' पदार्थजातम् 'एवमेव' अवचनेनैव  
अनुभवन् अवाङ्मनसगोचरमेकरसमात्मनः स्वरूपमेवेत्याहे-  
त्यर्थः । मूकौभावमात्रेण देवानां ज्ञातुमशक्यमिति मत्वा  
ब्रह्मणः स्वरूपमानन्दपदेन लक्षणया कथयति प्रजापतिः स  
परम आनन्द इति । 'सः' मया अद्यानुभवेनोपदिष्टोऽर्थः  
'परमः' निरतिशयः आनन्द एव, ब्रह्मणः स्वरूपमभिधाय  
ब्रह्मशब्दस्य लक्षणया तदाचकमाह, तस्य ब्रह्मण इति ।  
ततः किमायातं प्रकृते ? इत्याशङ्क्य मकारस्य ब्रह्मशब्दा-  
न्यासरत्वेन ब्रह्मरूपत्वमेवेति तस्य ब्रह्मवाचकत्वं सिद्धमि-  
त्याह, तस्येति । 'तस्य' ब्रह्मशब्दस्य 'अन्यः' अवसाने वर्णी-  
यः प्रणवस्यो मकार इति कृत्वा 'स एव' ब्रह्मशब्द एव भवति ।  
तस्मात् तद्वदेव ब्रह्मवाचकत्वमपि सिद्धमेवेत्यर्थः । यस्मात्  
ब्रह्मवाचकोऽयं मकारः, तस्मात् तेन तत् प्रतिपत्तव्यमित्याह,  
तस्मादिति ।

किमिदमेवमित्यु इत्येवाहाविचिकित्सन् ;  
तस्मादकारेणैवमात्मानमन्विष्य मकारेण ब्रह्मणा  
सन्दध्यादुकारेणाविचिकित्सन्, अशरीरो निरि-

इन्द्रियोऽप्राणोऽतमाः सच्चिदानन्दमात्रः स खराङ्-

र्षति, य एवं वेद ।

एवमकारमकारयोः प्रत्यग्ब्रह्मार्थत्वमभिधाय मध्यस्थस्यो-  
कारस्य प्रत्यग् ब्रह्मणोरेकत्वावधारणार्थत्वं वक्ष्यमुकारस्य लोके  
कुत्रचिदवधारणार्थत्वं प्रसिद्धमिति कथयितुं लोकव्यवहारं  
तावद्दर्शयति, किमिदमित्यादिना । 'इदम्' आकाशादि  
घटादि चैवं रूपं किमित्येवं कश्चित् केनचित् पृष्टः 'उ' इत्येवो-  
त्तरमाह, स्वयमविचिकित्सन्, आत्मनश्चेत् तत्र दृष्टेऽर्थे निश्चयो  
भवति, तर्हि 'उ' इत्येवावधारयन् उत्तरमाहृत्यर्थः । अनयैव  
श्रुत्या एवं व्यवहारः क्लाम्यस्तीति ज्ञातव्यम् ; तस्मादुकार-  
स्यावधारणार्थत्वं लोकप्रसिद्धमिति भावः । एवं प्रणवाक्षरा-  
णामर्थमभिधाय तेन प्रत्यगात्मनो ब्रह्मणैकत्वप्रतिपत्तिप्रकार-  
माह, तस्मादित्यादिना । यस्मादकारमकारोकाराणां प्रत्यग्-  
ब्रह्मावधारणार्थत्वं प्रसिद्धं, तस्मादित्यर्थः । 'अविचिकित्सन्'  
स एकत्वनिश्चयं कुर्वन् । अयमर्थः । अकारोच्चारणसमये सर्वं  
कृतम् पूर्णं प्रत्यगात्मानमुक्तेन प्रकारेण प्रतिपाद्य अकारस्यो-  
च्चारणे सम्बन्धसमये प्रत्यगात्मनो ब्रह्मलक्षणलक्षितत्वेन ब्रह्म-  
णैकत्वयोग्यत्वं निश्चित्य उकारस्य मकारसम्बन्धसमये मका-  
रार्थेन ब्रह्मणा उकारार्थस्य प्रत्यगात्मन एकत्वनिश्चयं कुर्या-  
दित्यर्थः । अगरीर इत्यादिना उक्तार्थः ।

ब्रह्म ह वा इदं सर्वममृतत्वादुपत्वादीर-  
त्वान् महत्त्वाद्विष्णुत्वाज्ज्वलत्वात् सर्वतोमुखत्वा-  
द्भृसिंहत्वाङ्गीषणत्वाद्भद्रत्वान्मृत्युमृत्युत्वान् नमा-  
मित्यादृङ्गादिति, सततं श्रितद् ब्रह्म, उपत्वा-



वीरत्वान्महत्त्वात् पुनः पुनरहम्वादिति; तस्मात्  
दकारेण परमं ब्रह्मान्विध्य मकारेण मन आद्य  
वितारं मन आदिसाक्षिणमन्विच्छेत् ।

अथ सर्वात्मकस्य ब्रह्मणः मूलगात्मनैकत्वं द्वितीयेन प्रण-  
वेन वदन् ब्रह्मणः सर्वात्मकत्वं पुनरपि प्रकारान्तरेणाह  
ब्रह्म ह वा इदमित्यादिना । प्रतिज्ञाते सर्वत्वे हेतुमाह  
अमृतत्वादिति । सर्वसङ्घर्षत्वेन कारणत्वादित्यर्थः । संहर्तृत्वं  
संहारशक्तिविशिष्टत्वं संहार-समर्थत्वेऽपि न संहरतीत्याद्या-  
शङ्कायां परिभवामहत्वादिभिस्तां परिहरति, वीरत्वादि-  
त्यादिना । अमृतत्वगुणविशिष्टत्वेन ब्रह्मणः सर्वात्मकत्वं  
सम्प्रतिपत्तव्यमित्यभिप्रायः । सततत्वगुणवत्त्वादपि सर्वात्म-  
कत्वं प्रतिपत्तव्यमित्याह, सततं हीति । 'सततं' व्याप्तं  
देशतः कालतो वस्तुतयापरिच्छिन्नं 'हि' यस्मात् तस्मादपि  
ब्रह्म (सर्वमित्यर्थः) । सततत्वे सर्वसंहार-समर्थत्वे हेतुमाह  
उग्रत्वादिति । वीरत्वादिकं पूर्ववद् योज्यम् । भवत्वेव गुण-  
द्वयविशिष्टत्वात् सर्वात्मकत्वं ब्रह्म प्रस्तुतायां प्रणवेन वाक्या-  
द्यप्रतिपत्तौ तेन त्रिमायातामव्याशङ्क्य प्रणवस्वाकारस्य तत्-  
पदार्थवाचकत्वात् तत्प्रतिसाधकत्वं सिद्धमित्याह, तस्माद-  
कारेणेति । अन्विष्येतस्य अन्विच्छेदित्वात्नेन सम्बन्धः । अयं  
भावः । प्रतृप्तसततत्वगुणविशिष्टं हि ब्रह्म, सततशब्द-  
यम् अततिशब्दस्थाने प्रयुक्तः श्रुत्या, तत् उक्तम्, गुणद्वय-विशि-  
ष्टस्य ब्रह्मणो वाचकावच्छततिशब्दौ । तस्मात्सततशब्दौ  
अत्यतति-धातुद्वयवाचकावच्छमिति धातुद्वयात्मक एवायम-  
कारः, ततश्चातृत्वादिविशिष्टब्रह्मवाचको मुख्यो हृत्वा,  
तत्तुल्यया के . . . ततश्चेन कश्चनया . मतिः

मनश्चमिति । मकारेण तु प्रत्यगात्मप्रतिपत्तिः कर्तव्येत्याह, मकारेणेति । मकारस्य प्रत्यगर्थत्वोपपत्तिमाह, मनश्चाय-  
वितारमिति । मनःशब्दो हि मनोवाचकः, तस्मिन् मनःशब्दे  
मकारे दृश्यते तदुपाधिकस्तद्भित्ता तत्साक्षी च प्रत्यगात्मा ;  
यतः प्रत्यगात्ममकारयोः सम्बन्धस्य विद्यमानत्वात् तं मकारे-  
णान्विच्छेदित्यर्थः ।

स यदैतत् सर्वमुपेक्षते, तदैतत् सर्वमस्मिन्  
प्रविशति । स यदा प्रबुध्यते, तदैतत् सर्व-  
मस्मादेवोत्तिष्ठति । स एतत् सर्वं निरुह्य  
प्रत्यूह्य सम्पीड्य संञ्चाल्य ममभक्ष्य स्वात्मान-  
मेषां ददाति ।

प्रतीचो मन आदि रक्षित्वं साधयति, स यदेत्यादिना ।  
'स.' प्रत्यगात्मा 'यदा' यस्मिन् काले सुषुत्यादिप्रवेशसमये  
इत्यर्थः । 'एतत्' सर्वकारणजातम् 'उपेक्षते' तदभिमानं  
परित्यजतीत्यर्थः । तदा किमित्याह, तदेति । 'अस्मिन्'  
प्रत्यगात्मनि सन्मात्रोपाधिविशिष्टे 'प्रविशति' विलीयते इत्यर्थः ।  
तस्मिन् लयमभिधाय तत एवोत्पत्तिमाह तस्य रक्षकत्वे-प्रद-  
र्शनाय, स यदेत्यादिना । यदा जाग्रदादिभीर्गान्मिक्त-  
कर्मोद्भवः, तदा अस्मादेवोत्पद्यते सर्वमित्यर्थः । अथ सृष्ट-  
स्वात्मन्येव स्थितिमाह, स एतत् सर्वं निरुह्येति । निर्वाह्य  
कश्चित् कालं स्वात्मन्येव सदूपे संस्थाप्य किमित्याह, प्रत्यूह्ये-  
त्यादिना । अनेन च ज्ञानहेतुर्को आत्यन्तिकप्रलय उच्यते ।  
'स.' प्रत्यगात्मा ज्ञानबलेनैतत् सर्वं 'प्रत्यूह्य' कारणोत्पत्ति-  
हेतुत्वं 'सम्पीड्य' कारणात्मानमपि स्वात्मना अन्तर्बहिर्ब-

सव्याप्तं 'सञ्जाय' चिद्रूपतामापाद्य 'सञ्जाय' स्वीयविशेष-  
तया विलाप्य 'स्वात्मन' चिन्मात्ररूपम् 'एषां' कार्यकारण-  
रूपपदार्थानां ददाति, न हि तेषां स्वरूपान्तरमस्ति  
कल्पित्वात् ।

अत्युग्रोऽतिवीरोऽतिमहानतिविष्णुरतिज्य-  
लन्नतिसर्वतो-मुखोऽतिन्दसिंहोऽतिभीषणोऽति-  
भद्रोऽतिमृत्युमृत्युरतिनमाम्यत्यहं भूत्वा स्वे  
महिम्नि समासते ; तस्मादेनं मकारार्थेन परेषु  
ब्रह्मण्यैकौकुर्यादुकारेणाविचिकित्सन् ; अशरीरो  
निरिन्द्रियोऽप्राणोऽतमाः सच्चिदानन्दमात्रः स  
स्वराड्-भवति, य एवं वेद । तदेष श्लोकः ॥

शृङ्गं शृङ्गार्द्धमाकृष्य शृङ्गेणानेन योजयेत् ।

शृङ्गमेनं परे शृङ्गे तमनेनापि योजयेत् इति ॥

सप्तमः खण्डः ॥ ७ ॥

भक्षणादौ सामर्थ्यं दर्शयति, अत्युग्र इति । उग्रत्वगुण-  
दतिक्रान्तत्वे सति उग्रत्वम् अत्युग्रत्वम् ; एवमतिवीर इत्या-  
दिकमपि योज्यम् । वीरादिपदानामवान्तरस्तूक्तप्रकारेणैव  
द्रष्टव्यः । स्वे महिम्नि सदा समासते इति । यस्मात् सर्व-  
भक्षणादिकर्तृत्वेऽप्यस्य स्वतः कोऽपि विकारो नास्ति प्रत्य-  
गात्मनः, तस्मात् सर्वदा स्वे महिम्नि प्रवाप्सोऽसी ; तस्मात् ब्रह्म-  
णोऽनेनैकं युक्तमित्यर्थः । एवमकारस्य ब्रह्मार्थत्वं मकारस्य  
प्रत्यगर्थत्वञ्चोक्तम् ; उकारस्य त्ववधारणार्थत्वं पूर्वमेवोक्तम् ।  
अथोक्तविधस्य ब्रह्मणः प्रत्यगात्मनैकत्वं सिद्धं प्रतिपद्यते-

मित्याह, तस्मादेनमिति । यस्मादकार-मकारौकाराणां प्रतिब्रह्म प्रत्यगवधारणार्थत्वं सिद्धं, तस्मादेनम् अनेन प्रत्यगात्मनेत्यर्थः । मकारार्थेन ब्रह्मणा मकारार्थब्रह्मा इत्यर्थः । यन्मात्रुतार्थस्वीकारो हि प्रथमप्रणवेनैव, द्वितीयप्रणवेनापि प्रत्यगात्मनो ब्रह्मणैकत्वप्रतिपत्तिरेव स्यात् ; तथा च न व्यतिहारः सिध्यति, व्यतिहारखण्डे च तेन भाष्यम् ; अतः पूर्ववत् प्रणवमुच्चारयन् ब्रह्म प्रत्यगात्मनैकौकुर्यात् । अकारौच्चारण-समये यद्योक्तं ब्रह्म प्रतिपाद्य अकारस्योकार-सम्बन्ध-समये ब्रह्मणः प्रत्यग् रूपत्वेन प्रत्यगात्मनैकत्वयोग्यत्वं सच्चिन्म्य-संस्कारस्य मकारस्य सम्बन्धसमये मकारार्थेन प्रत्यगात्मना अकारार्थस्य ब्रह्मण एकत्वनिश्चयं कुर्यादित्यर्थः । उक्तञ्च वार्तिककृद्भिः ।

“अथवाकारमात्मानं मकारञ्च जगदगुरुम् ।

अवधारणसंयुक्तमेकीकुर्यादद्योमिति ॥

५५

अष्टशब्देकदेशत्वाद् ब्रह्मशब्देकदेशतः ।

अनन्याद्येकरूपत्वाद् ब्रह्माकारेण च स्मरेत् ॥

साक्षित्वात्मन आदीनां मकारेण तु साक्षिणम् ।

सावधारणमैक्यात्ममेवमोमिति पश्यति” इति ॥

व्यतिहाररूपप्रतिसाधकत्वं प्रणवद्वयस्य ; अत्रापि ब्रह्माका-  
रेण च स्मरेदिति पठितत्वात् द्वयोरपि प्रणवयोः प्रत्यगात्मनो  
ब्रह्मणैकत्वमेवोच्यते इति वदन्ति केचित्, तेषां पुनर्वचनानर्थ-  
क्यप्रसङ्गः, प्रथमवचनमप्यनर्थकमेव तेषां, साधनखण्ड एव  
प्रत्यगात्मनो ब्रह्मणैकत्वस्योक्तत्वात् । ननु व्यतिहारपक्षेऽप्येक-  
मेव प्रणवेन व्यतिहारस्य सिद्धत्वात् पुनर्व्यतिहारकथनमनर्थक-  
मेव संप्रवृत्तिस्ताराभ्यां भेदोपपत्तेः ; तर्ह्यन्यत्राप्यकारमकार-

योरर्थभेदादिच्छया प्रतिपत्तिसम्भवाच्च न पौनःपुन्यदीर्घः ।  
व्यतिहारखण्डप्रसिद्धिस्तु व्यतिहारसद्भावमात्रेणैवोपपद्यते;  
श्रुतर्यथाश्रुतार्थलाभश्चास्मिन् महान् लाभः । अस्त्वेवं श्रुतार्थ-  
विदग्धेदेवमुपदिशन्ति, वक्ष्यमाणश्लोकविरोधस्तु अस्मिन् पक्षे  
परिहार्यः । अशरीर इत्यादि फलकथनम् ।

उक्तेऽर्थे श्लोकमवतारयति, तदिति । छन्दसामृप्रभस्य प्रण-  
वस्य 'शृङ्गम्' अंशम् अकारमकारार्थं प्रत्यगात्मानमादायेत्यर्थः ।  
शृङ्गादंम् उकारपूर्वादि तदर्थं ब्रह्म प्रत्याकृष्य ब्रह्मणैक्यं प्रति-  
पादयेत्यर्थः । 'शृङ्गेण' अनेन मकारेण तदर्थप्रत्यगात्मनेत्यर्थः ।  
'योजयेत्' उकारोत्तरादर्थं ब्रह्म योजयेत् ब्रह्मणः प्रत्यगात्मनै-  
कत्वं चिन्तयेत्यर्थः । एकेन प्रणवेन व्यतिहार उक्तः ।  
'शृङ्गमेनम्' अहंशब्दादिभूत-प्रणवाकारार्थमात्मानमित्यर्थः ।  
'परे शृङ्गे' ब्रह्मशब्दान्त्यमकारात्मप्रणवमकारार्थ-ब्रह्मणि-  
'आकृष्य' उकारेणैकत्वं निश्चित्येत्यर्थः । 'तम्' अन्त्यं शृङ्गं  
परमात्मानम् अतत्पञ्चरूपप्रणवाकाराभिधेयं परमात्मानमि-  
त्यर्थः । 'अनेनापि' नन आद्यधिष्ठाता प्रणवमकारार्थेन प्रत्य-  
गात्मानापि योजयेत् ॥

इत्युत्तरतापनीये सप्तमः खण्डः ॥ ७ ॥

अथ तुरीयेणोक्तस्य प्रोक्तस्य ह्ययमात्मा सिंही-  
ऽस्मिन् हीदं सर्वमयं हि सर्वात्मायं हि सर्वं  
नैवोतोऽद्वयो ह्ययमात्मैकत्वं एवाविकल्पो न हि  
वस्तु सदयं ह्योत इव सद्ब्रह्मोऽयं चिद्ब्रह्म आनन्द-  
ब्रह्म एकरसोऽव्यवहार्यः केनचनाद्वितीयः ओतश्च

प्रोतश्चैव ओङ्कार एवं नैवमिति पृष्ठ ओमित्ये-  
वाह ।

एवं विभक्तेन प्रणवेन आत्मप्रतिपत्तिप्रकारमभिधाय तुरी-  
येनाविभक्तेन प्रणवेन प्रतिपत्तिप्रकारो वक्तव्य इति खण्डान्त-  
रारम्भः । अथेति । किञ्च तुरीयावसितत्वादेकैकस्य इत्योता-  
दीनाम् एकैकस्य तुरीयावसितत्वमुक्तं, न तु तत् स्पष्टमभि-  
हितम् ; तदभिधानाय च खण्डान्तरमारभ्यते । अथ विभक्ते-  
प्रणवेनात्मनो जीवेश-रूपस्यैक्य-प्रतिपत्त्यनन्तरमनेकपद-तदर्श-  
प्रतिपत्तिलक्षणस्य विक्षेपस्य शमनाय तुरीयेनाविभक्तेन  
ओमित्येतेन ओतानुच्चावनुच्चाविकल्परूपेणात्मप्रतिपत्तिरभि-  
धीयत इति शेषः । तत्र ओतप्रणवेन ओतस्यात्मनः प्रति-  
पत्तिं दर्शयितुम् आत्मन ओतत्वं प्रतिजानाति, ओतश्च प्रोत-  
श्चेति । ओतश्च सामान्येन सन्मात्रात्मना, प्रोतश्च चिदानन्द-  
रूपेण हीति प्रसिद्धिमाह । प्रसिद्धा हि सच्चिदानन्दानां सर्व-  
व्याप्तिः पुत्रसत्ता पुत्रसंवित् पुत्रसुखमित्यादिप्रकारेणेत्यर्थः ।  
अयमात्मा पूर्वाक्तोऽयं ब्रह्मरूप आत्मा सिंह इति सर्वसंसार-  
रहितब्रह्मस्वरूपत्वमभिहितमात्मनः ; वाक्यार्थरूपेणात्मना सर्व-  
व्याप्तम् ; अतो व्यापकत्वमेवोतत्वम्, न त्वात्मनो व्याप्यत्वा-  
भावात् कुत्रचिदोतत्वं सम्भवति । आत्मन ओतत्वप्रसिद्धि-  
स्वयमेवोपपादयति, अस्मिन् हीति । ‘अस्मिन् हि’ सच्चिदा-  
नन्दरूपे व्यापके सर्वं व्याप्यत्वेन वर्तते । अस्मिन् सर्वं वर्तते  
इत्यत्र हेतुमाह, अयं हि सर्वात्मेति । न हि सच्चिदातिरे-  
केण जगतः स्वरूपमस्तीत्यर्थः । तर्हि आत्मनो भिन्नमस्तु सर्वं  
जगदिति नेत्याह, अयं हि सर्वमिति । न व्यतिरेकेणाव्यति-  
रेकेण वा सर्वमस्ति, किन्त्वात्मैवास्तीत्यर्थः । तर्हि व्याप्यत्वम्

संस्वाभावात् कथमोतत्वमुक्तमात्मनः ? इत्याशङ्क्य माभूत्  
पारमार्थिकमोतत्वमित्याह, नैवोत इति । किं तर्ह्युक्तमोत-  
त्वमिति ? अद्वयतयैवेत्याह, अद्वयो ज्ञयमात्मेति । अद्वयः  
'हि' यस्मादात्मा, तस्मादोतत्वमुक्तमित्यर्थः । अद्वयत्वमात्मत्वं  
वा अस्य न धर्म इत्याह, एकल एवेति । नन्वाद्वयत्वादिक-  
मात्मनो धर्मत्वेनाभ्युपगम्य सर्वत्रात्मनोऽद्वितीयत्वादिधर्म-  
ैव व्यवहारादित्याशङ्क्याह, अविकल्प इति । व्यवहारस्य  
विकल्पमात्रत्वात् न परमार्थतो द्वितीयत्वादिधर्मकत्वमात्मन-  
इत्यर्थः ; तस्माद्विकल्पितमेव सर्वं व्याप्य, परमार्थतोऽद्वयो-  
ऽयमात्मा ; तस्मादात्मन उक्तमोतत्वं व्यापकत्वं कल्पित-  
मेवेत्याह, अयं ज्ञोत इवेति ।

ननु सदादिरूपस्यात्मनः कथमद्वितीयत्वमुच्यते ? घट-  
क्षत्ता पटक्षत्ता घटसंवित् पटसंवित् पुच्छसुखं वित्तसुख-  
मित्यादिरूपेण तेषां भेदप्रतिपत्तेरित्याशङ्क्य सस्याचे सुखमात्रे  
च न भेदप्रतीतिरस्ति, किन्तु घटाद्युपाधिगतैव भेदप्रतीतिः ।  
न च तेषामपि सस्यात्वाद्भेदोऽस्तीति असम्भवादित्याह, सद्-  
घनोऽयमित्यादिना । वाक्यत्रयेण सदादीनां परस्परं भेदं  
निराचष्टे, एकरस इति । नन्वेवं निर्विशेषं वस्तु उपदेश्यान्  
प्रति कथमुपदेष्टुं शक्यते ? सर्वशब्दाविषयत्वादिति । सत्य-  
मेव नैकेनापि शब्देन विषयत्वेनोपदेष्टुं शक्यते इत्याह, अव्य-  
वहार्यः केनचनेति । अव्यवहार्य इत्यनेन धर्मेषोपदिश्यतां  
तर्हि ? न इत्याह, अद्वितीय इति । एवमात्मन ओतत्वमुप-  
पाद्य तदाचकस्याप्योद्धारस्वीतत्वं तदभेदार्थमाह, ओतस्वेत्या-  
दिना । प्रतिज्ञातमोद्धारस्वीतत्वमुपपादयति, एवमिति ।  
किमिदमेवं भवति ? किमिदमेवं न भवति ? इति कश्चित्  
केनचित् पृष्ठ ओमित्येवोत्तरमाहृत्यर्थः । किमयं भाव एवं-

रूपः ? किं वा नैवंरूपः ? इति पृष्टे सत्त्वं भाव एव रूपः ।  
अयं भावो नैवंरूप इत्युत्तरे वक्तव्ये तत्स्थाने ओमित्येवोक्तं  
दृश्यते ; तस्मात् सर्ववाचकत्वादोङ्कारस्योक्तत्वं सिद्धमिति  
भावः ।

वाग्वा ओङ्कारो वागेवेदं सर्वं न ह्यशब्दमिवे-  
हान्ति ; चिन्मयो ह्ययमोङ्कारश्चिन्मयमिदं सर्वम् ;  
तस्मात् परमेश्वर एवैकमेव तद्वति ; एतदमृत-  
मभयमेतद् ब्रह्म, अभयं वै ब्रह्म, अभयं हि वै  
ब्रह्म भवति ; य एवं वेदेति रहस्यम् ।

वाङ्मात्रत्वाच्चोङ्कारस्योक्तत्वं सिद्धमित्याह, वाग्वा इति ।  
सर्ववर्णनकवलनरूपत्वाद्देवर्थादिरूपत्वाच्च वाङ्मात्रमवगन्त-  
व्यम्, ओङ्कारस्य वाङ्मात्रत्वेऽप्योङ्कारस्यार्थजातस्य विद्यमानत्वात्  
कथमोक्तत्वमिति तत्राह, वागेवेदं सर्वमिति । वाक्कार्य-  
त्वादूपस्य वाग्व्यतिरेकेणासत्त्वाद्वागेवेदं सर्वमित्यर्थः । वाचः  
सर्वत्रानुगतिं दर्शयन् सवेकारणत्वमुपपादयति, न हीति ।  
न हि परा-पश्यन्तौ मध्यमादेश्वरोरूपवाग्व्यतिरेकेण कस्यचि-  
दपि प्रतिभासोऽस्तीत्यर्थः । बोधकत्वेन चिद्रूपत्वाच्चोङ्कारस्यो-  
क्तत्वमभ्युपगन्तव्यमित्याह, चिन्मय इति । चिन्मयत्वं च सर्व-  
स्यापि परमेश्वरलक्षणस्य सम्भवात् परमेश्वर एवायमोङ्कार  
इत्याह, तस्मादिति । वाच्यवाचकभेदं निराचष्टे, एकमेवेति ।  
तदुभयं प्रणवपरमेश्वरस्यैकमेव चिन्मात्रं भवतीत्यर्थः । अस्मै-  
कस्य वस्तुनः सर्वसंसारधर्मरहितत्वेन पुरुषार्थत्वमाह, एत-  
दित्यादिना । कथमस्यैवं रूपमिति ? ब्रह्मरूपत्वादित्याह,  
एतद् ब्रह्मेति । ब्रह्मणस्त्वभयादिरूपत्वं प्रसिद्धमित्याह, अभयं



वै इति । एवं सर्वविदः फलमाह, अभयं हीति । यद्यो ज्ञानं हि फलमित्यर्थः । उक्तमोतत्वज्ञानं गोपनीयमित्याह इति रहस्यमिति ।

अनुज्ञातां ह्ययमोक्षा एष ह्यस्य सर्वस्य स्वात्मानमनुजानाति ; न हीदं सर्वं स्वत आत्मवत् ; न ह्ययमोतो नानुज्ञाता असङ्गत्वादविकारित्वादसत्त्वादित्यस्य अनुज्ञाता ह्ययमोक्षारोमिति ह्यनुजानाति ; वाग्वा ओङ्कारो वागेवेदं सर्वमनुजानाति, चिन्मयो ह्ययमोक्षारः ; चिद्बीदं सर्वं निरात्मकमात्मसात् करोति ; तस्मात् परमेश्वर एवैकमेव तद्वति ; एतद्मृतमभयमेतद् ब्रह्म, अभयं वै ब्रह्म, अभयं हि वै ब्रह्म भवति ; य एवं वेदेति रहस्यम् ।

एवमोतप्रणवात्मनो तुरीयावसितत्वं प्रतिपाद्य अनुज्ञातं प्रणवात्मनो स्तुतं प्रतिपादयन् आत्मेन स्तावदनुज्ञातत्वं प्रतिजानाति, अनुज्ञाता हीति । कस्य किमनुजानाति ? इत्याह, एष हीति । शीतभावनायां तुरीयतुरीये स्वात्मन्यवस्थितस्य केनचिन्निमित्तेन चलितं मनसि द्वितीयप्रतिभासस्तावद्वति ; न चार्थप्रतिपत्त्यौ बाधितस्य सत्त्वेन स्वतः प्रतिभासः सम्भवति ; अतस्तस्यात्मनि कल्पिततया प्रतिभासिकसत्तामनुजानातीत्यर्थः । नन्विदं सर्वं प्रतिभासमोन्मोदात्मवत् स्वत एवात्मवत् ततो नात्मानुज्ञया एषामात्मवत्त्वमिति नेत्याह । न हीति । जगद्रूपस्य स्वतः प्रकाशयोगात् सत्तापि न स्वतो

इत्येत्यर्थः । कथं तर्ह्येतत्त्वमनुज्ञाद्वत्त्वोक्तमात्मन इत्या-  
शङ्कयामुक्तमेवोत्तरं स्मारयति, न ह्ययमिति । अत्र हेतुत्रयमाह,  
असङ्गत्वादित्यादिना । एवमात्मनस्तुरीयतुरीयपर्यन्तमनुज्ञा-  
द्वत्त्वं प्रतिपाद्य ओङ्कारस्यापि तदाह, अनुज्ञाता हीति ।  
तदुपपादयति, ओमिति । किमहं तत्र स्वभूतमिदं गृह्णा-  
मीति निर्धनेनासत्कल्पेन पृष्टो धनवान् तमध्वनिनं सत्कुर्व-  
न्मीमिति हि तेन प्रार्थितमनुजानाति ; तस्मादोङ्कारस्यात्वानुज्ञा-  
द्वत्त्वं सिद्धमित्यर्थः । अथ वा यत्ने जगत्सृष्ट्यादिकरं चर-  
परांशादिकं देवादीनामनुजानन् ओमिति 'हि' यस्मादनु-  
जानाति, तस्मात् सिद्धमोङ्कारस्य सर्वेषामात्मानज्ञाद्वत्त्वमि-  
त्यर्थः । वाग्वा ओङ्कार इत्यादि व्याख्यातप्रायम् ।

अनुज्ञैकरसो ह्ययमात्मा प्रज्ञानघन एवायं  
ह्यस्मात् सर्वस्मात् पुरतः सुविभातः अतश्चिह्नन  
एव न ह्ययमोतो नानुज्ञाता आत्मा हीदं सर्वं  
सदेव, अनुज्ञैकरसो ह्ययमोङ्कार ओमिति ह्येवा-  
नुजानाति ; वाग्वा ओङ्कारो वागैव ह्यनुजा-  
नाति ; चिन्मयो ह्ययमोङ्कारश्चिदेव ह्यनुजा-  
नाति ; तस्मात् परमेश्वर एवैकमेव तद्ववति ;  
एतदमृतमभयमेतद् ब्रह्म, अभयं वै ब्रह्म, अभयं  
हि वै ब्रह्म भवति ; य एवं वेदेति रहस्यम् ।

एवमोङ्कारात्मनोस्तुरीयपर्यन्तमनुज्ञाद्वत्त्वमुपपाद्य अनुज्ञा-  
द्वत्त्वमपि तुरीयपर्यन्तं तयोः सिद्धमिति वदन् आत्मनोऽनु-  
ज्ञात्वं तावदाह, अनुज्ञैकरस इति । अनुज्ञाने व्यापाररूपः

किंस्वात्मैवेत्याह, प्रज्ञानघन इति । काल्पनिकं रूपमनुज्ञानम्  
 अनुज्ञादयोगेन तुरीयतुरीयपर्यस्तेन स्वात्मनि विलाप्य स्थितं  
 साक्षिचैतन्यमनुज्ञेत्यर्थः । चिद्वचनत्वमुपपादयति, अयं हीति ।  
 कथं तर्ह्यस्यानुज्ञादत्वमोतत्वञ्चोक्तमिति चेत्, अस्योत्तरमुत्तर-  
 मित्याह, न ह्ययमिति । तत्र हेतुमाह, आत्मरं हि इति ।  
 इदं सर्वं साक्ष्यमात्मरं, न स्वतः आत्मशून्यत्वादात्मार्हम् आत्मा-  
 पेक्षमित्यर्थः । आत्मीयम् आत्मसम्बन्धि आत्मन्यव्यस्तमिति  
 वार्थः । अत आत्मव्यतिरेकेण नास्तीदं सर्वमित्याह, सदे-  
 धेति । ओङ्कारस्याप्यनुज्ञात्वं सिद्धमित्याह अनुज्ञैकरस इति ।  
 अनुज्ञैकत्वसत्त्वमुपपादयति, ओमिति ह्येति । ओमित्वेवं  
 हि शास्त्रादार्योक्तां सर्वस्य चिन्मात्रतामनुजानन्ननुजानाति  
 विद्वान् विविदिषुषोमिति ह्येव सर्वमोश्वरायत्तमनुजानन्  
 अनुजानातीत्यर्थः । वाग्वेति परा वागुच्यते, अन्यथा अनुज्ञाया  
 अनुज्ञातुः सकाशादान्तरत्वानुपपत्तेः ; वक्ष्यति चान्तरत्वं  
 ज्ञाकेन, “ओतमोतेन जानीयादनुज्ञातारमान्तरम्” इति ।  
 यदप्योतादनुज्ञातुरान्तरत्वमेवात्र तथाप्यनुज्ञातुरनुज्ञाया नि-  
 र्विकल्पकस्य चान्तरत्वमेव गन्तव्यं सम्भवात् । यद्यपि सर्वं  
 तुरीयावसितत्वेन समाना ओतादयस्तथाप्युपक्रमेण वाङ्मा-  
 न्तरत्वं विद्यते तेषामित्यस्ति हि सम्भवोऽनुज्ञातुरनुज्ञाया  
 आन्तरत्वे ।

अविकल्पो ह्ययमात्मा अद्वितीयत्वादवि-  
 कल्पो ह्ययमोङ्कारोऽद्वितीयत्वादेव चिन्मयो ह्यय-  
 सोङ्कारः ; तस्मात् परमेश्वर एवैकमेव तद्वदिति ;  
 अविकल्पो नाविकल्पोऽपि, नात्र काचन  
 भिदास्ति, नैवात्र काचन भिदास्ति ; अत्र भिदा-

मिव मृन्यमानः शतधा सहस्रधा भिन्नो मृत्यो-  
र्मृत्युमाप्नोति ; तदेतद्वयं स्वप्रकाशं महानन्द-  
मात्मैवैतदमृतमभयमेतद् ब्रह्म, अभयं वै ब्रह्म,  
अभयं हि वै ब्रह्म भवति ; य एवं वेदेति रहस्यम्॥

अष्टमः खण्डः ॥ ८ ॥

अनुज्ञायाश्चाविकल्पस्यात्मनोऽविकल्पत्वमाह, अविकल्पो  
ह्ययमात्मैति । तत्र हेतुमाह, अद्वितीयत्वादिति । साक्षित्व-  
लक्षणमनुज्ञात्वमपि विकल्परूपमेवेति । तदपि विलाप्य  
स्वमहिमस्थचैतन्यमविकल्पमित्यर्थः । ओङ्कारस्याप्यविकल्प-  
त्वमाह, अविकल्पो ह्ययमोङ्कार इति । तत्रोक्त एव हेतुरि-  
त्याह, अद्वितीयत्वादेवेति । ओङ्कारस्याद्वितीयत्वं माधयति,  
चिन्मय इत्यादिना । एकमेव तत्तद्भवतीत्युक्तम् ; किं तदेक-  
मिति तत्राह, अविकल्प इति । अविकल्पत्वधर्मोऽप्यत्र नास्ती-  
त्याह, नाविकल्पोऽपीति । अत्र हेतुमाह, नात्र काचन  
भिदास्तीति । भेद प्रतिभासाभावादेव भेदाभाववचनं, न तु  
भेदस्य स्वरूपतोऽभावादिति शङ्कां वारयति, नैवेति । भेददर्शने  
दोषप्रदर्शनेनापि भेदासत्त्वमेव दृढयति, अत्र भिदामिति । देवा-  
दिभेदैर्नानात्वं प्राप्य तत्रापि न स्थैर्यं प्राप्नोतीत्यर्थः । उक्तस्या-  
विकल्पस्यात्मत्वमाह, तदेतदिति । 'तदेतत्' अद्वयम् आत्मैत्यर्थः ।  
अद्वयत्वे तत्प्रकाशहेत्वभावात् कथं तत्प्रकाश इत्याशङ्क्य स्वप्र-  
काशत्वमाह, स्वप्रकाशमिति । स्वत एवास्तू पुरुषतामाह, महा-  
नन्दमिति । आनन्दत्वेन लौकिकानन्दवत् प्राप्तं दोषं परिहरति,  
एतदमृतमित्यादिना । 'एतत्' आनन्दरूपम् अद्वयम् 'अमृतं'  
सर्वविकारवर्जितम्, अतः अभयं, तस्मात् ब्रह्म । अभयं वै  
इत्यादि व्याख्यातम् ।

इत्युत्तरतापनीयेऽष्टमः खण्डः ॥ ८ ॥

देवा ह वै प्रजापतिमब्रुवन्निममेव नो भृगवन्  
 ओङ्कारमात्मानमुपदिशति । तथेत्युपद्रष्टानुम-  
 न्तेष आत्मा सिंहश्चिद्रूप एवाविकारो ह्युपलब्धा  
 सर्वत्र न ह्यस्ति द्वैतसिद्धिरात्मैव सिद्धोऽद्वितीयो  
 मायया ह्यन्यदिव स वा एष आत्मा पर एवैषैव  
 सर्वम् ;

अथेदानीमुक्तया तुरीयतुरीयपर्यन्तया उपासनया अति-  
 शृङ्खान्तःकरणस्य साक्षात्तुरीयतुरीयोपदेशप्रकारं शिष्यस्योप-  
 दिष्टार्थप्रतिपत्तिप्रकारनया च प्रतिपत्त्या निरस्तनिखिला  
 विद्यस्य स्वरूपावस्थानञ्च दर्शयितुं खण्डान्तरप्रारम्भः । देवा  
 ह वै इति । उक्तञ्च,

“गुरुक्तविद्यामब्धिममर्षाविद्यस्य या स्थितिः ।

तां प्रवक्तुमुपेत्याद्या प्रारब्धेषोत्तरा श्रुतिः” इति ॥

इममेवेति । तदेतद्वयं स्वप्रकाशं महानन्दमात्मैवेति  
 कथितं निर्विकल्पकमेवेत्यर्थः । ओङ्कारमिति ओङ्कारलक्ष्यत्वा-  
 दुच्यते । एवं देवैः प्रार्थितः प्रजापतिरुपदिशति, उपद्रष्टेत्या-  
 दिना । ‘एषः’ प्रत्यगात्मा सिंहः परमात्मैवेत्यर्थः । ननु कथं  
 कर्तृत्वादिसंसारविशिष्टस्यात्मन ईश्वरत्वम् ? इत्याशङ्क्य नात्मनः  
 कर्तृत्वादिकमस्तीत्याह, उपद्रष्टेति । स कर्तृसमीपस्थः सन्  
 कर्तृन् पश्यति, न तु स्वयं कर्त्तव्युपद्रष्टा ; अतो न कर्तृत्वादि-  
 संसारधर्मवत्त्वमात्मन इत्यर्थः । तर्हि साङ्ख्यसिद्धान्तप्रसक्ति-  
 रिति चेत्, नेत्याह, अनुमन्तेति । स्वतः सत्ताप्रकाशप्रवृत्ति-  
 सामर्थ्यरहितानां कर्तृणां प्राणबुद्ध्यादीनां स्वात्मन्यध्यस्ततया  
 तत्त्वमेवमनुजानातीत्यर्थः । तर्हि अनुशादत्वप्रसक्तिः, ततस्त-

दपि कर्तृत्वमेवेति नाकर्तृब्रह्मणैक्यमात्मन इत्याशङ्क्याह, चिद्रूप एवेति । सर्वाविकारसाक्षित्वेन चिद्रूपत्वं साधयति, अविकारो ह्युपलब्धेति । साक्षित्वमपि न विकारपूर्वकमित्याह, अविकारो ह्युपलब्ध्या सर्वत्रेति । विकारित्वे साक्षित्वं न हि घटते इति हीति सूचितम् । आत्मनोऽविकारित्वेन द्वैतसाधकत्वाभावादप्यस्य च तत्साधकस्यानुपपत्तेः । कथं तर्हि द्वैतमिद्विरित्याशङ्क्य अतएव परमार्थतो न द्वैतमिद्विरित्याह, न ह्यस्ति द्वैतमिद्विरिति । उक्तानुपपत्त्यर्थो हि शब्दः, कथं द्वैतमिद्विर्नास्ति उपपत्तेरित्याशङ्क्य आत्मैव द्वैतरूपेण प्रतीयते इत्याह, आत्मैव मिद्व इति । तर्हि तस्य सद्यत्वेनाद्वितीयब्रह्मभावाऽनुपपत्तिरिति, न, आत्मनः परमार्थतोऽद्वयत्वादित्याह, अद्वितीय इति । सद्वितीयप्रतिभामस्तु मायया इत्याह, मायया ह्यन्यदिवेति । फलितमाह, स वा इति । 'मः' उपदेष्टा इत्युक्तः 'एष' मायया अन्यदिवेत्यन्तेन शोधितः आत्मा पर एव तद्वक्षणलक्षितत्वादित्यर्थः । मायया आत्मा सद्वितीय इव भासते इत्युक्तम् । तत्फलमाह, एषैव सर्वमिति । 'एषा' मायैव 'सर्व' संसाररूपं द्वयमित्यर्थः ।

तथा हि प्राज्ञैः सैषाविद्या जगत् सर्वमात्मा परमात्मैव स्वप्रकाशोऽप्यविषयज्ञानत्वाज्ज्ञानज्ञेव ह्यत्र न विजानाति ।

प्रसिद्धं सर्वं परित्यज्याप्रसिद्धस्वीकारोऽनुपपन्न इत्याशङ्क्य आत्मनः परत्वं सर्वस्य मायामात्रत्वञ्च अस्माभिरभ्युपगम्यते । एतच्च सर्वप्राणभृतां सुषुप्ते सिद्धम् ; अतो नाप्रसिद्धस्वीकार इत्याह, तथा हीति । यथा अस्माभिरुक्तं "स वा एष आत्मा

पर एव, एषैव सर्वमिति” । ‘तथा’ तथैव ‘हि’ प्रसिद्धं तत् सर्वेषां प्राज्ञे सुषुप्तावित्यर्थः । उक्तमेव स्पष्टतया दर्शयति, सैषेत्यादिवाक्यद्वयेन । ‘सा’ इति पूर्वोक्तमाया इत्युक्ता ‘एषा’ अविव्येति प्राज्ञे प्रसिद्धमज्ञानमुक्तं सामानाधिकरस्येन चैक्यं दर्शितं मायाविव्ययोः । तत एकैव जडशक्तिर्विज्ञेयशक्ति-प्राधान्येन माया उच्यते ; आच्छादनशक्तिप्राधान्येन अविव्योच्यते इति भावः । आत्मा परमात्मैवेति प्रत्यगात्मनो ब्रह्म-यैकत्वमुक्तं, स्वप्रकाश इति परमात्मनो विशेषणम् ; तेन परमात्मनः प्रत्यगात्मनैकत्वं द्योतितम् । न ह्यात्मनोऽन्यस्य परमात्मनः स्वप्रकाशत्वं सम्भवतीति । सुषुप्ते यदि सर्वज्ञः परमात्मायं प्रत्यगात्मा न किन्वात्मानमन्यच्च न जानातीत्याशङ्क्य अयमहमस्मि, इदमेवं रूपम्, इति स्पष्टं दर्शनाभावे कारणमाह, अप्यविषयज्ञानत्वादिति । न विजानातीत्युत्तरत्वान्वयः । अपिशब्दः शङ्कानुवादार्थः । यद्यप्ययं सर्वज्ञः परमात्मा सुषुप्ते, तथाप्यविषयज्ञानत्वादात्मानमन्यच्च न विजानातीत्यविषयज्ञानत्वादित्ययमर्थः । अविषयत्वादज्ञानत्वाच्चेति । तत्र अविषयत्वादिति सम्प्रातृव्यतिरिक्तविषयसम्बाधाभाव उक्तः । यद्विषयं स्पष्टं ज्ञानं स्यात् । अज्ञानत्वादिति, ज्ञायतेऽनेनेत्यन्तःकरणं वाह्येन्द्रियाणि च ज्ञानं, तत्सम्बन्धरहितत्वादिति स्पष्टज्ञानकारणाभाव उक्तः । ज्ञानमात्रन्तु सुषुप्तेऽप्यस्तीत्याह, जानन्नेव ह्यत्र न विजानातीति । स्वात्मानं प्रकाशतया जानन्नेव वर्तते । अज्ञानं चैतन्याभासेनाज्ञानवर्त्तिविशेषेण च जानन्नेव वर्तते सुषुप्तेऽप्यात्मा ; अतो जानन्नेवात्मा मूढैर्न विजानातीत्युच्यते । यत इदानीमिव सुषुप्ते सुप्तवदेव इदानीमप्यात्मा अविक्रिय एव भवतीत्यर्थः ।

अनुभूतेर्माया च तमोरूपानुभूतेस्तदेतच्छब्दः

मोहात्मकमनसं तुच्छमिदं रूपमस्य, अस्य  
व्यञ्जिका नित्यनिवृत्तापि मूढैरात्मैव दृष्टा ।

केन प्रमाणेनोक्तस्यार्थस्य सद्भावसिद्धिरिति चेत्, सर्वेषां  
स्वानुभवसिद्धोऽयमर्थ इत्याह, अनुभूतेरिति । आत्मा चेत्  
परमात्मनैकौभूतस्वप्रकाशः सुषुप्ते, कथं तर्हि तत्र मायाविद्या-  
सम्भव इति चेत्, सत्यमस्तीयमनुपपत्तिः, तथापि तमोरूपा  
माया सर्वेषां स्वानुभूतिबलादभ्युपगन्तव्येत्याह, माया च तमो-  
रूपानुभूतेरिति । अस्या मायायाः तमोरूपिण्याः सर्वजग-  
न्मयत्वमुक्तम् आत्मनोऽद्वयत्वाय । एषैव सर्वं सैषाविद्या जगत्  
सर्वमिति च तत्प्रतिपादनाय अस्या जगत्कारणत्वमुपपादयन्  
स्वरूपमाह । तदेतदित्यादिना । तत्र जडरूपजगत्कारण-  
त्वापपादनाय अस्या मायायाः तमसः सुषुप्तादौ सर्वेषां स्वानु-  
भवसिद्धं जडत्वमाह, तदेतज्जडमिति । मूढोऽहमिदञ्च  
मूढमिति प्रसिद्धं मौढ्यमपि सुषुप्तस्य मोहात्मकमेवेति वक्तुं  
सौषुप्ततमसः सर्वं लोकप्रसिद्धमोहात्मकमाह, मोहात्मक-  
मिति । तस्य सर्वकारणत्वसिद्धये सुषुप्तिसमये सिद्धमेवान्वय-  
माह, अनन्तमिति । सर्वविषयाज्ञानसम्भवात् जाग्रत्स्थित्या-  
नन्त्यं सिद्धमज्ञानतमसः अनिर्वचनीयजगत्कारणत्वाय सुषु-  
प्तादौ स्वप्रकाशं चिदानन्दाश्रयत्वानुभवबलसिद्धामनिर्वचनी-  
यतामाह, तुच्छमिति । सत्कार्यवादिपक्षोपपादनाय स-  
स्यापि कार्यस्य सौषुप्ततमसि वासनारूपेणावस्थानमाह, इदं  
रूपमिति ।

ननु कस्येयमविद्या ? न तावज्जीवस्य, तस्याविद्याधीनत्वेन  
तत्सिद्धेः पूर्वमेवाविद्यायाः स्वाश्रयविषयाया वक्तव्यत्वात् ।  
नापीश्वरस्य, तस्य सर्वज्ञत्वात् अविद्याधीनत्वाच्च । सत्यम्,



अतएव जीवेशयोरियं ; किन्तु जीवेशादिविभागास्पदचिन्मात्र-  
स्येत्याह अस्येति । स्वप्रकाशतया अखिलजगत्प्रसिद्धचिन्मात्रा-  
अयविषयतया सुषुप्ते भाषादित्यर्थः । मामहं न जाना-  
मीति चात्ममात्राश्रयत्वं प्रसिद्धमेवाज्ञानस्य । न चास्य  
अविद्यासम्बन्धेन कदापि काचिदपि हानिरस्ति परमार्थतः,  
किन्त्वौज्ज्वल्यमेव तत्साक्षित्वेनाभिप्लव्धं घृतपिण्डसम्बन्धेन-  
वाग्नेरित्याह, अस्य व्यञ्जिकेति । तर्हि घृतपिण्डमिव दीप्तो-  
ऽग्निरात्मा तां दहेदित्यविद्यासत्त्वमेव न स्यादिति चेत्,  
सत्यम्, इत्याह, नित्यनिवृत्तेरिति । कथं तर्हि तस्याः कार-  
णत्वमुच्यते इति चेत्, असत्यपि सा 'मूढैः' अविवेकिभिरात्म-  
भिन्नेव 'दृष्टा' कल्पिता, असती सतीव भाति मूढानाम् ;  
अतस्तेषां सर्वमुपपन्नमित्याह, नित्यनिवृत्तापि मूढैरात्मैव  
दृष्टेति ।

अस्य सत्त्वमसत्त्वञ्च दर्शयति सिद्धत्वासिद्ध-  
त्वाभ्यां स्वतन्त्रास्वतन्त्रत्वेन सैषा वटवीजसामा-  
न्यवदनेकवटशक्तिरेकैव ।

एवं सर्वजगन्मूलाध्यासमुपपाद्य तत्कार्यभूतं जीवेश्वराद्य-  
ध्यासं दर्शयति, अस्येत्यादिना । 'अस्य' स्वाश्रयविषयरूपस्य  
चैतन्यस्य सत्त्वं स्वयं साक्ष्यत्वेन तद्व्यञ्जकत्वात् दर्शयति, स्वतः  
सदसदादिविकल्पशून्यं चैतन्यस्य असत्यज्ञाच्छादकत्वेन  
मूढानां दर्शयतीत्यर्थः । सत्त्वासत्त्वदर्शनयोरुपपत्तिं स्वयमेवाह,  
सिद्धत्वासिद्धत्वाभ्यामिति । सिद्धत्वेन सत्त्वं दर्शयति, असिद्ध-  
त्वेन चासत्त्वमिति विभागः । स्वमहिमस्थं हि निर्विकल्पक-  
चैतन्यमविद्यासम्बन्धे तत्साधकत्वेन प्रकटी भवति । आकाशस्थ-  
मिव तेजो मूर्त्तसाधकत्वेन स्वप्रकाशमपि चैतन्यं जडप्रधानं

सदसिद्धमपि भवति अविद्यास्वाभाव्यात्, ताभ्याश्च सिद्धत्वा-  
सिद्धत्वाभ्याम् आत्मनः स्वातन्त्र्यं पारतन्त्र्यञ्च भवति ईश्वरत्वे  
जीवत्वे च निमित्तभूतमित्याह, स्वतन्त्रास्वतन्त्रत्वेनेति । स्वयं  
हि सिद्धत्वेनाविद्यायाः सत्ता प्रतीत्यर्थक्रिया प्रदत्तया अविद्यां  
प्रति स्वातन्त्र्यं भवति चैतन्यस्य अविद्यागताभासद्वारा  
तस्यामात्मत्वारोपात् तद्वत् पारतन्त्र्यञ्च भवति चैतन्यस्य ;  
अतस्तदेकमेव चैतन्यं जीवेश्वरभेदभिन्नमिव भवति, साहचर्य-  
निरहङ्कारत्वाभ्यामित्यर्थः । वक्ष्यति च, “अभिमन्ता जीवो  
नियन्तेश्वरः” इति । नन्वेकाविद्या कथमनेकजीवप्रतिभास-  
हेतुरिति शङ्कायां दृष्टान्तेन तदुपपादयति, मैषेति । ‘मैषा’  
अविद्या वटवीजसामान्यवदनेकवटशक्तिरेकैव सती यथा  
वटवीजसामान्यमनेकवटव्यक्त्युत्पादनसमर्थम्, एवमियमप्य-  
नेकवटशक्तिरित्यर्थः । अत्र वटशब्देन क्षेत्राण्युच्यन्ते वटवत्  
विप्रसृतत्वात् प्राण्युपजौच्यत्वाच्च महाभूताद्यात्मकक्षेत्रे वटशब्दा  
युक्त एव ; अतोऽनेकजीवोपाधिभूतानेकक्षेत्रशक्तित्वादेकाप्य-  
विद्या अनेकजीवप्रतिभासहेतुर्भवतीत्यर्थः ।

तद्यथा वटवीजसामान्यमेकमनेकान् स्वाव्य-  
तिरिक्तान् वटान् स्ववीजानुत्पाद्य तत्र तत्र च  
सम्पूर्णं सन्तिष्ठति ; एवमेवैषा माया स्वाव्यति-  
रिक्तानि परिपूर्णानि क्षेत्राणि दर्शयित्वा जीवे-  
शावाभासेन करोति ; माया चाविद्या च स्वय-  
मेव भवति ।

ननु शक्तिशक्तिमतोरनेकाविद्याप्रसङ्गः, स चानुपपन्नः  
अविद्यानां विषयाश्रये भेदानिरूपणात् ; शक्तिशक्तिमतो-

रभेदश्चेत् तत्रापि शक्तिशेषपक्षे अविद्याप्रसङ्गात्, शक्ति-  
मच्छेषपक्षे त्वेकैवाविद्येत्येक एव जीवः स्यात् ; तथा चानन्त-  
जीवप्रतिभासविरोधो भेदाभेदपक्षश्चातुपपन्न इति चेत्, सत्य-  
मस्यैवेयमनुपपत्तिः वटवौजसामान्येऽपि, ततस्तद्वदत्रापि  
द्रष्टव्यमित्यभिप्रेत्य दृष्टान्तमुपपादयति, तद्यथेति । शक्ति-  
शक्तिमतोरभेदपक्षमाश्रित्याह, वटवौजसामान्यमेकमिति ।  
एकत्वेऽप्यनेकवटहेतुत्वमाह, सामान्यमेकमनेकान् वटान्  
स्ववौजानुत्पाद्येति कार्याणामपि शक्तिद्वारा वटवौजसामा-  
न्येनैकमाह, स्वायतिरिक्तानिति । स्ववौजान् इत्येकैकस्यापि  
वटस्य सामान्यवत् पूर्णशक्तित्वमुक्तम् । एकैकेषु वटेषु वटसामा-  
न्यस्यैकस्यापि सर्वात्मनावस्थानमाह, तत्रेति । दार्ष्टान्तिकं  
प्रपञ्चयति, एवमेवेति । मायेति । दुर्घटवटनीयसमर्थेत्यर्थः ।  
एवमेकस्या अप्यविद्याया मायामयत्वेन अनेकजीवादिप्रति-  
भासात्पादनसामर्थ्यमभिधाय चैतन्यस्य तद्वर्माध्यासेन जीवा-  
दिभावे द्वारमाह, जीवेशाभावभासेन करोतीति । आभास-  
हारेणाविवेकात् तस्यां ब्रह्माहंभावो जीवो निरहङ्कारः  
स्त्रयमाभाससाक्षी स्वसत्तामात्रेण सर्वप्रवर्तकत्वादौश्वरः ।  
अथवा मायायाः स्वकार्यभेदानुगतं नियामकं यद्रूपं तदा-  
भासद्वारेण ईश्वरत्वं भवति । विमेषमात्राभासप्राधान्येन  
अनेकजीवत्वं भवतीति जीवेश्वरभावः ; जीवेश्वरभेदकल्प-  
नायाः पूर्वमेकैव जडशक्तिः जीवेश्वरभेदमेवं सम्पाद्य ईश्वरस्य  
मायास्वातन्त्र्ये हेतुत्वेन जीवस्याविद्यास्वातन्त्र्यहेतुत्वेन भव-  
तीत्याह, माया चाविद्या च स्वयमेव भवतीति । स्वयमेवेत्ये-  
कैव जडशक्तिरित्यर्थः ।

सैषा चित्रा सुदृढा बह्वङ्गुरा स्वयं गुणाभि-

ब्राह्मरेष्वपि गुणाभिन्ना सर्वत्र ब्रह्मविष्णुशिव-  
रूपिणी चैतन्यदीप्ता ।

एवमविद्यानिमित्तमेव जीर्वैशभेदमुपपाद्य तन्निमित्तमेव  
जगत्प्रतिभासं भुवन् सत्कार्यवादमाश्रित्य स्थित्यादिकाले  
यत्प्रतीयमानस्य भेदजातस्य सूक्ष्मेण कारणमात्ररूपेण तस्या-  
मवस्थितत्वेन तस्या वैचित्र्यं दर्शयन् जगदाकारेणावस्थानि  
तस्याः सामर्थ्यं दर्शयति, सैषा चित्रेति । असती मायियमिति  
मत्वा तन्निवृत्तिमाधने अनादरो न कार्य इत्याह, सुदृढेति ।  
सम्यग् ज्ञानेन विना अनुच्छेद्येत्यर्थः । एवं तस्याः कारणत्व-  
मुपपाद्य ईश्वरसन्निधानात् सा माया अनेकप्रकारमयी ईक्षण-  
रूपेण परिणमत इत्याह, बहुङ्कुरेति । अङ्कुरशब्देन ईक्षणा-  
त्मकं प्रथमं कार्यमुच्यते, भूतादिसृष्टेः पृथग्वक्ष्यमाणत्वात् ।  
अङ्कुरस्य बहुरूपत्वमुक्तं वार्त्तिककृद्भिः ।

“सर्वज्ञकरुणानुद्धा विद्धारज्ञानकामना ।

ईक्षणोपचयान्नादिरूपेणाथ विवर्तते” इति ॥

कार्यगतप्रकाशचक्षुनावरणरूपत्वनिर्वाहाय तस्याः सत्त्वा-  
दिरूपत्वमाह, स्वयं गुणाभिन्नेति । चैतन्याभिव्यञ्जकत्वात्  
सन्दर्शितत्वात् चैतन्याच्छादकत्वाच्च स्वयं माया सत्त्वरजस्तम-  
आत्मिकेत्यर्थः ; ततः कार्याणामपि सत्त्वादिरूपत्वं सिद्ध-  
मित्याह, अङ्कुरेष्वपीति । गुणत्रयस्य त्रिमूर्तिशरीरात्मक-  
त्वात् सर्वमपि कार्यं त्रिमूर्त्यात्मकमेवेति वदन् सर्वमपीश्वर-  
रूपेण द्रष्टव्यमित्याह, सर्वत्र ब्रह्मविष्णुशिवरूपिणीति । तस्या-  
स्तद्रूपत्वे योग्यतामाह, चैतन्यदीप्तेति ।

तस्मादात्मन एव द्वैविध्यं सर्वत्र योनित्व-

मप्यभिमन्ता जीवो नियन्तेश्वरः सर्वाहंमानी  
हिरण्यगर्भस्विरूप ईश्वरवत् व्यक्तचैतन्यः सर्वगो  
क्षोष ईश्वरः क्रियाज्ञानमात्मा ।

यस्मादात्मव्यतिरेकेण न माया नाम काचनास्ति, तस्मा-  
दात्मैव स्वात्मनि कल्पितमायागतमत्त्वाद्याभासद्वारेण सर्वद्वैत-  
जातोत्पत्तिस्थितिलयेषु त्रिमूर्त्यात्मेत्याह, तस्मादात्मन एव  
तैर्विध्यं सर्वत्रेति । गुणत्रयमास्यशरीरः कारणात्मा सर्व-  
ेश्वरोऽपि स एव इत्याह, योनित्वमपीति । योनित्वमपि तस्यै-  
वेत्यर्थः । एवमीश्वरभेदस्य मायानिमित्तत्वमभिधाय जीवेश-  
भेदस्यापि सैव निमित्तमित्युक्तं व्यनक्ति, अभिमन्तेत्यादिना ।  
हिरण्यगर्भस्य समष्टिजीवत्वे निमित्तमाह, सर्वेति । तस्यापि  
त्रिमूर्तित्वमाह, तिरूप इति । तस्य जीवत्वे तस्मिन्नीश्वरत्व-  
व्यपदेशः क्वचित् कथमिति चेत् १, तस्य स्वत एव ईश्वरात्  
ज्ञानेन ईश्वररूपत्वादित्याह, ईश्वरवादिति । यथा ईश्वरो  
नित्याभिव्यक्तचैतन्यस्वभावः, तथायमपीत्यर्थः । अथवा तन्नि-  
यन्तृत्वेन ईश्वरस्यापि तत्र विद्यमानत्वात् तस्मिन्नीश्वरव्यप-  
देशोऽस्तीत्याह, सर्वगो क्षोष ईश्वर इति । हिरण्यगर्भे स्वत  
एव चैतन्याभिव्यक्तातिशयहेतुं वदन् तस्य स्वरूपमाह, क्रिया-  
ज्ञानात्मेति । सर्वज्ञानक्रियाशक्तिममष्टिरूपस्वच्छज्ञानक्रिया-  
शक्तिमात्रशरीरत्वात् हिरण्यगर्भस्य सविटमण्डलतेजोवद्वि-  
त्याभिव्यक्तं तत्र ब्रह्मेत्यर्थः ।

सर्वं सर्वमयं, सर्वे जीवाः सर्वमथाः सर्वाव-  
स्तासु तथाप्यल्पाः, स वा एष भूतानीन्द्रियाणि

विराजं देवताः कोशांश्च सृष्ट्वा प्रविश्यामूढो मूढ  
द्रव व्यवहरन्नास्ति माययैव ;

एवं हिरण्यगर्भस्य सर्वाहंमानित्वं स्वरूपज्ञाभिधाय अन्ये-  
षामपि जीवानां सर्वाहंमानित्वकथनाय तदुपाधीनां सर्वा-  
त्मत्वमुक्तमनुवदति, सर्वं सर्वमयमिति । 'सर्वं' क्षेत्रजातं  
'सर्वमयं' सर्वात्मकं मायारूपत्वादित्यर्थः । अतः सर्वेषामपि  
जीवानां हिरण्यगर्भवत् सर्वाहंमानित्वं सिद्धमित्याह, सर्वं  
जीवाः सर्वमया इति । सर्वावस्थास्त्विति । अत्यल्पयुक्तिकाद्य-  
वस्थास्त्वपि सर्वमया इत्यर्थः । सर्वेषां हि जीवानां सर्वाव-  
स्थासु सन्मात्रकारणे पृथिव्यादिजातिमात्रं च कारणात्मवत्  
व्याप्तः तदक्षिप्तं अभिमानः सूक्ष्मेऽस्ति ; तन्माध्यगतपिण्ड-  
विषय-स्थानाभिमान-समुद्भवात् जाग्रत्स्वप्नशरीरसावनुद्भूतो भव-  
ति ; सन्दानां पिण्डाभिमानतिराभावे तु सुषुप्तप्रलयादौ  
परिपूर्णं सन्मात्रे सर्वजात्यांभ्यक्ते स्वाभाविकाभिमानः समु-  
द्भूतो दृश्यते सर्वैः अतः सर्वं जीवाः सर्वमयाः सर्वावस्थास्त्वि-  
त्यर्थः । अन्यथा कथं हिरण्यगर्भादिभावः सम्भवति ; न  
ह्यसदुत्पत्तिरस्ति ; तस्मात् सर्वेषां सर्वज्ञानकर्मफलयोग्यत्वात्  
सर्वात्मत्वमस्यैव । यद्यप्येवं सर्वं जीवाः सर्वावस्थासु सर्वमयाः  
स्वाभाविकाविद्याशरीरत्वेन, तथापि कार्यात्मकं समदशकं  
लिङ्गशरीरमपरिच्छिन्नमपि परिच्छिन्नं ज्ञानकर्मवशात् ; परि-  
च्छिन्ने स्थूलशरीरे यदा सङ्कोचं प्राप्नोति, तदा अल्पाभिमानि-  
त्वमप्यस्तीत्याह, तथाप्यल्पा इति । यद्यपि सर्वमयाः सर्वा-  
वस्थासु, तथाप्यल्पा इत्यर्थः । अथवा यथा सर्वमयास्तथा  
अल्पा अपीत्यन्वयः । सृष्टिशेषाभिधानपूर्वकं प्रवेशव्यवहारौ  
दर्शयन् सृष्ट्यादेर्मिथ्यात्वमाह, स वा इत्यादिना । सुषुप्तस्थः

कारणात्मा 'एषः' ब्रह्मपुर इत्यत्र क्षेत्रत्वेन प्रस्तुत इति तदेतच्छब्दयोरर्थः । ईश्वररूपः प्रत्यगात्मेति वार्थः । 'भूतानि' अपञ्चीकृतानि सृष्टा, तेभ्य इन्द्रियाणि, ततः पञ्चीकृत्य विराजं, ततस्तत्कारणेभ्योऽग्न्यादिदेवताः, पुनर्व्यष्टिरूपामयादिको-  
शांश्च सृष्ट्वा सृष्टे 'प्रविश्य' तत्र विशेषाभिव्यक्त्या व्यवहार-  
योग्यतां प्राप्य, अमूढः स्वतः स्वमहिमस्थतया मूढ इव मिथ्या-  
रूपपरिच्छेदाभिमानेन व्यवहरन् नाहं कर्त्ता भोक्ता देवदत्ता  
देवो मनुष्य इत्यादिप्रकारेणास्ते, माययैव एतत् सृष्ट्यादिकं  
करोति न स्वतः ; अतो मिथ्यारूपा एव सृष्टिसृज्यप्रवेशव्यव-  
हारा इत्यर्थः ।

तस्मादद्वय एवायमात्मा सन्मात्रो नित्यः  
शुद्धो बुधः सत्यो मुक्तो निरञ्जनो विभुरद्वय  
आत्मानन्दः परः प्रत्यगेकरसः प्रमाणैरेतैरवगतः,  
मत्तामात्रं ह्रीदं सर्वं सदेव पुरस्तात् सिद्धं हि  
ब्रह्म, न ह्यत्र किञ्चनानुभूयते ।

मायामयसृष्टिकथनस्य प्रयोजनमाह, तस्मादद्वय एवाय  
मात्मेति । यदुक्तमादावात्मैव सिद्धो द्वितीय इति, तत् सृष्टेः  
सृज्यस्य च मायामयत्वेन परमार्थतोऽसत्त्वात् सिद्धमित्यर्थः ।  
अद्वयस्यात्मनः स्वरूपमाह, सत्त्वात् इत्यारभ्य प्रत्यगेकरस इत्य-  
स्तेन । पुनरद्वयपदग्रहणं प्रासङ्गिकं, कुतोऽस्यात्मन एवरूपत्व  
सिद्धमिति तदाह, प्रमाणैरेतैरवगत इति । 'प्रमाणैः' प्रत्यगा-  
दिभिः 'एतैश्च' सन्मात्रत्वादिहेतुभिः सदादिरूप आत्मा अवग-  
न्तव्य इत्यर्थः । तत्र सर्वद्वैतसिद्धेः पुरस्तात् स्वप्रकाशचिन्मात्रानु-  
भवः, सन्मात्रत्वादिसाधकं प्रत्यक्षं, दृश्यत्वपदार्थत्वादिहेतुभिश्च-

आत्रव्यतिरिक्तस्य मिथ्यात्वसाधकमनुमानं, सदेव सौम्येदमग्र  
 आसीत्, एकमेवाद्वितीयम्, आत्मा वा इदमेक एवाग्र आसीत्,  
 प्रज्ञानघन एवेत्यादिवाक्यान्यागमः, जगतः सदादिरूपत्वप्रति-  
 भासान्यथानुपपत्तिर्युक्त्यादिश्रुत्यन्यथानुपपत्तिश्चार्थापत्तिः, सर्व-  
 हैतसिद्धेः पुरस्तात् हैतानुपलब्धिरभावः । एतैरवगत इति सम्भा-  
 वत्वादीनां सर्वेषां हेतुहेतुमद्भावस्योक्तत्वात्, यदा आत्मनः  
 सम्भावत्वं साध्यते, तदा नित्यत्वादिभिर्हेतुभिस्तत् साधनी-  
 यम् ; यदा नित्यत्वं साध्यते, तदा सम्भावत्वादिभिर्हेतुभिर्हा-  
 दशभिस्तदपि साधनीयम् ; एवं शब्दत्वादिकमपीति द्रष्ट-  
 व्यम् । तत्र आत्मनः सम्भावत्वं तावत् स्वयमेव युक्तितोऽनु-  
 भवतश्च साधयति, सत्तामात्रमित्यादिना । सत्तायाः  
 भवत्वानुगमाद् व्यभिचारिणी चानुगते कल्पितत्वात् सत्तामात्रं  
 हीदं सर्वमित्यर्थः । ननु सत्ताया जातित्वात् जातेश्च व्यक्ति-  
 सापेक्षत्वात् कथं सर्वं सत्तामात्रम् ? इत्याशङ्क्य सम्भावमेव  
 कारणं स्वाव्यतिरिक्तं कार्यमुत्पाद्य तदनुगतं सत् सत्ताजाति-  
 सञ्ज्ञामवाप ; ततः कार्यस्य कारणमात्रत्वात् तवानुगत्युप-  
 पत्तेर्न सत्ता जातिः, किन्तु कारणरूपसत्तामात्रमेवेत्याह,  
 सदेवेति । कारणस्यापि सैषा चिचेति विचित्रत्वोक्तेस्तत्र  
 सदेवेत्येवकारानुपपत्तिमाशङ्क्य कारणादपि व्यतिरेकमाह,  
 पुरस्तात् सिद्धं हीति । कारणादपि व्यतिरेके तस्यापि ाक्षित्वं  
 हेतुमाह, हीति । कारणस्यापि साधकं चैतन्यमेव सत्,  
 यतश्चित्ते चैतन्याकारेण कारणस्याप्यनुपलब्धेस्तस्य न सत्त्व-  
 सुपपद्यत इत्यर्थः । तस्मात् ब्रह्मैव सदित्याह, पुरस्तात्  
 सिद्धं हि ब्रह्मेति । पुरस्तात् सिद्धस्य परिच्छेदकाभावेन ब्रह्मत्वे  
 प्रत्यक्षेण साधयति, न ह्यचेति । अत्र पुरस्तात् सिद्धे चिन्मात्रे



स्वात्मनि न किञ्चिदपि तद्वतिरिक्तं तत्परिच्छेदकमनुभूयते  
तद्विषयेन ; ततस्तस्य ब्रह्मत्वमुपपद्यते इत्यर्थः ।

नाविद्यानुभवात्मनि स्वप्रकाशे सर्वसाक्षि-  
ण्यविक्रियेऽद्वये पश्यतेहापि सन्मात्रं सदन्यत्  
सत्यं हीत्यं पुरस्तादयोनिः स्वात्मस्थमानन्दचिह्नं  
भिन्नं ह्यसिद्धम् ;

ननु पुरस्तात् सिद्धे चैतस्य अविद्या दर्शिता पूर्वमस्येति,  
तत् कथं तत्र परिच्छेदकाभावः ? इत्याशङ्क्य न तत्र परमा-  
र्थतोऽविद्या अस्ति कल्पितत्वात् तस्या इत्याह, नाविद्येति ।  
तत्र हेतुमाह, अनुभवात्मनीति । अनुभवस्यापि परप्रकाशत्वे  
तद्विषयमज्ञानं सम्भवत्यपि कदाचित्, न च तथानुभवस्य  
परप्रकाशत्वं, तथा सत्यनुभवायोगात् ; ततश्च स्वप्रकाशत्वा-  
दज्ञानतत्कार्ययोस्तच्चात्मभावात् तस्य ब्रह्मत्वं भिन्नमित्याह,  
स्वप्रकाश इति । स्वप्रकाशे यद्यज्ञानं परमार्थतोऽभ्युपगम्यते,  
तर्हि तन्नाश एव बलादवगन्तव्यः, न हि नाशं विना स्वप्रका-  
शस्य स्वात्मानं प्रति अभानं सम्भवति, तन्नाशज्ञानुपपन्न  
इत्याह, सर्वसाक्षिणीति । नाशदेरपि साक्षिणं विना न  
सिद्धिरित्यर्थः । ननु पुरस्तात् सिद्ध आत्मैव कारणं सर्वस्य  
जगतः, तदन्यस्य निःस्वभावस्य कारणत्वायोगात्, कार्यञ्च  
कारणस्यमेव सर्वदा, ततः कथं पुरतोऽद्वयत्वम् ? इत्याशङ्क्य  
नास्य परमार्थतः कारणत्वमिति, किन्तु मायादारेणैव कार-  
णत्वमिति मायामयमेव ततः, अतोऽविक्रियेऽस्मिन् न किमपि  
परिच्छेदकमस्तीत्याह, अविक्रिय इति । कार्यकारणभाववत्  
गुणगुणित्वधर्मधर्म्यशांशवस्था तद्वद्भावोऽपि नास्ति जगताम् ;

अतश्चात्र किमपि परिच्छेदकं नास्तीत्याह, अद्वय इति । न केवलं पुरत एव सर्वस्य सम्भावत्वमनुभवितुं शक्यते, किन्तु परतोऽपि व्यवहारकाले शक्यते इत्याह, पश्यतेहापि सम्भावमिति । 'इहापीति' द्वितीयप्रतिभाससमयेऽपीत्यर्थः । ननु व्यवहारकाले सर्वस्य सम्भावविषयत्वं विशेषाणामप्यवगमात् इत्याशङ्क्य विशेषाणामसत्त्वमाह, सदन्यदिति । सतोऽन्यत्वेऽपि विशेषाणामसत्त्वम्, अनन्यत्वेऽपि विशेषाणामसत्त्वमेवेत्यर्थः । ननु विशेषाणामसत्त्वे सम्भावस्यापि भाषायोगादसत्त्वमेव स्यादिति नेत्याह, सत्यं हीति । सत्यत्वे हीति सूचितं हेतुमाह, इत्थं पुरस्तादिति । सर्वकल्पनासाक्षितया कल्पकत्वेन साकल्पितस्य सम्भावस्य सर्वप्राणिभिः सर्वकल्पनायाः प्रागेव सिद्धत्वात् न तस्यामत्त्वं शङ्कनीयमित्यर्थः । सर्वकल्पकत्वेन पुरस्तात् सिद्धत्वे हेतुकारणत्वेन पुनरपि सिद्धतीयत्वं प्राप्तमिति चेत्, न, यतोऽस्य परमार्थतः कल्पकत्वमपि नास्तीत्याह, अयोनिरिति । यद्यप्येवं पुनः पुनरुपपाद्यते सम्भावं सर्वमिति, तथापि मया सम्भावं नानुभूयते, किन्तु घटपटादिकं जगत् तदनुगताश्च मत्तां पश्यामीत्याशङ्क्य नैवं बहिर्मुखेन त्वया सम्भावान्वेषणं कार्यम् ; यतः स्वं महिम्नि प्रत्यगात्मन्येव स्थितं तत्, न पटादावित्याह, स्वात्मस्थमिति । कस्यचिदपि द्वितीयस्यासत्त्वे सुखानुभवस्यासम्भवात् न पुरुषार्थरूपं तदिति चेत्, नेत्याह, आनन्दचिद्वनमिति । स्वयमेवानन्दानुभवात्मकमेकरसश्चेत्यर्थः । सदानन्दचिद्रूपत्वे हेतुमाह, सिद्धं हीति । सर्वसाक्षितया पुरतोऽपरोक्षतया स्वत एव सिद्धे सत्त्वं चित्त्वमानन्दरूपञ्च सिद्धमित्यर्थः । सिद्धश्चेत् केनचित् स्वरूपव्यतिरिक्तेनैव प्रमाणेन तत्सिद्धमिति प्रमाणसापेक्षत्वात् न स्वात्मन्यम् ; अतो नानन्दरूपत्वमनुभवरूपत्व-

चेति चेत्, न, यतः प्रमाणस्यापि साधकत्वात् नेदं प्रमाण-  
विषयम् ; अतः स्वात्मज्ञानन्दादिरूपत्वे पुरुषार्थरूपमेव  
तदित्याह, असिद्धमिति ।

तद्विष्णुरीशानो ब्रह्मान्यदपि सर्वं सर्वगं  
सर्वम् ; अत एव शुद्धोऽवाह्यस्वरूपो बुद्धः सुख-  
रूप आत्मा ; न ह्येतत् निरात्मकमपि नात्मा  
पुरतो हि सिद्धो न हीदं सर्वं कदाचिदात्मा हि  
स्वमहिमस्थो निरपेक्ष एक एव साक्षी स्वप्रकाशः ।

ननु विष्णुशिवमूर्तिभावस्यादात्म्यं वा पुरुषार्थः, न  
सम्भावभाव इत्याशङ्क्य मूर्तिभिर्मायमयगुणरूपत्वेनात्र कल्पि-  
तत्वस्थोक्तत्वात् नैतद्व्यतिरेकेण तेषां सत्त्वम् ; अतएव तद्भाव  
एव परमपुरुषार्थ इत्याह, तद्विष्णुरित्यादिना अन्यदपि  
सर्वमित्यन्तेन । विष्णुादिशब्दानां हि सम्भाव एव मुख्यार्थ-  
लाभः ; ततः सदात्मैव विष्णुादिरूप इत्यर्थः । सदेव  
सर्वमित्यत्र हेतुं स्वयमेवाह, सर्वगमिति । 'सर्वं' विष्णुादिकं  
'गमयति' प्रकाशयति सृजति स्थापयति संहरति च स्वमाय-  
येति सर्वगं विष्णुादिमूर्तिनां सृष्ट्यादिकर्तृत्वर्थः । सत्तामात्रं  
हीदं सर्वमित्युपक्रम्य सर्वगमित्यन्तेन सम्भावात्मस्वरूपमेव  
सर्वमित्युपपाद्य तस्य सम्भावस्य पूर्वोक्तं ब्रह्मत्वं पुरस्तात्  
सिद्धं हि ब्रह्मेति । तदुपसंहरति, सर्वमिति । 'सर्वं' कृतञ्च  
पूर्णं ब्रह्मेत्यर्थः । अत्र त्वम्पदार्थविशेषणत्वेनोक्तानां सम्भाव-  
त्वादीनां शोधने तेषां ब्रह्मस्वरूपत्वकथनं सम्भावादिरूपस्य  
प्रत्यगात्मनो ब्रह्मत्वोपपादनाय, प्रत्यगात्मनोऽपि विचारिते  
ब्रह्मत्वं प्रतीयत इति वक्तुमुत्तरत्र ब्रह्मविशेषणत्वेनापि सदा-

दीनां वक्ष्यमाणत्वाच्च सन्मात्रोपपादनाय उक्तन्यायमितर-  
पदार्थरूपत्वप्रतिपादनेऽप्यतिदिशति, अतएवेत्यादिना । शब्दा-  
दिकग्रहणं सर्वेषामुपलक्षणमिति द्रष्टव्यम् । अवाह्यस्वरूप  
इति सत्यपदार्थोक्तिः, आत्मेति प्रत्यक् पदार्थो दर्शितः ; तथा  
आत्मत्वेनापि हेतुना आत्मनोऽद्वितीयत्वं साधयति, न ह्येत-  
न्निरात्मकमित्यादिना । 'एतत्' कार्यकारणात्मकं जगत् न  
हि 'निरात्मकं' निःस्वरूपं, किन्तु मस्वरूपमेव, स्वरूपमात्मेति  
च पर्यायः, तथापि द्वैतस्यात्मना मस्वरूपत्वे द्वैतस्यापि  
स्वरूपत्वेन सद्भावादात्मनः सद्भवत्वं स्यादित्याशङ्क्य यथा-  
द्वैतस्यावशेषः स्यात्, न तथायं तस्यात्मा, किन्तु स प्राप्तन ;  
अतो द्वैतस्यात्मेत्येवं द्वैतमापेक्षमात्मत्वं नास्तीत्यह, अपि  
नात्मेति । आत्मनो निरपेक्षमात्मत्वमित्यत्र हेतुमाह, पुरतो  
हीति । सर्वद्वैतमिदं पूर्वमप्यात्मा आत्मनैव सिद्धः ; अतो  
निरपेक्षमस्यात्मत्वमित्यर्थः । ६. य पुरतोऽसत्त्वे युक्त्यनुभव-  
मिदं सत्यद्वितीयात्मनस्तद्विरुद्धस्य द्वैतस्य तदपेक्षया पुरत इव  
पुरतोऽपि परमार्थतोऽपि नास्तित्वमेवेत्याह, न ह्येदं सर्वं  
कदाचिदिति । नन्वात्मनोऽपि सिद्धौ कानापेक्षास्ति पुरतोऽपि  
मिदं इत्युक्तत्वात् नेत्याह, आत्मा हीति । आत्मनो निरपेक्ष-  
त्वादिकत्वात् साक्षित्वात् स्वप्रकाशत्वाच्चास्तित्वम् ; अनात्म-  
नस्तु तद्वैपरीत्यादसत्यमित्याह, निरपेक्ष इत्यादिना । उप-  
द्रष्टेति वाक्येन ब्रह्मात्मनोरेकत्वमुपदिश्य विरोधाशङ्कायां  
प्रत्यगात्मनो ब्रह्मलक्षणलक्षितत्वेन ब्रह्मत्वमुपपादितं स्वप्रकाश  
इत्यन्तेन ग्रन्थेन ।

किं तन्नित्यम् आत्मनोऽत्र ह्येव न विचि-  
कित्सामेतद्बीदं सर्वं साधयति,

एवमुपपादितेऽप्यतिसूक्ष्मत्वात् प्रमेयस्य परोक्षमिव पश्यन्तो देवा आहुः, किं तन्नित्यमिति । किं तत् नित्यशुद्धबुद्धादिरूप-  
मात्मभूतं ब्रह्मेत्यर्थः । प्रजापतिर्न परोक्षं तत् ब्रह्मेत्युत्तरमाह,  
आत्मेति । नन्वात्मा चेत् ब्रह्म, तर्हि आत्मनोऽपरोक्षमेव ब्रह्म  
अपरोक्ष आत्मा च सर्वेषां सर्वदा अपरोक्ष एवेति न कस्यापि  
कदाचिदपि संसारप्रतिभासः स्यात्, भासते तु ; तस्माच्चात्म-  
भूतं ब्रह्मेत्याशङ्कयामाह, अत्र ह्येव न विचिकित्स्यमिति ।  
'अत्र' ब्रह्मण आत्मत्वे 'हि' यस्मात् न 'विचिकित्स्य' संशयि-  
तव्यं संशयकारणाभावादित्यर्थः । हि इति संशयकारणाभावः  
सूचितः । आत्मानुभवेऽपि संसारदर्शनात् नासंसारिब्रह्मात्मेति  
दर्शितम् । ननु शङ्काकारणं न तेषामात्मानुभवस्याभावात् ;  
ते हि देहादिकमेव आत्मानं मन्यमानास्तदपरोक्षं मन्यन्ते,  
न तु केवलमात्मानं ब्रह्मरूपं ते जानन्तीति हिशब्देनोक्तम् ।  
ननु नास्ति ब्रह्म, यद्यस्ति, तथापि तदस्यमेव तत् नात्मान्त-  
र्भूतं जगत्कारणत्वेन अवणात् ; न हि आत्मनो जगत्कारणत्वं  
दृश्यते इति, तत्राह, एतद्वीति । 'एतत्' आत्मरूपं ब्रह्म 'हि'  
यस्मात् 'इदं सर्वं' द्वितीयं दर्शनादिकाले 'साधयति' सृजति ;  
स्थितिसंहारादेरुपलक्षणार्थं सृष्टिः ; आत्मनोऽन्यस्य दृश्यत्वे-  
नाचेतनत्वात्, अचेतनस्य जगत्कारणत्वानुपपत्तेः, जगत्कार-  
णस्य ब्रह्मणः केवलस्य मुख्यया वृत्त्यैवात्मत्वमभ्युपगन्तव्यमिति  
हिशब्दार्थः ।

द्रष्टा द्रष्टुः साक्ष्यविक्रियः सिद्धो निरविद्या  
वाङ्मान्तरवीक्षणात्, सुविस्पष्टस्तमसः परस्तात् ।

एवं युक्तितो ब्रह्मण आत्मत्वमुपपाद्य अन्वयव्यतिरेकचतु-

ष्टयेनात्मनो ब्रह्मत्ववत् सच्चिदानन्दपूर्णत्वमनुभावयितुमुप-  
लक्षणत्वेन द्रष्टृदृश्यसाक्षिसाक्ष्यान्वयव्यतिरेकावाह, द्रष्टेत्या-  
दिना । तत्तत् द्रष्टेति द्रष्टृदृश्यान्वयव्यतिरेकीक्तिः । ननु-  
द्रष्टापि सुखदुःखसंसारधर्माविशिष्टः कथं ब्रह्म ? इत्याशङ्क्य  
न सुखदुःखादिविशिष्टोऽयं द्रष्टा, किन्तु तस्यापि साधकः  
साक्षीति वदन् साक्षिसाक्ष्यान्वयव्यतिरेकावाह, द्रष्टा द्रष्टुरिति ।  
सोऽपि द्रष्टा द्रष्टृत्वात् परिणाम्येवेति चेत्, न, सर्वविकारसा-  
क्षित्वादित्याह साक्षीति । सोऽपि साक्षादौक्षणस्य कर्त्तेति  
चेत्, न, तथा सति विकारित्वेन साक्षित्वायोगात् सर्वविकार-  
साक्षौ अविक्रिय एवेत्याह, अविक्रिय इति । कोऽसौ साक्षी ?  
इति तु प्रश्नोऽनुपपन्नः प्रसिद्धत्वात्तस्येत्याह, सिद्ध इति । न  
वयं विद्म इति वा वक्तुं न शक्यते इत्याह, निरविद्य इति ।  
निरविद्यत्वं साधयति, बाह्यान्तरवौक्षणादिति । 'बाह्यम्'  
कार्यम्, 'अन्तरम्' कारणं, तयोर्वौक्षणादित्यर्थः । कार्य-  
कारणवौक्षणेऽपि वौचित्यः स्वस्वरूपेऽज्ञानं किं न स्यादिति  
सवसाधकत्वेन सर्वस्मात् पुरतः स्त्रयं प्रकाशत्वादौक्षितुरित्याह,  
सुविस्पष्टस्तमसः परस्तादिति । 'तमः' अज्ञानं कारणं तस्यापि  
साधकत्वेन ततोऽप्युपरि प्रत्यगात्मा सुविस्पष्ट इत्यर्थः ।

ब्रूतैष दृष्टो वेति, दृष्टोऽव्यवहार्योऽप्यल्पो  
नाल्पः साक्ष्यविशेषो नान्यः,

एवमुपदिश्य प्रजापतिस्तं पां भावं ज्ञातुं पृच्छति, ब्रूतिति ।  
'एषः' मयोपदिष्टोऽद्वय आत्मा दृष्टः ? किं वा न दृष्टो ? भव-  
द्भिरिति ब्रूत इत्यर्थः । ते बुद्धिगतं चैतन्याभासमात्मसदृशं  
पश्यन्त आहुः, दृष्ट इति । तेषामन्यथाज्ञानं लिङ्गेन विदित्वा  
तद्व्युदासाय, भवद्भिर्विदित आत्मा कीदृशः ? इत्युक्ते, तं

ज्ञोचुः, अव्यवहार्य इति । यद्यपि दृष्टस्तथापि अव्यवहार्य इत्यर्थः । न हि चैतन्याभास इत्यंरूप ईति निर्णेतुं शक्यः, चैतन्यसदृशत्वात् तस्य केवलस्य । पुनरपि शुद्धान्तःकरणतया स्वात्मनोऽनुभवं प्रजापतिनोक्तमात्मलक्षणञ्च पुनः परामृश्य बुद्धिगतस्याभासस्यात्मत्वेन गृहीतस्याल्पं दोषं पश्यन्त आहुः, अप्रत्यक्ष इति । यद्यपि दृष्टोऽव्यवहार्यश्च, तथापि परिच्छिन्न आत्मा नः प्रकाशते इत्यर्थ इत्युक्तः प्रजापतिः परमार्थात्मनोऽल्पत्वं निराचष्टे, नाल्प इति । अनल्पत्वे अल्पत्वस्यापि साक्षित्वे हेतुमाह, साक्षीति । साक्षित्वादेव विशेषान्तरमाशङ्क्यमानं निवर्त्तयति, अयिशेष इति । तथापि देहान्तरेऽप्यन्य एवंविध आत्मास्ति ; अतः सजातीयभेदवान् परिच्छिन्न एवेति चेत्, न, यतो न देहान्तरस्य आत्मा एतद्देहस्यात्मनोऽन्य इत्याह, नान्य इति ।

असुखदुःखोऽद्वयः परमात्मा सर्वज्ञोऽनन्तो-  
ऽभिन्नोऽद्वयः ;

ननु सुखदुःखादिव्यवस्थया देहभेदेषु आत्मभेदोऽभ्युपगन्तव्य इति चेत्, न, सुखदुःखादीनामात्मधर्मत्वाभावेन तद्वेदस्यात्मभेदसाधकत्वानुपपत्तेरित्याह, असुखदुःख इति । सर्वदेहेष्व्वात्मेकत्वे अनुसन्धानादिप्रसङ्ग इति चेत्, न, अनुसन्धानादेरप्यात्मधर्मत्वाभावादित्याह, अद्वय इति । तथापि परमात्मा अन्य इति चेत्, न, यतः स्वत आत्मेव परमात्मा इत्याह, परमात्मेति । ननु सर्वज्ञः परमात्मा, आत्मा तु किञ्चिदज्ञः अतः कथमयं परमात्मेति चेत्, नायं दोषः, यत आत्मापि परमात्मवत् सर्वज्ञः सर्वश्वरश्चेत्याह, सर्वज्ञ इति । सर्वबुद्धिसाक्षित्वं चिद्रूपत्वञ्चेतीश्वरस्य सार्वज्ञं, तदस्यापि चिन्मात्ररूपस्यात्मनो-

ऽविशिष्टमित्यर्थः । सर्वेश्वरत्वञ्च सर्वसन्निधिमात्रेण सर्वप्रवर्त्तकत्वं, तदपि समानमेव ; अतोऽपरिच्छिन्नोऽयमात्मेत्याह, अनन्त इति । तथापि साक्षिणा आत्मना साक्ष्यसङ्गावादि-जातीयभेदवत्त्वेन नाद्वितीयेश्वरात्मत्वमिति चेत्, न, साक्ष्यस्य कल्पितत्वादित्याह, अभिन्न इति । फलितमाह, अद्वय इति ।

सर्वदा संवित्तिर्मायया, नासंवित्तिः स्वप्रकाशः, यूयमेव, दृष्टः किमद्वयेन ? न, द्वितीयमेव, न यूयमेव ब्रह्मैव, भगवन्निति ते देवा उचुः, यूयमेव ।

यद्येवमद्वय ईश्वर एवायमात्मा, किमिति तथा मटायं नावभासते इत्यज्ञानबलादित्याह, सर्वदेति । तर्हि माया-ज्ञानसम्बन्ध एव दोषः ? इत्याशङ्क्य न तत्सम्बन्धः परमार्थतः स्वप्रकाशत्वात् सम्भवति ; अतो न दोष इत्याह, नासंवित्तिः स्वप्रकाश इति । किं तर्हि इदं मायेति, अज्ञानमिति च सर्वदा उच्यते ? आत्मनि कल्पितत्वात्, आत्मव्यतिरेकेणाज्ञान-मायाया अभावादात्मैव तथोच्यते इत्याह, यूयमेवेति । पुनरपि प्रजापतिः पृच्छति, दृष्टः किमद्वयेनेति । किमद्वयसङ्ग-रूपेणात्मा दृष्टो भवद्भिः ? किं वा न ? इत्यर्थः । देवा उचुः, द्वितीयमेवेति । द्वयमेवास्माभिर्दृश्यते नाद्वयमित्यर्थः । आह प्रजापतिः, नेति । न द्वयं भवद्भिर्दृश्यते इत्यर्थः । तत्र हेतु-माह, न यूयमेवेति । ततो यूयमेव वस्तु न द्वयम् ; तस्मात् द्वयं द्रष्टुं न शक्यते इत्यर्थः । देवा उचुः, ब्रह्मैवेति । यद्ये-वमात्मैव वस्तु न द्वयं, तर्हि तत् पुनरेव ब्रूहि । भगवन्निति



देवा ऊवरित्यर्थः । आहं प्रजापतिः, यूयमेवेति । न हि युष्मद्वातिरेकेण इयमस्ति परमार्थः, यूयमेव वस्त्वस्तीत्यर्थः ।

दृश्यते चेन्नात्मज्ञाः, असङ्गो ह्ययमात्मा ; अतो यूयमेव स्वप्रकाशाः, इदं हि सत्-स-विन्म-यत्वात् यूयमेव नेति होचुः ; हन्तासङ्गा वयमिति होचुः ; कथं पश्यन्तीति होवाच ; न वयं विद्म इति होचुः ; ततो यूयमेव स्वप्रकाशा इति होवाच ; न च सत्-संविन्मयाः ।

पुनरपि अस्माभिर्हयमेव दृश्यत इत्युक्तः प्रजापतिराह, दृश्यते चेदिति । दृश्यते चेत् इयं, तर्हि न यूयमात्मज्ञा इत्यर्थः । कथं इयदर्शनमात्रेण नात्मज्ञत्वमिति ? तवाह, असङ्ग इति । असङ्गस्य हि द्वितीयसम्बन्धानुपपत्तेर्न द्वितीयदर्शनमस्ति ; यूयच्चात्मानं द्वितीयं द्रष्टारं मन्यन्ते ; अतो नात्मज्ञा इत्यर्थः । कथं तर्हि आत्मनो द्वितीयत्वे द्वैतद्रष्टृप्रतिभासः ? इत्याशङ्क्य आत्मा स्वयम्प्रकाशो द्वैतरूपेण प्रथते मायया ; तत आत्मा प्रथैव द्वैतप्रथेति कल्पयते मूढैरित्याह, अत इति । यत आत्मा असङ्गत्वात् द्वितीयद्रष्टा न भवति ; अतो यूयमेव द्वैतरूपेण स्वप्रकाशा इत्यर्थः । द्वैतस्य स्वप्रकाशात्ममात्रत्वं साधयति, इदं होत्यादिना । अर्थात् प्रजापतिनोक्तमात्मनोऽसङ्गसंविद्रूपत्वम् । नेति होचुरिति । देवा नेति होचुरित्यस्यार्थः । तवासङ्गत्वं हेतुं प्रोचुरित्याह, हन्तासङ्गा वयमिति । 'हन्त' यदि भवतोक्तं सत्यमसङ्गोऽयमात्मेति, तर्हि असङ्गा वयमिति यस्मात्, तस्मादसङ्गं संविन्नयत्वमस्माकमिति होचुरित्यर्थः । कथमिति प्रजापतेः प्रश्नः, यद्यसङ्गा यूयं, कथं तर्हि द्वैतं पश्यन्तीति

होवाचेत्यर्थः । न वयं हैतदर्शनप्रकारं विद्म इति होचुर्देवाः । यत एवमसङ्गत्वादात्मनो द्वितीयदर्शनं न भवति, 'ततः' तस्मात्सदुक्तप्रकारेण सत्संविद्रूपा यूयमेव हैतरूपेण स्वप्रकाशा इति होवाच प्रजापतिः ।

एतौ हि पुरश्चात् सुविभातमव्यवहार्यमेवा-  
द्वयं ज्ञातो वैष विज्ञातो विदिताविदितात् पर  
इति होचुः ।

ननु मसङ्गयोः सत्संविदोः कथमसङ्गसत्संविद्रूपत्वमिति देवानां मतमाशङ्क्य न च युष्माकं सङ्गसत्संविद्रूपत्वमुक्तं भगवतीति देवानां मतमाशङ्क्य सत्संविच्छब्दलक्ष्यस्वरूपविवक्षयेत्यभिप्रेत्य संविदात्मनोरव्यवहार्यात्ममात्रत्वमाह, एतौ होवाच-  
दिना । आह प्रजापतिः, ज्ञातो वैष इति । किं मयोक्तो-  
ऽव्यवहार्य आत्मा भवद्भिर्ज्ञातः ? अथवा न ज्ञातः ? इत्यर्थः ।  
देवा ऊचुः, विज्ञात इति । कथं विज्ञातः ? इति प्रजापतिना  
पृष्ट्वा ऊचुरित्याहुः । विदिताविदितात् पर इति होचुरिति ।  
विदितात् परत्वमविषयत्वात् ; अविदितात् परत्वं स्वप्रकाश-  
चिद्रूपत्वात् ।

स होवाच, तदा एतद् ब्रह्माद्वयं बृहत्त्वान्नित्यं  
शुद्धं बुद्धं मुक्तं सत्यं सूक्ष्मं परिपूर्णमद्वयं सदानन्द-  
चिन्मात्रमात्मैवाव्यवहार्यं केनचन ; तदेतदात्मा-  
नमोमित्यपश्यन्तः पश्यत ; तदेतत् सत्यमात्मा  
ब्रह्मैव ब्रह्मात्मैव ।

एवं त्वम्यदार्थशोधनं कारयित्वा तत्पदार्थशोधने प्रवर्त्तयन्  
ह होवाच प्रजापतिः । किमुवाचेत्याह, तदा इति । "तत्",

इति कारणत्वेन परोक्षम्, 'एतत्' इति तदेव कार्यं प्रविष्टमपरोक्षमुक्तम् । अद्वयत्वे हेतुमाह, वृक्षत्वादिति । वृक्षते-  
र्धातोरद्वयत्वम् ; एवं मुख्यार्थलाभादद्वयमेव ब्रह्मेत्यर्थः । एवं  
विशेष्यमद्वयमभिधाय आत्मवत् ब्रह्मणो नित्यत्वादिकं विशेषण-  
माह, नित्यं शुद्धमित्यादिना । उक्तस्य विशेष्यस्य ब्रह्मणोऽद्वयत्वा-  
त्तदानुगुण्यसिद्धये स्वस्ववाच्यार्थं परित्यज्य एकरसचिन्मात्रा-  
र्यताप्राप्तैव नित्यादिपदानां ब्रह्मणि वृत्तिरित्याह, अव्यव-  
हार्थं केनचनेति । केनचनापि पदेन मुख्यया वृत्त्या अव्यव-  
हार्थमित्यर्थः । एवं पदार्थद्वयं संगोध्य तयोरैकत्वं प्रणवे-  
नाविषयतया प्रतिपत्तव्यमित्याह, तदेतदिति । 'तदेतत्'  
यथोक्तं ब्रह्मात्मानं 'पश्यत' आत्मरूपेणैव पश्यतेत्यर्थः । अप-  
श्यन्त इति, अविषयतयेत्यर्थः । उक्तमेकत्वं श्रवणकरणेन  
द्रष्टव्यं, तदेतत् सत्यमित्यादिना । किं तदिति तदाह,  
आत्मा ब्रह्मैव ब्रह्मात्मैवेति । इत्येतत् सत्यमित्यर्थः ।

अत्र ह्येव न विचिकित्स्यमित्यो सत्यम् ; तदे-  
तत् परिण्डता एव पश्यन्ति ; एतद्वाशब्दमस्पर्शम-  
रूपमरसमगन्धमश्म्यक्तव्यमनादातव्यमगन्तव्यमवि-  
सर्जयितव्यमनानन्दयितव्यममन्तव्यमबोद्धव्यम-  
नहङ्कर्तव्यमचेतयितव्यमप्राणयितव्यमनपानयि-  
तव्यमव्यानयितव्यमनुदानयितव्यमसमानयित-  
व्यमनिन्द्रियमविषयमकरणमलक्षणमसङ्गमगु-  
णमविक्रियमव्यपदेश्यमसत्त्वमरजस्कमतमस्क-  
मजममाश्रममथौपनिषदमेव सुषिभातं सक्तादिभातं

ऽस्मात् सर्वस्मात् सुविभातमद्वयं पश्यताहं सः  
सोऽहमिति ।

यत उक्तमेकत्वं सत्यम्, अतोऽत्र संशयो नैव कार्य इत्याह,  
अत्र ह्येवेति । उक्तमेकत्वं स्वानुभवेनापि द्रढयति, इत्यो-  
मिति । 'इति' इत्युक्तस्यैक्यपरामर्शः । ओम् इत्यनुज्ञया  
स्वानुभवः प्रकटीकृतः । सत्यत्वमुपसंहरति, सत्यमिति ।  
न्यायमीमांसासंस्कृतबुद्धीनां शब्दप्रवृत्तिनिवृत्तिभेदविदामेव  
उक्तात्कैक्यप्रतिपत्तिर्भवतीत्याह, तदेतदिति । तत्र हेतुमाह,  
एतद्वीत्यादिना । अविषयमिति विषयसामान्यप्रतिषेधः ;  
अलक्षणमित्यनुमानप्रतिषेधः ; शब्दप्रवृत्तिनिमित्तषष्ठ्यादि-  
प्रतिषेधोऽसङ्गमित्यादिभिः ; अतोऽव्यपदेश्यं शब्दैः । अमाय-  
मिति गुणसाम्यरूपमायाप्रतिषेधः । यद्यप्येवं सर्वविशेषरहितं,  
तथाप्युपनिषद्भिरेव लक्षणया ज्ञातव्यमित्याह, अप्यौपनिषद-  
मिति । उपनिषद्भिर्लक्षणया ज्ञाते स्पष्टतया ब्रह्मज्ञानं  
भवतीत्याह, सुविभातमिति । न चोपनिषदेनापि ज्ञानेना-  
त्मनि कश्चिदतिशयो जन्यते स्वप्रकाशनित्यचैतन्यरूपत्वादा-  
त्मन इत्याह, सङ्गद्विभातमिति । सर्वदा स्वप्रकाशरूपमित्यर्थः ।  
तत्र सर्वसाक्षित्वे हेतुमाह, पुरत इति । व्यतिहारेण चैकत्वं  
प्रतिपत्तव्यमित्याह, पश्यताहं सः सोऽहमिति ।

स होवाच, किमेष दृष्टोऽदृष्टो वेति ; दृष्टो  
विदिताविदितात् पर इति होचुः ; क्लृप्ता कथ-  
मिति होचुः ; किं तेन ; न किञ्चनेति होचुः ;  
यूयमाश्चर्य्यरूपा इति न चेत्याह, ओमित्यनुज्ञा-

नीध्वं, ब्रूतैनमिति ज्ञातोऽज्ञातश्चेति होचुः ; न  
 चैवमिति होचुर्ब्रूतैवैनमात्मसिद्धमिति होवाच ;

पूर्ववत् स होवाच प्रजापतिः, किमेष दृष्टोऽदृष्टो वेति ।  
 एवं पृष्टा देवा ऊचुः, दृष्ट इति । दृष्टश्चेत् किमात्मकोऽसाविति  
 पृष्टा ऊचुः, विदिताविदितात् पर इति । पुनरपि साश्चर्य-  
 मूचुः, कौषा कथमिति । क्व 'एषा' माया इदानीं गता ?  
 कथञ्च पूर्वमासीत् ? स्वप्रकाशे चिदात्मनि अहो आश्चर्य-  
 मेतदित्यर्थः । किं तेन मायावृत्तपरिज्ञानेन भवतां तदपरि-  
 ज्ञानेन किं भवतामस्ति काचिन्न्यूनता इत्यभिप्रायः प्रजापतिः  
 पृच्छति, किं तेनेति । पृच्छन्तं देवा ऊचुः, न किञ्चनेति, न किञ्चन  
 प्रयोजनमस्माकमस्ति मायावृत्तपरिज्ञानेन केवलमाश्चर्यवशात्  
 पृष्टमस्माभिरित्यर्थः । यूयमेवाश्चर्यरूपा न माया, यतो यूय-  
 मेवंविधाया मायायाः सत्ताप्रतिभासयोर्विचित्रार्थक्रियासाम-  
 र्थ्यं च हेतव इत्यर्थो यूयमाश्चर्यरूपा इत्यस्य ; यतः स्वरू-  
 पसत्तामात्रेण भवतामप्युक्तहेतुत्वं न विस्तृततया, अतो न  
 युष्माकमपि सर्वदैकस्थत्वादाश्चर्यरूपत्वं वक्तुं शक्यते । अदृष्ट-  
 पूर्वं स्रज्जुतमाश्चर्यमित्युच्यत इति न चेत्याहेत्यस्यार्थः । च  
 शब्दादाश्चर्यरूपा इति पदमनुषज्यते ; किं बहुना माया-  
 चिन्तां परित्यज्य सर्वदा ओमित्यनुजानीध्वम् । सर्वसत्ता-  
 प्रतिभासानुज्ञातारं मदुक्तमात्मानमोमिति पूर्णवस्तुभासकेना-  
 नुज्ञाप्रणवेन 'अनुजानीध्वं' प्रतीपद्वयमित्यर्थः । न चात्र  
 प्रतिपत्तृप्रतिपत्तव्यप्रतिपत्तिसाधनानां भेदोऽस्ति यतो वक्ष्यति  
 कौषानुज्ञेति एष एवात्मेति होवाचेति । अत ओमित्यनुजानी-  
 ध्वमिति विद्यया निवृत्ताविद्यानां स्वरूपावस्थानमिवोक्तम् अनु-  
 जानीध्वमिति नियोगरूपस्तु वचनं विविदिषून् प्रत्येवेति मन्त-

व्यम् ; अन उत्पन्नविद्यान् देवान् प्रति अस्तुजानीध्वमिति  
प्रजापतेर्वचनं तत्परीक्षार्थमेव । यथेदमुत्तरं वचनं परीक्षार्थं  
ब्रूतैनमित्यादि । ‘एनं’ मयोपदिष्टं भवद्विज्ञातमात्मानं भव-  
द्विर्विदितेनामाधारणेन रूपेण ब्रूत इत्यस्यार्थः । ते देवाः पूर्व-  
वत् ज्ञातोऽज्ञातश्चेति होचुः । तर्हि ज्ञातत्वाज्ञातत्वधर्मावा-  
नात्मा भवद्विज्ञात इति प्रजापतिनोक्ता ज्ञाताज्ञातधर्माभावं  
पुनरप्याहुरिति न चैवमिति होचुरित्यस्यार्थः । यद्यपि ज्ञात-  
त्वाज्ञातत्वधर्मो नास्त्यात्मनः, तथापि ब्रूतैवैनमात्मानम् । यद-  
स्यामाधारणरूपं तेन ब्रूतैव वक्तव्यमेव भवद्विरित्यर्थो ब्रूतैवैन-  
मित्यस्य । ननु न शक्यते वक्तुमस्माभिरिति देवानां मतमा-  
शङ्क्याह, आत्मसिद्धमिति । न हि न सिद्धं वक्तुं शक्यते  
इत्यभिप्रायः ।

पश्याम एव भगवन् ! न च वयं पश्यामो  
नैव वयं वक्तुं शक्नुमः ; नमस्ते भगवन् ! प्रसीदेति  
होचुः ; न भेतव्यं, पृच्छतेति होवाच ; कैषानु-  
ज्ञेति ; एष एवात्मेति होवाच ; ते होचुः, नम-  
स्तुभ्यं वयन्तव ; इति ह प्रजापतिर्देवाननुशशा-  
मानुशशासेति ॥

पश्याम इत्यादि देवानां वचनम् ; त्वत्प्रसादात् पश्याम  
एवात्मानं भगवन् ! न वयं केनचिद्धर्मेण विशिष्टं पश्यामः ;  
अतो नैवेत्यं रूप इत्यात्मानं वक्तुं शक्नुमः । नमस्ते भगवन् !  
सर्वज्ञ ! ‘प्रसीद’ अस्मात्-परीक्षाप्रश्नादिरम्य प्रसन्नो भवेति  
होचुरित्यर्थः । यद्यप्येवमात्मनो निर्विशेषत्वं निश्चितं भवद्विः,

तर्हि निवृत्तसंसारभया यूयमित्याह प्रजापतिः, न भेतव्यमिति । अतः परं निवृत्ताज्ञानत्वेन निवृत्तसर्वसंसारभया यूयमित्यर्थः । यदि प्रष्टव्यशेषोऽस्ति भवतां ? तर्हि तं पृच्छतेति होवाच प्रजापतिः पूर्वोक्तानुज्ञाकर्त्तव्यं परिहर्तुमिच्छन् । विद्यया कृतानस्मान् प्रति किमिदं प्रजापतिनोक्तमोमित्यनुजानीध्वमिति हृदयं शल्यमपनेतुं देवाः पप्रच्छुर्लब्धानुज्ञा इत्याह, कैषानुज्ञेति । या अस्माकं त्वत्प्रसादात् कृतकृत्यानामपि कर्त्तव्यतया भवतोक्ता अनुज्ञा ओमित्यनुजानीध्वमिति, सा किं कर्त्तव्यरूपास्माकम् ? उत न इत्यर्थः । न कर्त्तव्यरूपेति प्रजापतेरुत्तरम् एष एवेति । न कर्त्तव्यरूपेयं, किन्त्वेष एव स्वयम्प्रकाश आत्मानुज्ञा, स हि सर्वसत्तां स्फूर्तिश्चानुजानातीत्यनुज्ञारूप इत्यर्थः ; अत ओमित्यनुजानीध्वमित्यस्यायमर्थः ; ओमित्यनेनोद्गारेण लक्ष्यमात्मानम् अनुजानीध्वं प्रतिपद्यध्वं हे विविदिषव इति । एवं प्रजापतिना स्वाराज्येऽभिषिक्ताः 'ते' देवा ऊचुः । किमुक्तवन्त इत्याह, नमस्तुभ्यं वयं तवेति । नमस्कारपूर्वकं स्नात्मानमर्पितवन्त इत्यर्थः । 'इति' इत्यादिश्रुतैर्वचनम्, इति एवमुक्तेन प्रकारेण प्रजापतिर्देवाननुशशासेति । द्विर्वचनमनुशासनसमाप्तिद्योतनार्थम् । इति शब्द आख्यायिका समाख्यर्थः ।

तदेष श्लोकः ॥

ओतमेतेन जानीयादनुज्ञातारमान्तरम् ।

अनुज्ञामद्वयं लब्ध्वा उपद्रष्टारमाव्रजेदिति ॥

इत्यथर्ववेदोपनिषत्सु नृसिंहोत्तरतापनीयोपनिषत्सु समाप्ता ॥

तुरीयानुशासनखण्डद्वयोक्तेऽर्थे श्लोकमवतारयति, तदेष इति । 'ओतम्' आत्मानम् 'ओतेन' प्रणवेन जानीयात् ; उक्तप्रकारेण 'अनुज्ञातारम्' आत्मानम् 'आन्तरम्' ओतादध्यान्तरम् अनुज्ञातप्रणवेन उक्तप्रकारेण जानीयादित्यनुवर्तते, अनुज्ञारूपमात्मानमित्यर्थः । तमनुज्ञाप्रणवेन जानीयात् । 'अद्वयम्' अविकल्पप्रणवेन 'लब्ध्वा' गुरुप्रसादादतो ज्ञात्वेति तुरीयखण्डार्थ उक्तः । अनुशासनखण्डार्थमाह, उपद्रष्टारमाव्रजेदिति । ओतादिप्रयोगैः शुद्धान्तःकरणः अनुशामनखण्डोक्तप्रकारेणानुशिष्ट उपद्रष्टृरूपेणावस्थितो भवेदित्यर्थः ।

तापनीयरहस्यार्थदीपिका तिमिरापहा ।

गुर्वनुग्रहलब्धैषा सतामस्तु सुखामये ॥

सञ्चिदानन्दसम्पूर्णप्रत्यगंकरसात्मने ।

तेजसे महते भूयान्नमः पुंसिंहरूपिणे ॥

यस्य संस्मृतिमात्रेण तरन्ति भवसागरम् ।

तान् नतोऽस्मि गुरुन् भक्त्या धिया वाचा च कर्मणा ॥

इति श्रीगोविन्दभगवत्पूज्यपादशिष्यस्य परमहंसपरिव्राजका-

चार्यस्य श्रीशङ्करभगवतः कृतावायवर्णोत्तर-

तापनीयोपनिषद्रहस्यार्थदीपिका

समाप्ता ॥





षट्चक्रोपनिषत् ।



ओं देवा इ वै सत्यं लोकमायान्, ते प्रजा-  
पतिमपृच्छन्, नारसिंहं चक्रं नो ब्रूहीति । तान्  
प्रजापतिर्नारसिंहं चक्रमवोचत् ; षड्वै नार-  
सिंहानि चक्राणि भवन्ति ; यत् प्रथमं तच्चतुररं,  
यद्वितीयं तच्चतुररं, यत्तृतीयं तत् पञ्चारं, यच्च-  
तुर्थं तत् षडरं, यत्पञ्चमं, तत् सप्तारं, यत् षष्ठं  
तदष्टारम् ; तदेतानि षडेव नारसिंहानि चक्राणि  
भवन्ति । अथ कानि नामानि भवन्ति ?, यत्  
प्रथमं तदाचक्रं, यद्वितीयं तत् सुचक्रं, यत्तृतीयं,  
तन्महाचक्रं, यच्चतुर्थं तत् सकललोकरक्षणचक्रं,  
यत् पञ्चमं, तद्युचक्रं, यत् षष्ठं तदसुरान्तक-  
चक्रम् ; तदेतानि भवन्ति, षडेव नारसिंहचक्र-  
नामानि भवन्ति ॥

षडङ्गन्याससिद्ध्यर्थं षट् चक्राणि क्रमादिह ।

स्वरूपतो मन्त्रतश्च रूप्यन्ते प्रश्नपूर्वकम् ॥

प्रश्नाद्देवेन इन्द्रादयो ब्रह्मलोकमगच्छन्तित्याह । ओं देवा  
इ वा इति सामान्यप्रश्नः, विशेषप्रश्नो नारसिंहमिति । तानिति  
श्रुतेः, वचः, चक्रमित्येकवचनात्, उपसंहारे च 'यो वा एतं

नारसिंहं चक्रमधीते' इत्येकवचनात् षडप्येकैकोपरि लेख्यानि ; तेनैकं महाचक्रं भवतीति गम्यते, नारसिंहानि चक्राणि भवन्तीत्यतः प्राक् षड्वा इति ज्ञेयम् । 'चतुररं' चत्वारोऽरा यस्य तत् तथा, अरोपरि त्रिकोणाकाराणि पत्राण्यपि भवन्तीति द्रष्टव्यम् । पञ्च अरा यस्य तत् पञ्चारम्, अष्टावरा यस्य तदष्टारम् । अन्ते मिलितयोः सन्धानकारीणि काष्ठादीनि अराः, तेषां नामानि पृच्छन्ति, अथ कानीति । 'आ' आनन्दात्मकं चक्रमाचक्रं, 'सुष्टु' सम्यक् सिद्धं चक्रं सुचक्रं, 'महत्' तंजोमयं चक्रं महाचक्रं, सकललोका रक्ष्यन्ते ज्ञानक्रियाशक्तिभ्यामनन चक्रेण तत् सकललोकरक्षणचक्रं, 'दिवः' यागगम्यमार्गस्य चक्रं द्युचक्रम्, 'असुराणाम्' असत्यवादिनाम् 'अन्तक इव' चक्रमसुरान्तकचक्रं प्रतिचक्रञ्च ।

अथ कानि त्रीणि वलयानि भवन्ति ?, यत् प्रथमं तदान्तरं वलयं भवति, यद्वितीयं तन्मध्यमं वलयं भवति, यत् तृतीयं तद्वाह्यं वलयं भवति ; तदेतानि त्रीण्येव वलयानि भवन्ति, यदान्तरं तद्वै बीजं, यन्मध्यमं तन्नारसिंहगायत्री, यद्वाह्यं तन्मन्त्रः । अथ किमान्तरं वलयं ?, षड्वा अन्तराणि वलयानि भवन्ति ; यन्नारसिंहं तत् प्रथमस्य यन्माहालक्ष्मीं तद् द्वितीयस्य, यत् सारस्वतं तत्तृतीयस्य यत् कामदेवं तच्चतुर्थस्य, यत् प्रणवं तत् पञ्चमस्य, यत् क्रोधदैवतं तत् षष्ठस्य ;

तदेतानि षष्ठां नारसिंहचक्राणां षडान्तराणि  
वलयानि भवन्ति ॥

त्रौणि त्रौणि वलयानि कुण्डलाकाराणि भवन्ति ॥  
तेषां प्रश्नपूर्वकमन्वर्थानि नामान्याह, अथ कानि त्रौणि  
इति । उपसंहारः तदेतानि इति । त्रौण्येवेति प्रत्येकमिति  
शेषः । तद्वोजमिति । तत्तद्व्यमाणषड्वीजात्मकमित्यर्थः ।  
मध्यमं वलयं नारसिंहगायत्र्यवयवात्मकत्वान्नारसिंहगायत्री ।  
तन्मन्त्र इति । 'तत्' षडङ्गमन्त्रात्मकमित्यर्थः । षष्ठां  
कथमेकमान्तरं वलयमित्याशयेन पृच्छति । अथ किमान्तर-  
मिति । इतरषट्चक्रप्रत्येकसम्बन्धेन परिहरति, षड्वा इति ।  
एवं मध्यम वाङ्मयोरपि व्याख्येयम् । यदिति । 'यत्' नार-  
सिंहं वीजं क्षौमिति तत् 'प्रथमस्य' आचक्राख्यस्यान्तरवलय-  
मध्ये भवति । एवमितरेष्वपि व्याख्येयम् । 'महालक्ष्म्यम्'  
क्षौमिति । यद्वा 'महालक्ष्मीः, नारसिंहक्षौ शक्तिः, 'तत्' वीज-  
मिति । सारस्वतम् ऐमिति 'कामदेवं' क्षौमिति । 'प्रणवम्'  
श्रोमिति क्रोधदैवतं हुमिति ।

अथ किं मध्यम वलयं ? षड्वै मध्यमानि  
वलयानि भवन्ति ; यन्नारसिंहाय तत् प्रथमस्य,  
यद्विद्महे तद्वितीयस्य, यद्वच्चनखाय तत्तृतीयस्य,  
यद्वीमहि तच्चतुर्थस्य, यत् तन्नस्तत् पञ्चमस्य,  
यत् सिंहः प्रचोदयादिति तत् षष्ठस्य ; तदेतत्  
षष्ठां नारसिंहचक्राणां षड्मध्यमानि वलयानि  
भवन्ति । अथ किं वाङ्मयं वलयं ? षड्वै वाङ्मयानि

वलयाणि भवन्ति ; यदाचक्रं यदानन्दात्मा तत् प्रथमस्य, यत् सुचक्रं यत् प्रियात्मा तद्वितीयस्य, यन्महाचक्रं यज्ज्योतिरात्मा तत् तृतीयस्य, यत् सकललोकरक्षणं चक्रं यन्मायात्मा तच्चतुर्थस्य, यद्यचक्रं यद्योगात्मा तत् पञ्चमस्य, यदसुरान्तकं चक्रं यत् समाप्तात्मा तत् षष्ठस्य ; तदेतानि षष्ठां नारसिंहचक्राणां षड्वाद्यानि वलयानि भवन्ति ।

नारसिंहायेति चत्वार्यक्षराणि 'प्रथमस्य' आचक्राख्यस्य मध्यमवलये यावत्समाप्त्यावत्त्या लिखेत् । एवमग्रेऽपि त्रयम् । यदानन्दात्मेति आचक्राय आनन्दात्मने स्वाहा हृदयाय नमः इत्यावत्त्या यावद्वलयसमाप्तिं लेख्यम् ।

सुचक्राय प्रियात्मने स्वाहा शिरसे स्वाहा, महाचक्राय ज्योतिरात्मने स्वाहा शिखायै वषट्, सकललोकरक्षणचक्राय मायात्मने स्वाहा कवचाय हुम्, युचक्राय योगात्मने स्वाहा नेत्रत्रयाय वीषट्, असुरान्तकचक्राय सत्यात्मने स्वाहा अस्त्राय फट्, एवं वाङ्मयवलेषु क्रमेण लेख्यम् ।

अथ क्वैतानि न्यस्यानि ?, यत् प्रथमं तद् हृदये, यद्वितीयं तच्छिरसि, यत्तृतीयं तच्छिखायां, यच्चतुर्थं तत् सर्वेष्वङ्गेषु, यत् पञ्चमं, तत् सर्वेषु नेत्रेषु, यत् षष्ठं तत् सर्वेषु दंशेषु ॥

पूर्वोक्तमन्त्रावत्त्या वलयत्रयलिखितमन्त्ररूपाणि षडङ्गेषु न्यसनीयानीति प्रश्नपूर्वकमाह । अथ क्वैतानीति । क्वौ नार-

सिंहाय चक्राय आनन्दात्मने स्वाहा हृदयाय नमः इति हृदि । १ । श्रीं विश्वे सुचक्राय प्रियात्मने स्वाहा शिरसे स्वाहा इति शिरमि । २ । ऐं वचनस्त्राय महाचक्राय ज्योतिरात्मने स्वाहा शिखायै वषडिति शिखायाम् । ३ । क्लीं धौमहि सकललोकरक्षणचक्राय मायात्मने स्वाहा कवचाय हुमिति कवचे । ४ । श्रीं तन्त्रो दुश्चक्राय योगात्मने स्वाहा नेत्रत्रयाय वीषट् इति नेत्रेषु । ५ । ह्रीं नृसिंहः प्रचोदयादसुरान्तकचक्राय सत्यात्मने स्वाहा अस्त्राय फडिति सर्वदिक्षु । ६ । एवं षडङ्गप्रयोगः,

य एतानि नारसिंहानि चक्राण्यङ्गेषु विभृ-  
यात्, तस्यानुष्टुप् सिध्यति, तस्य भगवान् नृसिंहः  
प्रसीदति, तस्य कैवल्यं सिध्यति, तस्य सर्वे  
लोकाः सिध्यन्ति तस्य सर्वे जनाः सिध्यन्ति ;  
तस्मादेतानि षड् नारसिंहानि चक्राण्यङ्गेषु न्य-  
स्यानि भवन्ति । पवित्रञ्चैतत् तस्य न्यसनं, न्यस-  
नान्नारसिंहानन्दी भवति, कर्मण्यो भवति,  
ब्रह्मण्यो भवन्ति । अन्यसनान्न नारसिंहानन्दी  
भवति, न कर्मण्यो भवति, न ब्रह्मण्यो भवति ;  
तस्मादेतत् पवित्रं न्यसनम् ;

न्यासफलमाह ॥ एतानीति । फलं पञ्चकसिद्धिकामोऽहं  
चक्रात्मकषडङ्गन्यासं करिष्ये इति प्रयोगः । किञ्चेत्याह,  
पवित्रञ्चैतत्तस्य न्यसनमिति । पुनः फलवयमाह, न्यसना-  
दिति । विपक्षे वाचकम् अन्यसनाच्चेति । एतेनैतस्य नित्य-  
काम्यता उक्ता । उपसंहारः तस्मादिति ।

यो वा एतन्नारसिंहं चक्रमधीते स सर्वेषु  
वेदेष्वधीती भवति, स सर्वेषु यज्ञेषु याजको  
भवति, स सर्वेषु तीर्थेषु स्नातो भवति, स सर्वेषु  
मन्त्रेषु सिद्धो भवति, स सर्वत्र शुद्धो भवति, स  
सर्वरक्षो-भूतपिशाच-शाकिनी-प्रेतवेताल-नाशको  
भवति, स निर्भयो भवति ; तदेतन्नाश्रद्धानाय  
प्रब्रूयात् तदेतन्नाश्रद्धानाय प्रब्रूयादिति ॥

इत्यथर्वणीये नारसिंह-षट्चक्रोपनिषत् समाप्ता ॥

अथाध्ययेन फलमाह, यो वा इति । वेदेष्वधीतीतिक्त-  
स्येष्टविषयस्य कर्मण्यपीति सप्तमी । 'सिद्धः' सिद्धिमान् ।  
'सर्वत्र' वाङ्मे चाभ्यन्तरे च । षट्चक्रोपनिषदध्ययनादन्या-  
न्यपि षट्फलानि भवन्तीत्याह, स सर्वरक्षो भूतेत्यादिषष्णाम-  
न्यदेष्टविष्टानामपि निवर्त्तको भवति । अनधिकारिणे न  
वाच्यमित्याह, तदेतदिति । हिरुक्तिरादरार्था । षट्चक्र-  
लिखनप्रकारस्तु मन्त्रवर्णैरेव वलयत्रयं कृत्वा तृतीयवलयो-  
परि दिक्षु रेखाङ्गुपानरानालिख्य तदुपरि त्रिकीणाकाराणि  
तावन्निपत्वाणि लिखेत्, यन्त्रोपरि च द्वितीयचक्राद्यं वलयम् ।  
एवमग्रेऽपि । तापनीयोक्तस्तु पञ्चाङ्गन्यासपक्षोऽनेन न वाध्यते,  
नापि विकल्पप्रते अधिकफलार्थत्वात् ।

नारायणेन रचिता श्रुतिमात्रोपजीविना ।

अस्यष्टपदवाक्यानां षट्चक्रस्य प्रदीपिका ॥

इति षट्चक्रोपनिषद्दीपिका समाप्ता ॥ • ॥

প্রকাশক—শ্রীজীবানন্দবিদ্যাসাগর বি, এ,  
২ নং রমানাথমজুমদারের ষ্ট্রীট  
কলিকাতা ।

প্রিন্টর—শ্রীরামনারায়ণ পাল  
৭৫ নং কটন ষ্ট্রীট কলিকাতা ।















